
উছৰ্গা 


এই কিতাপখন 
মোৰ দেউতা শিক্ষাবিদ গোপাল চন্দ্ৰ দাস 
আৰু বিদ্যানুৰাগী মা কিৰণ বালা দাসৰ 
সোঁৱৰণত আগবঢ়ালোঁ। 


অনুভৱৰ একলম (2) 


অসীম দাস এজন বিদ্যানুৰাগী ব্যক্তি। জ্ঞানৰ প্রতি লিক্সা, গভীৰতা, 
পুংখানুপুংখতা তেওঁৰ কথা আৰু লিখনিত পলে পলে অনুভৱ কৰিব 
পাৰি। সকলো দিশৰ প্রতি তেওঁৰ দৃষ্টি, তথ্য সংগ্ৰহ কৰি জানি লোৱাৰ 
আগ্রহ তেওঁৰ লেখাবোৰত দেখিবলৈ পোৱা যায়। 

গ্ৰন্থখনত ভিন ভিন বিষয়ক সামৰি প্রৱন্ধবোৰ যুগুত কৰা হৈছে। 
অৰ্থনীতিৰ প্রতি আগ্রহীসকলে দেশৰ অৰ্থনীতিৰ বিষয়ে জানিবলৈ পোৱাৰ 
লগে লগে সাহিত্য-সংস্কৃতিৰ প্রতি আগ্রহীসকলে সাহিত্য-সংস্কৃতিৰ 
বিষয়েও জানিব পাৰিব। বিষয়-বস্তু অনুসৰি প্রবন্ধবোৰ কিছুমান ভাগত 
ভাগ কৰিব পাৰি £ অর্থনীতি বিষয়ক, ব্যক্তি বিষয়ক, অভিজ্ঞতা বিষয়ক, 
বিবিধ বিষয়ক আদি। 

চাৰে অর্থনীতি বিভাগৰ অধ্যাপক হিচাপে নিজৰ কর্ম সম্পাদন 
কৰিছিল। গতিকে নিজৰ বিষয়ৰ প্রতি আগ্রহ আৰু ব্যুৎপত্তি স্বাভাবিক। 
সেয়ে সমাজৰ অর্থনৈতিক দিশটোৰ প্রতি লক্ষ্য ৰাখি বহুত প্রৱন্ধ তেওঁ 
যুগুত কৰিছে __ অসমৰ উদ্যোগ নীতি আৰু মুক্ত অর্থনৈতিক ব্যৱস্থা, 
গান্ধীজীৰ অর্থনীতি বিষয়ৰ চিন্তাৰ জিলিঙনি, পৰিৱেশ অৰ্থনীতিৰ নৈতিক 
কাৰক বিষয়ক এক প্ৰস্তাৱনা, টকাৰ অৱনমন ইত্যাদি। 

অসমীয়া সমাজ-সাহিত্যলৈ বৰঙণি আগবঢ়োৱা এচাম লোকৰ কথা 
আমি কেতিয়াও পাহৰিব নোৱাৰোঁ। বহুত এনেকুৱা লোক আছে, সমাজৰ 


বাবে তেওঁলোকে বহুত কাম কৰে; কিন্তু তেওঁলোকৰ কামৰ প্ৰচাৰ নহয়। 
তেনেকুৱা লোকৰ কৰ্মৰ বর্ণনা আমি স্থায়ীৰূপত ৰখা প্রয়োজন। কবিতা 
ভালপোৱা অসমীয়া গণিতজ্ঞজন, চন্দ্ৰকান্ত অভিধানৰ এজন আঁৰৰ মানুহ, 
এগৰাকী বিদুষীৰ অশ্ৰুসিক্ত আত্মকথা, ভায়োলিনৰ নামত উৎসৰ্গিত এটি 
পৰিয়াল, গুৱাহাটী গঢ়া সপোন দেখা প্রৱাসী অসমীয়া স্থপতিজন, উপেন 
ব্ৰহ্মৰ সৌরৰণত, চন্দ্ৰ প্ৰসাদ £ একীজলি শ্রদ্ধাঞ্জলি, বিজ্ঞানী আব্দুচ চালাম 
আদি লেখনিত বহুকেইজন লোকৰ বিষয়ে আমি জানিব পাৰোঁ। কলেজত 
চাকৰি কৰাৰ আগতে চাৰে অৰুণাচলত চাকৰি কৰিছিল। অৰুণাচলৰ স্মৃতিয়ে 
তেওঁক সদায় আমনি কৰে। তাৰেই লিখিত ৰূপ স্মৃতিৰ পুলক আৰু বিষাদ 
£ চিয়াঙৰে আলং, অৰুণাচলৰ সাধু £ টানি আৰু চিবেং, আলঙৰে অনন্যা 
আৰু সখীসকলৰ কথাৰে আদি। সমাজত বসবাস কৰা লোক হিচাপে 
প্রতিজন মানুহেই সমাজখনৰ প্রতি সচেতন হোৱা প্রয়োজন। দেশৰ অবক্ষয়ী 
বিদ্যুৎখণ্ড, অসমৰ পর্যটন উদ্যোগ আৰু ইয়াৰ বিকাশৰ সম্ভাবনা, জাতীয় 
সংগীত আৰু বিতৰ্ক, ক’লা মানুহক কৰা অকথ্য নিপিড়নৰ নেপথ্যৰ কথা, 
ৰাস্ত’গী কমিটীৰ প্রতিবেদন £ কলেজ শিক্ষকৰ দায়িত্ব আৰু অধিকাৰৰ 
এক অগ্নিস্নান, খাদ্যত বিহ ঃ শাক-পাচলিৰ জৈবিক উপাদান প্রসংগ আদিয়ে 
লেখকৰ সমাজৰ প্রতি থকা দায়বদ্ধতাৰ নিদৰ্শন দাঙি ধৰিছে। এইবোৰৰ 
উপৰিও স্বারলন্বন আৰু অসমীয়া বিষয়ক এক প্রস্তাবনা, কিতাপৰ স’তে 
মানুহৰ স’তে, বনিয়াকুছিৰ শৰাই শিল্প এক অৱলোকন, ভূপেন হাজৰিকাৰ 
গীতত বিশ্বজনীন উপাদান আৰু সমন্বয়ৰ সন্ধান ইত্যাদি বিভিন্ন বিষয়ক 
লেখনিয়ে চাৰৰ চিন্তাৰ বিবিধতাক প্রতিফলিত কৰিছে। গোলকীকৰণ আৰু 
বিভিন্ন দিশত ইয়াৰ প্রভার তেওঁৰ লিখনিত স্পষ্ট। বজালীৰ ভোটা তৰা, 


পাঠশালাক নাট্য নগৰীত পৰিণত কৰা মুখ্য ব্যক্তি অচ্যুত লহকৰৰ এক 
সাক্ষাতকাৰো তেওঁ যুগুতাইছে। চাৰ অকল গদ্য লেখকেই নহয়; লেংষ্টন 
হিউজৰ কবিতাৰ অনুবাদে তেওঁ যে এগৰাকী কবি আৰু কাব্যানুৰাগী 
তাৰো প্রমাণ দাঙি ধৰিছে। 

চাৰৰ লিখনিসমূহ তথ্য সমৃদ্ধ। লিখনিবোৰ পঢ়িলে সেই বিষয়ক 
সমূহ জ্ঞান লাভ কৰিব পাৰি। অর্থনীতি বিষয়ক লিখনিবোৰত সমসাময়িক 
সকলো তথ্য পুংখানুপুংখভাৱে বিচাৰ-বিশ্লেষণ কৰি ছবিৰ দ্বাৰাও প্ৰয়োজন 
মতে বুজাই দিছে। সেয়ে অর্থনীতিৰ কম জ্ঞান থকা লোকেও সুন্দৰকৈ 
বুজিবলৈ সক্ষম হয়। ভিন ভিন সময়ৰ অর্থনৈতিক নীতি-আদর্শৰ বিচাৰ 
কৰি সমাজৰ বাবে ই কিমান সুফলদায়ক নতুবা কি বিৰূপ প্ৰতিক্ৰিয়াই 
সমাজক অন্যায় কৰিব পাৰে, সেই সকলোবোৰৰ বিশদ আলোচনা তেওঁৰ 
লেখনিত পোৱা যায়। 

অসীম দাস মোৰ শ্ৰদ্ধাৰ চাৰ। কলেজীয়া ছাত্র অৱস্থাত মই ইমান 
ওচৰৰ পৰা পোৱা নাছিলোঁ। কাৰণ, মই অর্থনীতি বিষয়টো পঢ়া নাছিলোঁ; 
কিন্তু কলেজত শিক্ষক হিচাপে নিযুক্তি পোৱাৰ পাছত চাৰৰ অনুজ লগতে 
ছাত্র হিচাপে তেওঁক ওচৰৰ পৰা পাইছোঁ। চাৰৰ জ্ঞানৰ যৎকিঞ্চিত ভাগ, 
তেওঁৰ উপদেশ আৰু লিখনিৰ দ্বাৰা পাইছৌ।% 


ডণ্লীনা গোস্বামী 
সহযোগী অধ্যাপক, নর্থ কামৰূপ কলেজ 
পিন ৪ ৭৮১৩২৮ 


লেখকৰ আষাৰ চেৰেক 


নিবেদন, 
এই সংকলনত সন্নিবিষ্ট, সৰহভাগ ৰচনা দৈনিক বাতৰি কাকত 

‘আমাৰ অসম’ আৰু প্রান্তিক’ আলোচনীত প্রকাশ পাইছিল। ক’বলৈ 
গ’লে ‘আমাৰ অসম'ৰ প্ৰতিষ্ঠাপক সম্পাদক হোমেন বৰগোহাঞি ছাৰে 
মোক লিখিবলৈ উদ্‌গনি দিছিল। তদুপৰি ‘দৈনিক জনসাধাৰণ’, ‘অসমীয়া 
প্রতিদিন’, ‘দৈনিক বাতৰি’ আদিত অলপ সংখ্যক লেখা প্রকাশ পাইছিল। 
তাৰেও কেইটামান কিতাপখনত সংলগ্ন কৰা হ’ল। আকৌ গুৰুত্ব বুজি 
মানৱ বিকাশ সূচকৰ ওপৰত এক লেখা যুগুত কৰি আগবঢ়োৱা হ’ল। 
নিগ্রো কবি লেংষ্টন হিউজৰ “The Dream Keeper and his other 
02009’ নামৰ কবিতা সংকলনৰ কেইটামান কবিতাৰ অনুদিত ৰূপ ইয়াত 
সন্নিবিষ্ট কৰা হ’ল। প্রয়াত অচ্যুৎ লহকৰ দেৱৰ এটা সাক্ষাৎকাৰৰ লগতে 
অৰুণাচলৰ প্ৰথম আলোচনী ‘]['161 3101] ৰ পাতৰ পৰা ৰাজ্যখনত প্রচলিত 
এটি সাধুৰ অসমীয়া ৰূপ কিতাপখনত যোগ দিয়া হ’ল। লেখাবোৰ বস্তুনিষ্ঠ 
কৰিবলৈ যত্নপৰ হৈছো যদিও সফলতা-বিফলতা নির্ণয় কৰিব সদাশয় 
পাঠকে। প্ৰয়োজনীয় বুলি ভাবিলে উপলদ্ধ তথ্য সংযোগ কৰা হৈছে। 
বক্তব্যক স্পষ্ট কৰিবলৈ কেইটামান বিশেষ লেখাত উধৃতিৰ সহায় লোৱা 
হৈছে। বহু আগত প্রকাশ পোৱা ৰচনাৰ শেষত টোকাৰ আশ্রয় লৈছো। 
মোৰ একালৰ ছাত্ৰী অধ্যাপিকা ড” লীনা গোস্বামীয়ে লেখাবোৰত চকু 
ফুৰাই দিয়া বাবে তেওঁলৈ এই ছেগতে মনত পেলাইছো। 

এইখিনিতে ছফ্টেক ডি.টি.পি চেণ্টাৰৰ সত্বাধিকাৰী অভিজিৎ বর্মণ 
আৰু ডি.টি.পিৰ দায়িত্ব বহন কৰা ৰিংকুমণি ৰয়লৈ মোৰ মৰম আৰু শুভেচ্ছা 
থাকিল। উল্লেখ্য বেটুপাত ডিজাইন কৰিছে অভিজিৎ বৰ্মণে ৷ 


দিনাংক £ ১ জুলাই, ২০২৪ চন বিনীত - 
অসীম দাস 


ঞ্চ কবিতা ভালপোৱা অসমীয়া গণিতজ্ঞজন /১১ 

ঞ্চ মানৱ বিকাশ সূচক বিষয়ক এক প্রস্তারনাঃ /১৮ 

ঞ্'টকাৰ অৱনমন /২৪ 

কঁচন্দ্রকান্ত অভিধানৰ এজন আঁৰৰ মানুহ /২৮ 

ঞ্চক’লা মানুহক কৰা অকথ্য নিপীড়নৰ নেপথ্যৰ কথা /৩৯ 

ঞ্চস্বাৱলম্বন আৰু অসমীয়া বিষয়ক এক প্ৰস্তাৱনা /৪৬ 

ভূপেন হাজৰিকাৰ গীতত বিশ্বজনীন উপাদান আৰু সমন্বয়ৰ সন্ধান /৫২ 

ঞ্চ অভিযান লিপ্সাৰে সমুজ্জ্বল উপন্যাসৰ স্ৰষ্টা ডুমা /৬০ 
এগৰাকীৰ বিদুষীৰ অশ্রন্সসক্ত আত্মকথা /৬৬ 

ঞ্চ' অত্যাৱশ্যকীয় সামগ্রী আইন আৰু ইয়াৰ সংশোধন প্রসংগ /৭১ 

ঞ্চ আইনৰ দিশৰ পৰা মর্যাদাহীন ন্যুনতম সমৰ্থন মূল্য ব্যৱস্থা /৭৫ 

ঞ্চ অসমৰ উদ্যোগনীতি আৰু মুক্ত অর্থনৈতিক ব্যৱস্থা /৮০ 

ৰ বিআৰ-পি এলৰ ব্যক্তিগতকৰণে অসমৰ উদ্যোগীকৰণ প্ৰক্ৰিয়া ক্ষতিগ্রস্ত কৰিব /৮৬ 
ক্কিতাপৰ স’তে মানুহৰ স’তে /৯১ 

কঁচন্দ্রপ্রসাদ শইকীয়া ৪ একীজলি শ্রদ্ধাঞ্জলি /৯৭ 

ক্আলঙবে অনন্যা আৰু সখীসকলৰ কথাৰে /১০২ 

ক্শাক-পাচলি উৎপাদনৰ প্ৰাচুৰ্য আৰু খেতিয়কৰ লাভালাভ /১০৮ 

ঞ্চ টেলিভিশ্যন সম্প্ৰচাৰ ঃ বিস্তাৰ আৰু প্রভাৱ /১১৫ 

ঞ্চৰাস্তগী কমিটীৰ প্রতিবেদন কলেজ শিক্ষকৰ দায়িত্ব আৰু অধিকাৰৰ এক অগ্নিস্নান /১২২ 


ঞ্চ খাদ্যত বিহ £ শাক-পাচলিৰ জৈৱিক উৎপাদন প্রসংগ /১৩২ 
ঞ্চ বনিয়াকুছিৰ শৰাই শিল্প ঃ এক অৱলোকন /১৩৭ 
ঞ্চস্মৃতিৰ পুলক আৰু বিষাদ ঃ চিয়াঙৰে আলং /১৪৩ 
কগান্ধীজীৰ অর্থনীতি বিষয়ক চিন্তাৰ জিলিঙনি /১৪৭ 

ক পকাধানৰ মাজে মাজে সৰু সৰু আলি /১৫৩ 

+গুরাহাটী গঢ়া সপোন দেখা প্ৰৱাসী অসমীয়া স্থপতিজন /১৬০ 
ঞ্চ পূবলৈ চোৱা নীতিৰ স্থলাভিষিক্ত হ’ল পূৱতকাৰ্য সম্পাদন নীতি /১৬৬ 
ক গোলকীকৰণৰ প্রভাৱত বিহু /১৭৫ 

ঞ্চ মিঠা মিঠা বহাগৰ সৌৰভ /১৮৪ 

কউপেন ব্ৰহ্মৰ সোঁৱৰণত /১৮৮ 

ঞ্চ জাতীয় সংগীত আৰু বিতর্ক /১৯১ 
ঞ্চ'ভায়োলিন’ৰ নামত উৎসৰ্গিত এটি পৰিয়াল /১৯৪ 

ক্অসমত পৰ্যটন উদ্যোগ আৰু ইয়াৰ বিকাশৰ সম্ভাৱনা /১৯৮ 
ঞ্চঅৰ্থনীতিৰ জ্ঞানেৰেও পুষ্ট আছিল নিউটন /২০৩ 

ঞ্চ এক সাক্ষাৎকাৰত অচ্যুত লহকৰ /২০৬ 

ঞ্চ বিজ্ঞানী আব্দুচ চালাম /২১৩ 

ক দেশৰ অৱক্ষয়ী বিদ্যুৎ খণ্ড /২১৮ 

ঞ্অৰ্থনৈতিক সংস্কাৰঃ চীন আৰু ভাৰত /২২৩ 


ক্অসমৰ অনগ্ৰসৰতা £ অনা অর্থনৈতিক কাৰক বিষয়ক এক প্ৰস্তাৱনা /২২৮ 


ক্পবিবেশ অৰ্থনীতিৰ আদিপাঠ /২৩৫ 
বিশ্বায়ন £ তত্ব আৰু প্রভার /২৪১ 

ক লেংষ্টন হিউজৰ কবিতা /২৬১ 
অৰুণাচলৰ সাধু টানি আৰু চিবেং /২৬৭ 


কবিতা ভালপোৱা অসমীয়া গণিতজ্ঞজন 


‘চৰম উৎকৰ্ষৰ কষটি শিল হ'ল প্রকৃত আহাদিত সত্তা, মনৰ উদ্‌গতি 
সাধন তথা মানুহতকৈ উধ্বলৈ উত্তৰণ চেতনাৰ উন্মীলন, যাক লাভ কৰা 
হয় নিশ্চিতভাৱে গণিত আৰু কাব্যত।” __ বাট্ৰণ্ডি ৰাছেল। 

আনন্দৰাম বৰ্বাকে ধৰি কেবাজনো অসাধাৰণ প্রতিভাবান 
অসমীয়াই অকাল মৃত্যুবৰণ কৰিছে। তেনে এক শেহতীয়া দুর্ভাগ্যজনক 
ঘটনা হৈছে ড” সুৱতানন্দ দুৱৰাৰ মৃত্যু। গণিতৰ এক বিৰল প্রতিভা মাথো 
বত্রিশ বছৰ বয়সত ১৯৮৮ চনৰ ৭ অক্টোবৰ তাৰিখে শেষ হৈ গ'ল স্কটলেণ্ডৰ 
ডাণ্তিত। আজি এটি দশক পাৰ নৌহওঁতেই কৃতত্ন বা নিজৰ মানুহক সমাদৰ 
কৰিব নজনা বুলি নাম থকা অসমীয়াই কিমানে তেওঁক মনত ৰাখিছোঁ 
অথবা তেওঁৰ জীৱন আৰু কৰ্মৰ বিষয়ে কিমান জানো? “বিজ্ঞান আৰু 
প্রযুক্তিৰ বিকাশ সাধন যিমানেই নহওঁক কিয়, মানুহ বৰ অসহায়, নিঃকিন 
আৰু বিশ্ববন্মাণ্ডৰ পৰিক্ৰমাত তেনেই তাৎপর্যহীন। আমাৰ প্ৰত্যেকৰে 
মৃত্যু অৱধাৰিত আৰু অজানা এক নিৰ্দিষ্ট সময়ৰ বাবেই আমি জীয়াই 
আছোঁ ৷’ বাংগালোবস্থিত ইণ্ডিয়ান ইন্সটিটিউট অব্‌ ছাইন্সত (আই আই এছ 

চি) ননী পান্ধিৱালাই দিয়া বক্তৃতাই গবেষক ছাত্ৰ সুব্ৰতানন্দ দুৱৰাৰ হৃদয় 
স্পন্দিত কৰিছিল আৰু তাৰেই কিয়দংশ লেখিকা মাতৃ বেণুমালা দুৱৰালৈ 
এনেদৰে তেওঁ চিঠিত উল্লেখ কৰিছিল। সঁচা গৱেষকসকলে নিৰন্তৰ মানুহৰ 
প্ৰচেষ্টাৰ সীমাবদ্ধতা সম্পৰ্কত সচকিত হ'ব লগা হয়। অনিশ্চয়তাই হয় 
লগৰী, তথাপি অবিৰত যাত্রা সত্যাণ্েষণব, কিবা নতুন উদ্ভাৱনাৰ তাগিদাই 
আলোড়িত কৰি ৰাখে হৃদয়, আচ্ছন্ন কৰে সমগ্র সত্তা। কেতিয়াবা নতুন 
ধাৰণাৰ উদয় হয় মনত __ তাৰ দ্যুতিৰ পম খেদি কত যে পৰিশ্রম, 
পৰীক্ষা-নিৰীক্ষা, অধ্যয়ন, অনুধারন। তথাপি মানুহৰ জ্ঞান-পিপাসাৰ শেষ 
নাই, জ্ঞান-পিপাসা অপূর্ণ হৈয়েই ৰয়। অতৃপ্ত পিপাসাই অসীমৰ সন্ধান 
অব্যাহত ৰাখে নিববধি। গৱেষক সুব্রতানন্দ দুৱৰাৰ এই আত্মিক উপলব্ধি 
হৈছিল। বোধকৰো গৱেষক আৰু সাধক অভিন্ন 

অসমত সাধাৰণতে সাহিত্য-সংস্কৃতিৰ লগত জড়িতসকলৰ কথা 
জনা গ’লেও বিজ্ঞানৰ দিশত অহোপুৰুষাৰ্থ কৰাসকলৰ বিষয়ে জনাৰ সুবিধা 
কম। সুব্ৰতানন্দ দুৱৰা আছিল গণিতৰ এক অনন্য প্রতিভা, প্ৰচুৰ সম্ভাৱনা 
আৰু প্রতিশ্রুতি বহন কৰিছিল তেওঁৰ কৰ্মই। মুখ্যতঃ প্রায়োগিক (Applied) 
গণিতৰ ছাত্র হ'লেও সামগ্রিকভাবে গণিত শাস্ত্ৰত আছিল তেওঁৰ অসাধাৰণ 
ব্যুৎপত্তি। ডিব্ৰুগড়ত ১৯৫৬ চনৰ ৭ জুলাইত দুৱৰাৰ জন্ম হৈছিল। মাতৃৰ 
ফালৰ পৰা সুব্রতানন্দ ‘নিজৰা কবি’ শৈলধৰ ৰাজখোৱাৰ নাতি, আনহাতে 
ৰায়বাহাদুৰ খিতাপধাৰী এক পৰিয়াল-সম্ভুত তেওঁৰ পিতৃ বিমলানন্দ দুৱৰা 
আছিল উচ্চ খাপৰ প্রশাসনিক বিষয়া। পৰিয়ালৰ লোকে সুব্রতানন্দক ৰতন 
বুলি সম্বোধন কৰিছিল, সময়ত তেওঁ এক উজ্জ্বল ৰত্ন বুলিয়ে পৰিগণিত 
হৈছিল। ৰতনৰ শৈশৱ পিতৃৰ চাকৰি স্থান হাফলং, ডিফু, শ্বিলঙৰ প্ৰকৃতিৰ 
শোভাৰ মাজত উমলি-জামলি অতিবাহিত হৈছিল। জনা যায়, তেওঁৰ শৈশৱ 

বহুতৰ দৰেই আছিল ‘নানা ৰঙেৰ দিনগুলি’, পাহাৰৰ সৌন্দৰ্যত বিস্ময়- 
বিমুগ্ধ এই শিশুৱে পাহাৰ বগাই, জুৰি-জলপ্রপাত চাই পুলকিত হৈছিল। 
শ্বিলং পিকলৈ বগাইছিল জিৰণিবিহীন ৰতনে। ফুটবল খেলি ভাল পোৱা 
ৰতনে প্রতিবেশীৰ কুকুৰৰ লগতো ওমলে। ধেমেলীয়া সদ্য-হাস্য মুখ আৰু 
উজ্জ্বল চকুৰ ৰতনে আন শিশুৰ দৰে দুষ্টামি ভৰা কাম নকৰাকৈ থকা 
নাছিল। তথাপি তেওঁ আছিল নিৰ্জু প্ৰকৃতিৰ, দায়িত্ব সজাগ আৰু ডাঙৰৰ 
প্রতি শ্রদ্ধাবান। 

সুৱতানন্দৰ শিক্ষা আৰম্ভ হৈছিল মাতৃৰ তত্বাবধানত। ঘৰুৱা শিক্ষকৰ 
সময়-নিৰ্ধাৰিত পাঠদান তেওঁ ভাল নাপাইছিল। পাটীগণিতৰ আবেদন তেওঁৰ 
বাবে আছিল অসামান্য। আওৰাই মুখস্থ কৰা কাম সম্ভৱতঃ যিকোনো 
অংকগ্রেমীৰ ভাল নালাগে, সুব্বতানন্দয়ো ভাটোৌবিদ্যা একেবাৰে ভাল 
নাপাইছিল। 

সুৱতানন্দই তেওঁৰ স্কুলীয়া জীৱন ডিব্ৰুগড়ৰ মাণিক চন্দ্ৰ দত্ত প্রাথমিক 
বিদ্যালয়ত আৰম্ভ কৰি পিছত শ্বিলং বিদ্যালয় আৰু গুৱাহাটী ডনবস্কো 
হাইস্কুলত সমাপ্ত কৰে। তেওঁ ১৯৭৩ চনত অংকত লেটাৰ নম্বৰসহ প্রথম 
বিভাগত হাইস্কুল শিক্ষান্ত পৰীক্ষাত উত্তীৰ্ণ হয়। কলেজীয়া জীৱনৰ পৰাই 
দুৱৰাৰ বিদ্যায়তনিক জীৱনত এক চমকপ্ৰদ অধ্যায়ৰ সূচনা হয়। ১৯৭৬ 
চনত প্রি-ইউনিভাৰচিটি বিজ্ঞান শাখাত দুৱৰাই কটন কলেজৰ পৰা গুৱাহাটী 
বিশ্ববিদ্যালয়ৰ ভিতৰত প্রথম স্থান লাভ কৰে। অংকৰ দুই প্রশ্ন কাকত আৰু 
পদাৰ্থ বিজ্ঞানত সৰ্বোচ্চ নম্বৰ লাভ কৰি সেই সময়ৰ এক অভিলেখ ৯০.৪৪ 
শতাংশ নম্বৰ তেওঁ লাভ কৰিছিল। আন বহুতৰ দৰে কি পঢ়িব তাকে লৈ 
অলপ দোদুল্যমান অৱস্থাত পৰিলেও তেওঁ গণিতকে অধ্যয়নৰ বিষয়ৰূপে 
নিৰ্বাচিত কৰে। ১৯৭৮ চনত কটন কলেজৰ পৰা বিশ্ববিদ্যালয়ৰ বিজ্ঞান 

শাখাৰ শ্রেষ্ঠ স্নতকৰূপে গণিতত অভিলেখ স্থাপন কৰি ৯২.৫৩ শতাংশ 
নম্বৰ লাভ কৰে। সেইদৰে স্নাতকোত্তৰ পৰীক্ষাত কটন কলেজৰ পৰা ১৯৮২ 
চনত ৮৪.২২ শতাংশ নম্বৰসহ প্রথম শ্ৰেণীৰ প্রথম স্থান অধিকাৰ কৰে। 
স্নাতকোত্তৰ মহলাত তেওঁ আপেক্ষিকতাবাদ বিশেষ পত্ৰৰূপে অধ্যয়ন 
কৰিছিল। 

স্নাতকোত্তৰ শ্ৰেণীত পঢ়ি থকা সময়ত তেওঁ গৱেষণাত মনোনিৱেশ 
কৰে আৰু ড? কমলেন্দু ক্রোবীৰ লগত যুটীয়াভাৱে গৱেষণা পত্র প্রকাশ 
পায়। 'Accelerating Black Hole in a Magnetic Field' প্রকাশ পায় 
‘Journal of Mathematical Physics’, USA ত। তেনেদৰে 'A Charged 
Black Hole in a Uniform Magnetic field' প্রকাশ পায় Canadian 
Journal of Physics', Canada ত। দুয়োখন গবেষণা পত্রই সংশ্লিষ্ট 
গৱেষক মহলৰ ভাল সমাদৰ লাভ কৰে বুলি জনা যায়। 

১৯৮২ চনত সুব্রতানন্দই আই.আই.এছ চিত গৱেষক ৰূপে যোগদান 
কৰে। প্রায়োগিক গণিতৰ এক জটিল বিষয় আৰু সবাতোকৈ প্রত্যাহানমূলক 
ক্ষেত্ৰৰূপে চিহ্নিত 'Weiner Hopt Technique' আছিল দুৱৰাৰ গৱেষণাৰ 
বিষয়। অনুষ্ঠানৰ শৈক্ষিক বাতাবৰণ আৰু দেশৰ এজন যশস্বী গণিতজ্ঞ 
তত্বাৱধায়ক অধ্যাপক ড’ এ চক্ৰৱৰ্তীৰ সংস্পর্শই দুৱৰাক কাম কৰাৰ অফুৰন্ত 
শক্তি প্ৰদান কৰে। ডক্টৰেট ডিগ্ৰী লাভ কৰাৰ পূৰ্বতেই দেশ-বিদেশৰ কেবাখনো 
জার্ণালত তেওঁৰ গৱেষণা পত্রই স্থান পালে। ছশ পৃষ্ঠাজোৰা বৃহৎ কলেবৰৰ 
"The Weiner Hopt Technique and Allied Methods in a class of 
Scattering Problems' ৰ বাবে সুবতানন্দ দুৱৰা হ'ল ড’ সুৱতানন্দ দুৱৰা 
১৯৮৮ চনৰ প্ৰথম ভাগত । অফুৰন্ত প্রাণশক্তি, অক্লান্ত পৰিশ্ৰমৰ স্বীকৃতি 
পালে তেওঁ। ইতিমধ্যে ড’ দুৱৰাই বিশ্বৰ আগশাৰীৰ গণিতজ্ঞসকলৰ দৃষ্টি 

আকর্ষণ কৰিছিল। ডণচক্ররতীয়ে তেওঁ লগ পোৱা সৰ্বশ্ৰেষ্ঠ গণিতজ্ঞ বুলি 
অভিহিত কৰা অধ্যাপক ডি এছ জ'নছে ড’ দুবৰাক তেওঁৰ লগত কাম 
কৰিবলৈ আমন্ত্ৰণ জনায়। জ'নছ হ’ল এসময়ৰ কেম্বিজ বিশ্ববিদ্যালয়ৰ 
অধ্যাপক আৰু সেই সময়ত স্কটলেণ্ডৰ ডাণ্ডি বিশ্ববিদ্যালয়ৰ গণিত বিভাগৰ 
মুববী অধ্যাপক। তেওঁৰ আমন্ত্ৰণ-প্রত্যাশী প্ৰতিশ্ৰুতিসম্পন্ন গণিতজ্ঞৰ অভাৱ 
নাই। ড” দুৱৰাই ডাণ্ডি বিশ্ববিদ্যালয়ে আগবঢ়োৱা এই সুযোগ গ্রহণ কৰি 
ইংলেণ্ডৰ নিৰাপত্তা বিভাগৰ প্রকল্প এটিত কাম কৰিবলৈ লয়। চুটি জীৱন 
কালত বহুদিন সমাধান নোহোৱাকৈ থকা কিছুমান গণিতীয় সমস্যাৰ 
সমাধানাৰ্থে দুৱৰাই অহোপুৰুষাৰ্থ কৰিছিল। আন্তৰ্জাতিক মানৰ কেবাখনো 
গরেষণা-পত্র লিখিছিল তেওঁ। 

সাধাৰণ পোছাক, ভৰিত চপ্লল, অবিন্যস্ত চুলিৰ কৃশকায় সুব্ৰতানন্দ 
আঙুলিয়াই দিয়ে সুবতানন্দ দুৱৰা আহি আছে। আটাইয়ে নীৰৱে তেওঁলৈ 
চায়। তেওঁৰ অধ্যাৱসায়, আচৰণ আৰু সৰলতাই শিক্ষক-ছাত্র সকলোৰে 
দৃষ্টি আকর্ষণ কৰিছিল। স্বল্পভাষী দুৱৰাৰ কচিবোধ আছিল মার্জিত আৰু 
উচ্চখাপৰ। তেওঁৰ অন্তৰঙ্গসকলৰ পৰা জনা যায় যে দুৱৰাই নিৰ্দোষ ধেমালি 
কৰি লগৰীয়াসকলক আমোদ দিছিল। দুৱৰা কোনোদিনে সুস্বাস্থ্যৰ অধিকাৰী 
নাছিল। সেয়েহে হয়তো তেওঁ চিকিৎসা বিজ্ঞানৰ প্রতিও আকৰ্ষণ অনুভৱ 
কৰিছিল। ড” ক্রোৰীয়ে এটা কথা উল্লেখ কৰিছে যে মাদ্ৰাজ আই আই টিত 
গৱেষক ছাত্র নিৰ্বাচন প্রক্ৰিয়াৰ সাক্ষাৎকাৰত দুৱৰাই ভাৰতৰ 
বিশ্ববিদ্যালয়সমূহৰ পাঠ্যক্ৰমত অন্তৰ্ভুক্ত নোহোৱা ‘Exterior Calculus' ৰ 
প্রয়োগ কৰি সাক্ষাৎ প্রহণকাৰীসকলক চমক লগাইছিল। কটন কলেজত 
তেওঁ এই প্রণালী আয়ত্ত কৰিছিল। অধ্যয়নকালৰ যিকোনো পৰ্যায়তে 

তেওঁ সদায় পাঠ্যক্ৰমতকৈ বহুত আগত থাকে। তীল্ষ্মধী দুৱৰাই তেওঁৰ 
সমস্ত শক্তি গণিত অধ্যয়নত নিয়োগ কৰিছিল। দুৱৰাৰ তত্বাৱধায়ক অধ্যাপক 
চক্ৰৱতীয়ে এবাৰ তেওঁক 'Elements of Generalised Functions' ৰ 
ওপৰত আই আই এছ চিত এলানি বক্তৃতা প্রদান কৰাৰ সুযোগ দিছিল। 
উল্লেখ্য যে আই আই এছ চিৰ বজ্তৃতামালাৰ হাতে লিখা প্ৰতিলিপি দুৱৰাই 
এৰি গৈছে। অধ্যাপক জ'নছৰ লগত কৰিব লগা গৱেষণা বিষয়ৰ উল্লিখিত 
বক্তৃতা দুটা আছিল প্রাথমিক অংশ আৰু একপ্ৰকাৰৰ প্রস্তাৱনা। ড” দুৱৰা 
জীৱন কালতে গণিতৰ এক প্রবাদ পুৰুষত পৰিণত হোৱাৰ পথত অগ্ৰসৰ 
হৈছিল। নিয়তিৰ কি পৰিহাস। কিছুদিন মাত্ৰ অসুখত ভুগি এই বিৰল 
প্রতিভাৰ জীৱন বন্তি নুমাই গ’ল ডাণ্ডিত। দুৱৰা গণিতৰ কিংবদন্তি হ’বলৈ 
নাপালে। জাতিয়ে হেৰুৱালে এজন সু-সম্তানক। সমগ্র বিশ্বৰ সচেতন 
গণিতজ্ঞসকল ব্যথিত হ’ল। 

জ’নছৰ নিচিনা অধ্যাপকে দুৱৰাৰ মৃত্যুত শোকাকুল পৰিয়ালক 
সমবেদনা জ্ঞাপন কৰি লিখিছিল -_- ‘বিশ্বৰ গণিতজ্ঞ সমাজে এজন অতীব 
প্রতিশ্ৰুতিসম্পন্ন সদস্যক হেৰুৱালে। এই কথা দুৱৰাৰ গৱেষণা পত্ৰসমূহে 
প্রতিপন্ন কৰে!’ 

সাহিত্য আৰু শিল্পানুবাগী দুৱৰা আছিল নিস্পৃহ আৰু কিছু নিৰ্লিণ্ত। 
‘ৱাৰ এণ্ড পিচ’ পঢ়ি মানৱ চৰিত্ৰৰ বিশ্লেষণ আৰু গণিতৰ সমস্যাৰ বিশ্লেষণৰ 
মাজত তেওঁ সাদৃশ্য বিচাৰি পাইছিল। কিছুমান অসমীয়া কবিতা আৰু বুঢ়ী 
আইৰ সাধু বাৰে বাৰে পঢ়িছিল তেওঁ। অসমীয়া আৰু বঙালী কবিতা 
কেতিয়াবা আবৃত্তি কৰে তেওঁ শান্ত, ধৈর্যশীল, চিন্তাত অতিকে পৰিপাটি, 
প্রজ্ঞাসম্পন্ন দুৱৰাই ভূপেন হাজৰিকাৰ পুৰণি গানবোৰ বৰ ভাল পাইছিল। 
ডাণ্ডিৰ পৰা উভতি আহিছিল কেইটামান পুৰণি দিনৰ গীতৰ কেছেট আৰু 

কবিতাৰ টুকুৰা লৈ। গণিতৰ কিমান গভীৰতাত অৱগাহন কৰিলে বাৰু 
বিমূৰ্ত জটিল গণিত আৰু কবিতাৰ সৌন্দর্য-সুষমা একাকাৰ হ’ব পাৰে? 
হীৰেণ ভট্টাচাৰ্য আৰু নৱকান্ত বৰুৱাৰ কবিতা প্ৰিয় আছিল তেওঁৰ ৷ কবিতাৰ 
সৌন্দৰ্য-সুষমা আৰু গণিতৰ মাজত সাদৃশ্য বিচাৰি পোৱা দুৱৰাৰ বাবে 
ডাৱৰে কি ক’লে দিয়া আৰু দিয়া নিঃশেষকৈ দিয়া ....।” আছিল এক 
প্রিয় স্তৱক। নিঃশেষকৈ দিয়াৰ বাসনা আছিল ড‘দুৱৰাৰো। উঠি অহা 
চামক নিঃসন্দেহে দুৱৰাৰ জীৱন আৰু কৰ্মই উদ্দীপ্ত কৰিব পাৰে। তাৰেই 
আশা পোষণ কৰিছোঁ আমি। দুৱৰাৰ মৃত্যুত যিসকল আপোনজন, 
নিকটাত্মীয় আৰু অন্তৰঙ্গ বন্ধুৰ হৃদয়ৰ নিভৃত কোণৰ বিশেষ স্থান আজিও 
উদং হৈ আছে তেওঁলোকলৈ সমবেদনাৰে ঃ 

প্রতিমুহূৰ্ততে জানো, তেওঁক আৰু লগ নাপাও, 

জানো __ তেওঁক আৰু দেখা নাপাও। 

আনকি বতাহত এটা ক্ষীণ কঁপনি ৰূপেও। 

(নীলমণি ফুকন অনুদিত হিতোমাৰোৰ কবিতাৰ স্তৱক) + 


আমাৰ অসম, ১৯৯৭ চন 


ভা? 


মানৱ বিকাশ সূচক বিষয়ক এক প্রস্তাবনা £ 


দক্ষিণ এছিয়াৰ বা ভাৰতীয় উপমহাদেশৰ কেইজনমান সমসাময়িক 
অৰ্থনীতিবিদে কল্যাণকামী অৰ্থনীতিত বিশিষ্ট স্থান অধিকাৰ কৰিছে। 
অর্থনীতিলৈ সামগ্ৰীক বৰঙণিৰ বাবে বিশেষকৈ কল্যাণকামী অর্থনীতিলৈ 
বিশিষ্ট অৱদান আগবঢ়োৱাৰ বাবে অমৰ্ত্য সেনে নোবেল বঁটা অৰ্জন 
কৰিছিল। উল্লেখনীয় যে আন দুজন ভাৰতীয় মূলৰ অর্থনীতিবিদ প্রণর 
বদ্ধণ আৰু জগদীশ ভাগৱতীয়ে উন্নয়ন অর্থনীতিলৈ প্ৰভূত অৰিহণা যোগাই 
আহিছে। প্রতিবেশী পাকিস্তানৰ অর্থনীতিবিদ মেহবুব উল হক এজন মানুহৰ 
অধিকাৰ আৰু মৰ্যদাৰ সবর প্রৱক্তা। মেহবুব উল হকৰ নেৰানেপেৰা 
প্রচেষ্টা তথা পৰিশ্ৰমৰ ফলত মানৱ বিকাশ সুচকৰ উদ্ভৱ হৈছিল। আকৌ 
বিশ্ব বিকাশ প্রতিবেদন প্রস্তুত কৰাত হকে বিপুল বৰঙণি আগবঢ়াইছে। 
ৰাষ্ট্ৰ সংঘৰ (0০) সহযোগী সংস্থা সংযুক্ত ৰাষ্ট্ৰ উন্নয়ন কৰ্মসূচী 
(UNDP) এ বিশ্ব বিকাশ প্রতিবেদন ড/197২) বছৰি প্ৰস্তুত কৰে। দেখা 
গৈছে যে বিশ্বজোৰা মানৱ সম্পদ বিকাশৰ মাপকাঠীৰূপে পৰম্পৰাগত 
মুঠ ঘৰুৱা উৎপাদন (GDP) ব্যৱস্থাতকৈ বিশ্ব বিকাশ প্রতিবেদন (WDR) 
বহু বেছি নির্ভবযোগ্য। 

গড় (4188০) ৰ সীমাবদ্ধতাৰ বাবে জনমূৰি আয়ক অর্থনৈতিক 
উন্নয়নৰ প্রকৃত জোখ বুলিব নোৱাৰি। কাৰণ ই কোটিপতি এজন আৰু 
দৰিদ্ৰতা সীমা ৰেখাৰ তলত থকা এজনক একাকাৰ কৰে। যদিহে এমুঠি 
মানুহৰ আয়ত্বত ৰাষ্ট্ৰ মুঠ ঘৰুৱা উৎপাদনৰ অৰ্ধেক থাকে তেতিয়া তাক 
প্রকৃতাৰ্থত উন্নয়ন বুলিবলৈ টান। সেয়ে সম্পদৰ বিতৰণ অতি গুৰুত্বপূৰ্ণ৷ 
মুঠ ঘৰুৱা উৎপাদন বৃদ্ধিৰ লগে লগে তাৰ বিতৰণো কম-বেছি পৰিমাণে 
সমানুপাতিক হোৱা প্রয়োজন। কিন্তু বজাৰ অৰ্থনীতিৰ প্রবক্তাসকলে 
বিতৰণৰ দিশটোক সমূলি উপেক্ষা কৰি কেৱল অর্থনৈতিক বৃদ্ধিকে 
অর্থনৈতিক উন্নয়নৰ মাপকাঠি ৰূপে গণ্য কৰে। তেওঁলোকৰ মতে ভোক্তাই 
হ’ল সৰ্বেসৰ্বা আৰু সামগ্ৰীৰ বজাৰৰ সম্প্ৰসাৰণ অর্থ হ'ল জনসাধাৰণৰ 
কল্যাণ হৈছে। বৃহৎ সংখ্যক মানুহৰ সামগ্ৰীৰ ওপৰত অধিকাৰ নথকা 
অৱস্থাতো এক প্রসহন স্বৰূপ। অমৰ্ত্য সেনৰ নেতৃত্বাধীন এচাম অৰ্থনীতিবিদে 
বৃহৎ সংখ্যক মানুহৰ সামগ্ৰীৰ ওপৰত অধিকাৰ নথকা অৱস্থাক এক প্রবঞ্চনা 
জ্ঞান কৰে আৰু সেইচাম মানুহৰ ওপৰত বঞ্চনা জাপি দিয়া হয় বুলি ক’ব 
খোজে। এইচাম অর্থনীতিবিদৰ মতে এনে উন্নয়ন অৰ্থহীন ৷ শিক্ষা মানবিশিষ্ট 
হোৱাতো ভাল কিন্তু ইয়াৰ প্ৰসাৰে জনসাধাৰণকো স্পৰ্শ কৰিব লাগিব। 
স্বাস্থ্য সেৱাৰ সুবিধা সমূহে সাধাৰণ জনতাক উপকৃত কৰিব লাগিব। এইচাম 
অৰ্থনীতিবিদে ৰাষ্ট্সংঘক (0০) মানৱ বিকাশ সূচকৰ বিকাশ সাধন 
কৰিবলৈ বাধ্য কৰিছিল। অল্পসংখ্যক অর্থনীতিবিদৰ প্রচেষ্টা আৰু উদ্যমৰ 
ফলত মানৱ বিকাশ সূচকৰ উদ্ভৱ হয়। 

মানৱ বিকাশ সূচকৰ নিৰ্মাতাৰূৰে স্বীকৃত অর্থনীতিবিদজন হ'ল 
মেহবুব উল হক। তেওঁ আনকি মানৱ বিকাশ সূচকক কাৰ্যক্ষেত্ৰত প্ৰয়োগ 
কৰি গৈছে। বিশ্বজুৰি সমাদৃত বিশ্ব বিকাশ প্রতিবেদন (৷DR) প্রস্তুত 

কৰোঁতে তেওঁ এক গুৰুত্বপূৰ্ণ সঁজুলি হিচাপে মানৱ বিকাশ সূচক প্রয়োগ 
কৰিছিল। হকৰ কামবোৰ বিশেষকৈ উন্নয়নশীল দেশৰ প্রতি সমৰ্পিত আছিল 
আৰু তেওঁৰ মানৱতাৰ প্রতি উৎসৰ্গিত কাৰ্যবোৰে তেওঁৰ বন্ধু অর্থনীতিবিদ 
অৰ্মত্য সেন, মেইন কুৰেশ্বি, মৰিছ স্ট্রং আৰু কাফি আন্নানৰ প্রশংসা 
বুটলিছিল। 

মানৱ বিকাশ সূচকৰ তিনিটা মূল উপাদান, সেইবোৰ হ’ল (ক) 
জীৱনৰ দৈৰ্ঘ (খ) শিক্ষা তথা জ্ঞানৰ ভাণ্ডাৰত প্রৱেশৰ সুযোগ আৰু (গ) 
জীৱন যাত্ৰাৰ মানদণ্ডৰ লগতে জীৱনৰ মান (quality of life) | এই উপাদান 
বা কাৰকবোৰ সামৰি বিভিন্ন ইনফর্মেছন আৰু পৰিসংখা প্ৰতিবছৰে প্ৰতিখন 
দেশৰ পৰা সংগ্ৰহ কৰা হয় আৰু সেইবোৰৰ গড় (৯০৪৪০)বোৰে শেষত 
মানৱ বিকাশ সূচকত উপনীত হোৱাত সহায়ক হয়। সংযুক্ত ৰাষ্ট্ৰ উন্নয়ন 
কর্মসূচী (UNDP) এ পোন প্রথমতে মানৱ বিকাশ সূচকক অর্থনৈতিক 
কল্যাণ আৰু উন্নয়নৰ মাপকাঠী ৰূপে গ্রহণ কৰে। UNDP ৰ প্রতিবেদন 
মানৱ বিকাশ সূচকৰ ওপৰত প্ৰতিষ্ঠিত। UNDP ৰ মতে মানৱ বিকাশ 
মানে হ’ল '4 process enlarging people's choices.' (জনসাধাৰণৰ 
পচন্দ সম্প্ৰসাৰণৰ প্রক্ৰিয়া)। আকৌ এই প্ৰতিবেদনত কোৱা হৈছে যে 
বৃদ্ধি পাবই লাগিব, কিন্তু বিভিন্ন দেশৰ ক্ষেত্ৰত এই বৃদ্ধিক মানৱ বিকাশ 
সাধন কাৰ্যত পৰিণত কৰা ব্যৱস্থাৰ ভিন্নতা আছে। আগতেই উল্লেখ কৰা 
হৈছে যে মানৱ বিকাশ সাধন একমাত্র আয়ৰ ওপৰত নিৰ্ভৰশীল নহয়। এই 
বিকাশ হ’ল বহুমাত্রিক ব্যৱস্থা। আয় ব্যতিৰেক স্বাস্থ্য সেবা, শিক্ষা, জিৰণিৰ 
সুযোগ আৰু অন্যান্য সামাজিক কাৰকে মানৱ বিকাশক সততে প্ৰভাৱান্বিত 
কৰে। উল্লেখ্য যে জনমূৰি আয়ৰ সূচক আৰু মানৱ বিকাশ দেশ সমূহৰ 

বিভিন্ন অৱস্থান বিভিন্ন সময়ত নিৰূপণ কৰে। দেখদেখকৈ জনমূৰি আয় 
অনুসৰি কিউবা. মেক্সিকো, জামাইকা, ভেনেজুৱালা, চিলি, শ্রীলংকা আদি 
দেশবোৰ নিম্ন আয়ৰ শ্ৰেণীত অন্তর্ভূক্ত হয়। একেদৰে ধনীদেশ কুবেট, 
চৌদি আৰৱ, লিবিয়া আদি দেশ এই নতুন মানৱ বিকাশ সূচকৰ আধাৰত 
নিম্ন স্থানত অন্তর্ভূক্ত হয়। এবাৰ এনেহে হৈছিল যে আমেৰিকা যুক্তৰাষ্ট 
এই মানৱ বিকাশ সূচক অনুসৰি উনবিংশতিতম স্থানহে লাভ কৰিবলৈ 
সক্ষম হৈছিল। 

অমৰ্ত্য সেনে তথ্যগতভারে দেখুৱাবলৈ সক্ষম হৈছিল যে দুৰ্ভিক্ষ 
খাদ্যৰ অভাৱত নহয়, ই হয় খাদ্যৰ ওপৰত অধিকাৰ সাব্যস্ত কৰিব নোৱাৰাৰ 
বাবে। খাদ্য সংগ্ৰহৰ বাবে পর্যাপ্ত ব্যৱস্থা থাকিব লাগিব ভোক নিবাৰণ 
কৰাৰ অর্থে। এই ভোকৰ বিষয়টো অলেখবাৰ আলোচিত হৈছে, লিখা 
হৈছে, পৰীক্ষা-নিৰীক্ষা কৰা হৈছে। সেনে প্রতিষ্ঠা কৰিছিল যে সকলোতকৈ 
গুৰুত্বপূৰ্ণ বিষয়টো হৈছে ক্ৰয় ক্ষমতা - যি ভোক নিবাৰণৰ দিশত আটাইতকৈ 
শক্তিশালী কাৰক। আজিও বিভিন্ন গৱেষণামূলক কাৰ্যত সেনৰ দৰিদ্ৰতাৰ 
জোখ লোৱা ব্যৱস্থাক গুৰুত্বপূৰ্ণ গাণিতিক সঁজুলি ৰূপে গণ্য কৰা হয়। 
মেহবুব উল হক আছিল অমৰ্ত্য সেনৰ সমসাময়িক আৰু তেওঁৰ জন্ম 
হৈছিল অবিভক্ত ভাৰতবৰ্ষৰ জন্মু-কাশ্মীৰত ১৯৩৪ চনত। দুর্ভাগ্য ক্ৰমে 
১৯৯৮ চনত তেওঁৰ মৃত্যু হয়। মানৱ বিকাশ সূচক নিৰ্মাণত তেওঁ বন্ধু 
অমৰ্ত্য সেনৰ সহযোগিতা লাভ কৰিছিল। তদুপৰি ভাৰত উপ মহাদেশৰ 
অর্থনীতিবিদ সুধীৰ আনন্দ আৰু মেঘনাদ দেশাই আদিয়েও হকক সহযোগিতা 
আগবঢ়াইছিল। মেহবুবৰ বিশ্ব বিকাশ প্রতিবেদন বিকাশ অর্থনীতিলৈ এক 
চমৎকাৰ অৱদান হিচাপে স্বীকৃত হৈছে। ৰাষ্ট্ৰসংঘৰ কোনো প্রতিবেদন 
আজিলৈ এই বিশ্ব বিকাশ প্ৰতিবেদনৰ দৰে সঁহাৰি লাভ কৰা নাই। এই 


২১ 


প্রতিবেদনৰ আবেদন সংশ্লিষ্ট জগতখনৰ বাবে অপৰিসীম। 

প্ৰতিভাশালী মেহবুবৰ জীৱন ৰেখাৰ ওপৰত দৃষ্টিপাত কৰিলে দেখা 
যাব যে তেওঁ ১৯৫৩ চনত লাহোৰৰ চৰকাৰী কলেজৰ পৰা স্নাতক আৰু 
১৯৫৫ চনত কেন্ত্রিজ বিশ্ববিদ্যালয়ৰ কিং কলেজৰ পৰা স্নাতকোত্তৰ 
ডিগ্ৰী লাভ কৰে। তেওঁ গৱেষণা কাৰ্য সম্পাদনা কৰে আমেৰিকাৰ ইয়েল 
বিশ্ববিদ্যালয়ত আৰু বিশ্ববিদ্যালয়ে ১৯৫৭ চনত তেওঁক ডক্টৰেট ডিগ্ৰী 
প্রদান কৰে। কেন্ত্রিজ বিশ্ববিদ্যালয়ত থকা সময়ত তেওঁ অমৰ্ত্য সেন আৰু 
ড” মনমোহন সিঙক লগ পায়। তেওঁ পাকিস্তানৰ পৰিকল্পনা আয়োগত 
কৰ্মজীৱন আৰম্ভ কৰে। ১৯৭০ ৰ পৰা ১৯৮০ চনলৈ এটা দশক কাল 
বিশ্ববেংকৰ বিষয়া হিচাপে কাম কৰা সময়ত তেওঁ অনুষ্ঠানটোৰ অধ্যক্ষ 
ৰবাৰ্ট মেকনামাৰৰ নিকট সহযোগী হৈ পৰে। ১৯৮২-১৯৮৮ চনলৈ মেহবুবে 
পাকিস্তানৰ বিত্ত, বাণিজ্য আৰু পৰিকল্পনা মন্ত্ৰীৰূপে কাৰ্যনিৰ্বাহ কৰে। 
১৯৮৯ চনত তেওঁ ৰাষ্ট্ৰসংঘৰ উন্নয়ন কৰ্মসূচী (UNDP) ৰ বিশেষ উপদেষ্টা 
নিয়োজিত হয় আৰু ৰাষ্ট্সংঘত এক মানৱ বিকাশ গোটৰ সূচনা কৰাত 
মুখ্য ভূমিকা গ্রহণ কৰে। তাৰপিছত ১৯৯০ চনৰ পৰা মৃত্যুলৈকে তেওঁ 
মানৱ বিকাশ সূচক নিৰ্মাণত জড়িত থাকে। 

মেহবুবৰ পৰিবাৰ খাদিজা হকও বিশিষ্ট অর্থনীতিবিদ আৰু তেওঁ 
১৯৯৫ চনত প্রতিষ্ঠিত ‘মেহবুব উল হক মানৱ বিকাশ কেন্দ্ৰ’ৰ অধ্যক্ষা 
হিচাপে কাৰ্যনিৰ্বাহ কৰে। ইছলামাবাদত প্ৰতিষ্ঠিত এই সংস্থাটোৱে দক্ষিণ- 
পূৱ এছিয়া আৰু অন্যান্য অনগ্ৰসৰ দেশৰ উন্নয়ন বিষয়ক কথাবোৰ অধ্যয়ন 
কৰে। মানৱ বিকাশেই হ'ল সংস্থাটোৰ অগ্ৰাধিকাৰ প্রাপ্ত উদ্দেশ্য। সংস্থাটোৱে 
বিশ্বাস কৰে যে এখন সম্পদশালী ৰাষ্ট্ৰও মানৱ সম্পদৰ সঠিক ব্যৱস্থাপনা 
অবিহনে উন্নয়ন লাভৰ ক্ষেত্ৰত উজুতি খাব পাৰে। অর্থনৈতিক, সামাজিক 

আৰু, ৰাজনৈতিক নীতি নিৰ্ধাৰণ কৰিবলৈ হ’লে মানৱ সম্পদ উন্নয়নক 
সৰ্বাধিক গুৰুত্ব প্রদান কৰিব লাগিব। মানৱ সম্পদ বিকাশে মুঠ ঘৰুৱা 
উৎপাদন (GDP) ৰ বৃদ্ধি নিশ্চিত কৰে। দক্ষিণ-পূৱ এচিয়াৰ দেশবোৰৰ 
মাজত যৌথ প্রচেষ্টা, সহযোগিতা আৰু সমন্বয়ে দক্ষিণ এচিয়াৰ উন্নয়নৰ 
ক্ষেত্ৰত বিশেষ তাৎপৰ্য বহন কৰিব পাৰে। উল্লিখিত কেন্দ্ৰই Human 
Development in South Asia' শীর্ষক এখন বার্ষিক প্রতিবেদন প্রকাশ 
কৰে। এই প্রতিবেদনখনক ‘মানৱ বিকাশ প্ৰতিবেদন’ (HDR) ৰ পৰিপূৰক 
বুলি সংশ্লিষ্ট মহলে মান্যতা প্রদান কৰে। 

কোৱা বাহুল্য যে বহুসংখ্যক আন্তর্জাতিক সংস্থাই প্রাথমিক শিক্ষাৰ 
সম্প্ৰসাৰণ আৰু দৰিদ্ৰতা নিৰ্মূলকৰণৰ অর্থে মানৱ বিকাশ সূচকৰ আধাৰত 
সম্পদক আৱণ্টন দিয়ে। মানৱ বিকাশ সূচকত সুন্দৰভাৱে উন্নয়নৰ প্ৰতিচ্ছৱি 
প্রতিফলিত হয়। আকৌ সমাজ বিজ্ঞানৰ গৱেষণাত মানৱ বিকাশ সূচকৰ 
অপৰিমেয় প্রয়োগ দেখা যায়। আমাৰ অসমত ২০০৩ বৰ্ষত নিৰ্মাণ কৰা 
মানৱ বিকাশ সূচক প্রণিধান যোগ্য। ইয়াত ভাৰতবৰ্ষ আৰু অসমৰ আয়ৰ 
বৈষম্য প্রতিফলিত হৈছে লগতে স্বাধীনতাৰ পিছত উন্নয়নৰ ধাৰা অসমত 
লেহেমীয়া হোৱাটো নিশ্চিত হৈছে।*%% 

টকাৰ অৱনমন 


৯ মে’ত (১৯২২) এক ডলাৰৰ মূল্য হয়গৈ ৭৭.৫০ টকা, যি সেই 
সময়লৈ সৰ্বকালৰ সৰ্বনিম্ন টকাৰ মূল্যৰূপে চিহ্নিত হৈছে। টকাৰ অৱনমন 
এদিনতে হোৱা ঘটনা নহয়। ডলাৰৰ বিপৰীতে টকাৰ মূল্য ক্ৰমাগতভাৱে 
হাস পাইছে। ১৯৪৭ চনত ১ ডলাৰৰ বিপৰীতে ভাৰতীয় টকাৰ মূল্য 
আছিল ১ টকা। ১৯৬৬ চনত ই হয় ৭.৫০ টকা, ১৯৭৫ টকা প্ৰতি ডলাৰৰ 
বিপৰীতে ৮.৪০ টকা, ১৯৪৮ চনত ১২.৩৬ টকা, ১৯৯০ চনত ১৭.৫০ 
টকা, ১৯৯১ চনত ২৪.৫৮ টকা, ১৯৯২ চনত ২৪.৯৭ টকা, ১৯৯৫ চনত 
৩৪.৩৬ টকা, ২০০০ চনত ৪৬.৭৮ টকা, ২০০১ চনত ৪৭.৯৩ টকা, 
২০০২ চনত ৪৮.৯৮ টকা, ২০০৩ চনত ৪৫.৫৭ টকা, ২০০৪ চনত 
৪৩.৮৪ টকা, ২০০৫ চনত ৪৬.১১ টকা, ২০০৭ চনত ৪৪.২৫ টকা, 
২০০৮ চনত ৪৯.৮২ টকা, ২০০৯ চনত ৪৬.২৯ টকা, ২০১০ চনত 
৪৫.৯০ টকা, ২০১১ চনত ৫১.১০ টকা, ২০১২ চনত ই হয়গৈ ৫৪.৪৭ 
টকা, ২০১৫ চনত ৬৩.৭৬ টকা, ২০২১ চনত ৭৪.০০ টকা আৰু ২০২২ 
ৰ মে’ত প্রতি ডলাৰৰ বিপৰীতে ভাৰতীয় টকা মূল্য হয়গৈ ৭৭.৫০ টকা। 

(উৎস ঃ ইণ্টাৰনেট সেৱা) 

ওপৰৰ তথ্যখিনিৰ পৰা পৰিলক্ষিত হ’ল যে ১৯৪৭ চনৰ পাছত 
টকাৰ মূল্য ক্ৰমাগতভাৱে অৱনমন ঘটি ২০২২ চনৰ মে’ত ১ ডলাৰৰ 
বিপৰীতে ৭৭.৫০ টকা হৈছে। সাম্প্ৰতিক সময়ত মুদ্ৰাৰ মান অৱনমন 
ঘটাটো ভাৰতীয় অৰ্থনীতিৰ বাবে সুখকৰ খবৰ নহয়। মুদ্ৰাস্ফীতিৰ ক্রমবর্ধমান 
প্রবাহ ই অধিক শক্তিশালী কৰিব। 

এখন দেশৰ মুদ্ৰা আন এখন দেশৰ মুদ্ৰাৰ লগত বিনিময় কৰোঁতে 
দেশখনৰ মুদ্ৰাৰ মান হাসকৰণকে অবমূল্যায়ন বুলি কোৱা হয়। দেশে 
স্বৰাজোত্তৰ কালত তিনিবাৰ অবমূল্যায়ন বা অৱনমনৰ অভিজ্ঞতা লাভ 
কৰিছে। অবমূল্যায়নৰ বাবে ঘৰুৱা মুদ্ৰাৰ মূল্যমান বিদেশত হাস পায়। 
বৈদেশিক লেনদেনৰ সমতা আনিবলৈ দেশ এখনে মুদ্ৰাৰ অৱনমন ঘটায়। 
দেশী মুদ্ৰাৰ অৱনমনে ৰপ্তানি সামগ্ৰীৰ মূল্য হাস কৰে আৰু তাৰ ফলত 
ৰপ্তানি বাণিজ্য বৃদ্ধি পায়। আনহাতে, এই অৱনমনৰ ফলত আমদানিকৃত 
সামগ্ৰীৰ মূল্য বৃদ্ধি পায়। নক'লেও হ’ব যে সেই আমদানি হাসকৰণত 
সহায়ক হ’ব। ৰপ্তানি বর্ধন আৰু আমদানি হাসকৰণৰ ফলত দেশ এখনৰ 
বৈদেশিক লেনদেনৰ সমতা স্থাপন হ’ব পাৰে। 

ভাৰতৰ মুদ্ৰাৰ ইতিহাসে কয় যে অবমূল্যায়নে দেশৰ অর্থনৈতিক 
সংকট মোচনত কিছু পৰিমাণে সহায়ক হৈছে। ১৯৬৫ চনৰ পাক-ভাৰত 
যুদ্ধ, খৰাং পৰিস্থিতি আৰু আন কাৰণত ১৯৬৬ চনত টকাৰ মূল্য ২২ 
শতাংশ হাস কৰা হৈছিল। ৰপ্তানি বাণিজ্যত তাৎক্ষণিক প্রভার নপৰিলেও 
তিনি-চাৰি বছৰ পাছত দেশৰ ৰপ্তানি বাণিজ্য যথেষ্ট বৃদ্ধি পায়। সেইদৰে 
১৯৯১ চনৰ জুনত দুটা সপ্তাহত দুবাৰকৈ মুঠ ২২ শতাংশ টকাৰ অরমূল্যায়ন 
কৰা হয়। এই অবমূল্যায়নৰ লক্ষ্য আছিল ৰপ্তানি বাণিজ্য বৃদ্ধি কৰি 

বৈদেশিক বিনিময় মুদ্ৰাৰ ভৰাল টনকিয়াল কৰাৰ লগতে বৈদেশিক 
লেনদেনৰ সংকট মোচন কৰা। এতিয়া দেশৰ বৈদেশিক বিনিময় মুদ্ৰাৰ 
ভঁৰাল যথেষ্ট টনকিয়াল। প্রকাশ যে ই ৬০০ বিলিয়ন ডলাৰৰ অধিক 
হৈছে। 

অরনমনৰ ফলত ৰপ্তানি বাণিজ্যত কিছু সুবিধা আহি পৰিলেও 
এইটো খাটাংকৈ ক'ব পৰা নাযায় যে ই তাৎক্ষণিকভাবে দেশীয় বাণিজ্য 
আৰু কর্মসংস্থাপনক প্রভাবিত কৰিব। 

প্রথমতে, মুদ্ৰাৰ অবমূল্যায়ন ঘটোৱা দেশখনে বাণিজ্যত সুযোগ 
ল’বলৈ হ’লে বাণিজ্যত ব্ৰতী আনখন দেশে প্রত্যাঘাতমূলক মুদ্ৰাৰ 
অবমূল্যায়ন কৰিব নালাগিব। দ্বিতীয়তে, অৱমূল্যায়ন ঘটোৱা দেশখনৰ 
ৰপ্তানি সামগ্ৰীৰ উৎপাদন ব্যয় বৃদ্ধি পাব নালাগিব। তৃতীয়তে, ৰপ্তানি 
বর্ধনৰ বাবে সামগ্ৰীৰ চাহিদা বিদেশৰ বজাৰত অটুট থাকিব লাগিব। চতুর্থতে, 
ৰপ্তানি সামগ্ৰীৰ গুণগত মান উন্নত হ’লেহে বিদেশৰ বজাৰ লাভ কৰিব 
পৰা যাব। ক'ব পাৰি যে অসমৰ চাহপাতৰ গুণগত মান উন্নত হ’লেহে 
ইয়াৰ ৰপ্তানি বাঢ়িব। পঞ্চমতে, বিস্তৰ আমদানি নির্ভৰশীলতাই দেশৰ 
ৰপ্তানি বাণিজ্যত প্ৰতিকূল প্রভাৱ পেলাব পাৰে। এইটো কাৰণতে আমাৰ 
ইলেক্ট্’নিক সামগ্ৰীৰ উদ্যোগ ক্ষতিগ্রস্ত হৈছে। ষষ্ঠতে, অৱনমন ঘটোৱা 
মুদ্ৰাৰ আন্তর্জাতিক পৰ্যায়ত আস্থা হাস পালে ৰপ্তানি বৃদ্ধিৰ সম্ভাৱনা হাস 
পাব পাৰে। 

শেষত কওঁ যে কেইবাটাও কাৰণত টকাৰ মূল্য ডলাৰৰ বিপৰীতে 
হাস পাইছে। সেইবোৰ কাৰক হ’ল -- কে) দেশীয় চৰকাৰৰ হাতত 
পৰ্যাপ্ত পুঁজিৰ অভাৱ। (খ) পাক-ভাৰত আৰু চীন-ভাৰত যুদ্ধৰ ক্রিয়া- 
প্রতিক্রিয়া। গ) সময়ে সময়ে উদ্ভৱ হোৱা ৰাজনৈতিক অস্থিৰতা আৰু 

১৯৭৩ চনত বিশ্বব্যাপী উদ্ভৱ হোৱা তেল সংকট। (ঘ) ভাৰতত ১৯৯১ 
চনত উদ্ভৱ হোৱা অর্থনৈতিক সংকট ৷ ইয়াৰ বাহিৰেও টকাৰ অৱনমনত 
অৰিহণা যোগোৱা কাৰকসমূহ হ'ল -_ পেট্ৰ’নলজাত সামগ্ৰীৰ অস্থিতিস্থাপক 
পৰিশোধ কৰিবলগীয়া ধনৰাশি, বিপুল পৰিমাণৰ সোণৰ আমদানি, 
পোখৰানৰ আণৱিক পৰীক্ষা, ১৯৯৭ চনত উদ্ভৱ হোৱা এছিয়াৰ বিত্তীয় 
সংকট, ২০০৭-০৮ চনৰ আন্তৰ্জাতিক অর্থনৈতিক মন্থৰতা আৰু ২০১১ 
চনৰ সাৰ্বভৌমিক খণ সংকট। এই সকলো কাৰকে টকাৰ অৱনমনত 
সহায়ক হয় বুলি কোৱা হয়। 

এতিয়া ষ্টক বজাৰত মানুহৰ বিনিয়োগ বৃদ্ধি পাবলৈ ধৰা দেখা 
যায়। অৱনমনৰ পৰিপ্ৰেক্ষিতত ভাৰতীয় বিনিয়োগকাৰী এজনে আমেৰিকান 
কোম্পানীত বিনিয়োগ কৰি অতিৰিক্ত লাভ অৰ্জন কৰিব পাৰে। 

ধৰা হওক ১৯৯১ চনত (বিশ্বায়নৰ সময়ত) এজন ভাৰতীয়ই 
এমাজনত ১ লাখ ডলাৰ পৰিমাণৰ ধন বিনিয়োগ কৰে আৰু ২০২২ চনত 
(প্রায় ত্ৰিছ বছৰ পাছত) এই ধনৰাশিৰ মূল্য ১০ লাখ ডলাৰ হ’বগৈ। 
বিনিয়োগ কৰা সময়ৰ হিচাপত (১৯৯১) ১ ডলাৰ = ২৪ টকা আছিল 
বাবে তেওঁ পাব লাগে ২৪০ লাখ টকা। কিন্তু টকাৰ অৱনমনৰ ফলত 
(২০২২) ১ ডলাৰৰ ভাৰতীয় ৭৭ টকা হোৱা বাবে তেওঁ লাভ কৰিব 
৭৭০ লাখ টকা। অৰ্থাৎ টকাৰ অবমূল্যায়নে তেওঁলৈ সৌভাগ্য কঢ়িয়াই 
আনিব অতিৰিক্ত ৫৩০ লাখ টকা। পাছে গৰিষ্ঠসংখ্যক ভাৰতীয়ৰ এই 
বজাৰৰ লগত সম্পর্ক নাই।*% + 


আমাৰ অসম, ২ মে’ ২০২২ চন 

চন্দ্ৰকান্ত অভিধানৰ এজন আঁৰৰ মানুহ 


শব্দশক্তিৰ ভৰাল অভিধান বুলিলেই বিদ্যানুৰাগী মানুহৰ শিৰ 
স্বাভাৱিকতে শ্রদ্ধাত দৌ খাই যায়। এটা ভাষাৰ গতি আৰু বিকাশৰ 
বেৰোমিটাৰ স্বৰূপ উন্নত অভিধানে উন্নত ভাষাক নিৰ্দেশ কৰে বুলি কোৱা 
হয়। প্রথম খ্ৰীষ্টাব্দতে সম্পাদিত ৰূপত ওলোৱা চীনৰ ‘ছুৱেন’ নামৰ 
অভিধানখনক বিশ্বৰ প্ৰথম লিখিত অভিধানৰূপে গণ্য কৰিলেও এচামে 
সংস্কৃতৰ ‘অমৰকোষ’ক প্রথম অভিধানৰ গৌৰৱ প্রদান কৰিব খোজে। 
বৈজ্ঞানীক পদ্ধতিত ড” জন্সনে প্রথমখন ইংৰাজী অভিধান প্রণয়ন কৰে 
আৰু প্রথমখন অসমীয়া অভিধানখনৰ প্রণেতা হ’ল হেমচন্দ্ৰ বৰুৱা। অৱশ্যে 
‘হেমকোষ’ প্রথম অসমীয়া অভিধান নহয়। অসমীয়া অভিধানৰ ইতিহাস 
ডেৰশ বছৰৰ অধিক পুৰণি নহয়। বুৰঞ্জীৰ দৰে অভিধান ৰচনাৰ প্ৰচেষ্টা 
আহোমসকলেই যে প্ৰথমতে অসমত হাতত লৈছিল সেই কথা আমি 
বহুতেই নাজানো। আহোমসকলে ‘বৰ অন্তর আৰু লাট অস্ত্র নামৰ দুখন 
অভিধান টাই আৰু অসমীয়া ভাষাত ভাব বিনিময়ৰ সুবিধার্থে প্রণয়ন 

কৰে। অসমীয়া ভাষাৰ প্রথম অভিধানৰূপে স্বীকৃত ‘অচমিয়া-ইংৰাজী 
অভিধান’ ডস্মাইলচ্‌ ব্ৰন্ননৰ উদ্যোগ আৰু যাদুৰাম ডেকা বৰুৱাৰ যুটীয়া 
প্রচেষ্টাৰ ফচল। ১৮৬৭ চনত প্রকাশ পোৱা এই অভিধানখনত চৈধ্য 
হাজাৰ শব্দ সন্নিৱিষ্ট কৰা হৈছিল। ইয়াৰ তেত্রিশ বছৰ পাছত বৈজ্ঞানীক 
পদ্ধতিত প্রণয়ন কৰা ‘হেমকোষ’ প্রকাশ পায়। ত্রন্পন চাহাব আৰু হেমচন্দ্ৰ 
বৰুৱা প্রণীত দুই অভিধানৰ মূল পার্থক্য আছিল বর্ণ-বিন্যাসত, বৰুৱাৰ 
মতে ডগব্রসনৰ অভিধানৰ বানানৰ আউল ভাঙিবলৈ গ্ৰহণ কৰা ব্যবস্থা 
তিনিটা আছিল -- আখৰ জোঁটনি, উচ্চাৰণ মানি কৰা, মূললৈ লক্ষ্য ৰাখি 
কৰা আৰু প্রচলিত ধৰণে কৰা। ‘হেমকোষ’ প্রকাশ পোৱাৰ তেত্রিশ বছৰ 
পিছত ১৯৩৩ চনত ‘চন্দ্ৰকান্ত অভিধান’ প্রকাশ পায়, যি অভিধান আৰু 
তাৰ অন্যতম প্রণেতা এজনৰ প্রসংগ টানিবলৈকে এই সুদীর্ঘ প্রস্তারনাৰ 
অরতাৰণা। 

অভিধান ৰচনাৰ দৰে দুৰূহ আৰু অধ্যারসায়ৰ কামত অসম সাহিত্য 
সভাই ১৯২৭ চনত পঁইসত্তৰ টকা দৰমহাত কোহিবাম দাসক নিয়োজিত 
কৰে। দৰিদ্ৰ কহাৰৰ ঘৰত কৌহিৰাম দাসৰ জন্ম হৈছিল ১৮৮২ চনত তেওঁ 
“মোৰ আত্মজীৱনী চৰিত’ নামৰ আত্মকথাত লিখিছে যে এঘৰ মুছলমান 
পৰিয়াল আৰু দাসৰ পৰিয়াল সৰ্থেবাৰীৰ প্রাচীন বাসিন্দা। কোৱা বাহুল্য 
যে ৰুছোৰ আত্মকথা '("0111699101]' সমসাময়িক ঘটনা প্ৰবাহৰ উল্লেখ 
থকা বাবে বিশেষভাৱে সমাদূত। এই আত্মকথাখনতো তেনে সমসাময়িক 
ঘটনাৰ পয়োভৰ ঘটিছে। পিতৃ আৰু খুৰাক সৎ, বিদোৎসাহী আৰু 
পৰোপকাৰী আছিল বুলি উল্লেখ কৰিছে। শিশুকালতে অভিভাৱকহীন হৈ 
পৰি যি দৰিদ্ৰতাত পতিত হ’ল আমৃত্যু সেই দবিদ্রতাই দাসক জুৰুলা 
কৰিছিল। স্কুলীয়া জীৱনত মৌখিক অংক ভগ্নাংশৰে কম সময়ত কৰি 

তেওঁ হেনো শিক্ষকৰ প্রিয়ভাজন হৈছিল। দাসৰ আত্মকথাত উনৈশ শতিকাৰ 
অসমীয়া গাঁও এখনৰ ছবিৰ পৰা যুদ্ধোত্তৰ কাললৈ দেশৰ ছবি সুন্দৰভাৱে 
প্রতিফলিত হৈছে। শৈশৱ বৰ সুখৰ বুলি কৈ তেওঁ নিজ গাঁওখনক মাছ, 
আম, কঁঠাল, জাম টেঙা আদিৰে ভৰা এখন শ্ৰীমন্ত গাঁও বুলি উল্লেখ 
কৰিছে। তেওঁ সেই সময়ত খেল-ধেমালি যেনে বালিঘৰ সজা, নলৰ নাও 
সাজি পানীত এৰি দিয়া, জুলুকী-বৰশীৰে মাছ ধৰা, কীহীবন-বিৰিণা কটা, 
গৰু চৰা প্রভৃতি শৈশৱত কৰা কামবোৰ উল্লেখ কৰিছে। আত্মকথাত শিশুমনৰ 
কথা এনেদৰে প্রকাশ পাইছে --- ‘সৰুতে মই মিঠা বস্তু বৰ ভাল পাইছিলোঁ। 
নাম আৰু বিয়া আদিত পোৱা ভজা লাৰুবিলাক মোৰ পেটত সোমাইছিল। 
ছাত্ৰবৃত্তি পাছ কৰালৈকে মই প্রায় দিনৌ এপইচাৰে চেনি খাইছিলোঁ। সেই 
সময়ৰ চেনি এতিয়াৰ চেনিতকৈ অনেক গুণ ভাল আৰু মিঠা আছিল। 
সাধাৰণতে শিশুৱে পঢ়া-শুনা ভাল নাপায়, কিন্তু দাস আছিল ব্যতিক্ৰম। 
'লিখা-পঢ়ালৈ মোৰ বৰ ধাউতি আছিল। প্ৰথম পাঠৰ আখৰ আৰু শব্দবিলাক 
মই চাই মৰিছিলোঁ -- সিবোৰৰনো কি এটা আকর্ষণ আছিল।” তেওঁ 
ভাৰত বুৰঞ্জীৰ আদিৰ পৰা অন্তুলৈ অনর্গল মুখস্থ গাব পাৰিছিল। ১১ বছৰ 
বয়সত চাৰিটকা মাহেকীয়া বৃত্তি লৈ তেওঁ গুৱাহাটীলৈ এণ্ট্ৰেন্স পঢ়িবলৈ 
যায় আৰু ১৮৯৯ চনত দ্বিতীয় বিভাগত প্রবেশিকা পৰীক্ষা পাছ কৰে। 
গুৱাহাটীত থকা সময়ছোৱাত তেওঁ ভৰলুমুখত সৰ্থেবাৰী অঞ্চলৰ 
কঁহাৰসকলৰ লগত থাকিছিল বাবে তেওঁলোকৰ জীবন-যন্ত্রণাৰ লগত 
বিশেষভাৱে পৰিচিত হৈ তেওঁলোকৰ বাবে কিবা এটা কৰাৰ স্পৃহা হৃদয়ত 
পুহি ৰাখিছিল। দাসে লিখিছে __ ‘কঁহাৰ থকা ঘৰবিলাক স্বাস্থ্যৰ অনুকূল 
নাছিল। একোখন শাল একোটা ঘৰত থাকিছিল - তাৰ বাহিৰ খণ্ডত কীহ 
কোবায় আৰু ভিতৰত পাগ কৰে; তাত ওজা কঁহাৰৰ এখন ঠেক ওখ চাং 

আৰু এখম মটীয়া চাং থাকে। মটীয়া চাঙৰ তলত আছিল একোটা 
চাৰিচকীয়া খাল, ভঙা আৰু গঢ়া-কীহ ৰাখিবলৈ ৷ সমস্ত দিনটো গঢ়াশালৰ 
পৰা এঙাৰৰ ছাই উৰি গৈ ভিতৰত থকা কানি-কাপোৰ মলিয়ন কৰে। 
এইবোৰৰ চাঙত মই বহুদিন শুইছোঁ আৰু কঁহাৰৰ লগত ৰাতি তিনি-চাৰি 
বজাত উঠি, ৬০/৭০ টা হাতুৰীৰ কোবৰ মাজতে কিতাপ পঢ়িছিলো 
তেওঁ এই শিল্পীসকলৰ পৰিপুষ্টিহীনতাৰ কথাও উল্লেখ কৰিছে। কঁহাৰসকলৰ 
প্রতি থকা তেওঁৰ সহৃদয়তা আৰু সমমৰ্মিতাৰ বাবেই পৰৱৰ্তী সময়ত তেওঁ 
কীহ এই জাতীয় শিল্পৰ এক মহৎ উপকাৰ সাধন কৰি যায়। ভাৰতত 
সমবায় আইন প্রণয়ন কৰা হৈছিল ১৯০৪ চনত আৰু ১৯৩২ চনতে 
সৰ্থেবাৰীৰ কঁহাৰৰ মাজত সমবায় আন্দোলনৰ বীজ সিঁচিছিল এইজন মানুহে। 
গৌৰৱৰ কথা যে ‘অসম সমবায় কঁহাৰ সংঘ’ ১৯৩৯ চনতে পঞ্জীয়নভুক্ত 
হৈছিল আৰু ৰাজ্যত আজি সমবায় আন্দোলন স্তিমিত হোৱাৰ দিনতো ই 
সমগ্ৰ ৰাজ্যত শাখা-প্ৰশাখাৰে উচ্চ শিৰে চলি আছে আৰু জাতীয় শিল্পটোক 
জীয়াই ৰখাত প্রভুত অৰিহণা যোগাইছে। 

দাসে কলিকতাৰ চিটী কলেজত পঢ়িবলৈ বৃত্তি লাভ কৰিছিল যদিও 
পৰিস্থিতিয়ে কোচবিহাৰ কলেজত পঢ়িবলৈহে বাধ্য কৰিলে। তথাপি তেওঁ 
এবছৰমান কলিকতাৰ কলেজত পঢ়াৰ সপোন দেখিছিলে __ ‘সকলো 
ৰকমৰ বিদ্যা-বুদ্ধি চর্চা, বিলাসিতা, আমোদ-প্রমোদ আৰু ডাঙ্গৰ আন্দোলন 
কৰা ঠাই বুলিয়ে বোধকৰো এই মহানগৰীয়ে মোক আকৰ্ষণ কৰিছিল, 
তদুপৰি কলিকতা কলেজ আৰু অধ্যাপকবিলাক আন ঠাইতকৈ বহুগুণে 
শ্রেষ্ঠ বুলি তেওঁৰ ধাৰণা আছিল। ১৯০৩ চনত দৰ্শনত দ্বিতীয় বিভাগত 
অনাৰ্ছৰ সৈতে বি.এ পাছ কৰে। তেওঁ দৰ্শনৰ এম এ আৰু বি এল পৰীক্ষা 
দিছিল যদিও ডিগ্ৰী লোৱা নহ’ল। সহপাঠী দুৰ্গেশ্বৰ শৰ্মা আৰু যোগেন্দ্ৰনাথ 

বৰুৱাই বি এল ডিগ্ৰী ল'লে। কলেজত পঢ়ি থকা সময়ত বঙ্গৰ প্রগতিশীল 
বিদ্যৎ সমাজে দাসৰ মন-চিত উদ্বেলিত কৰে __ ‘ৰাজা ৰামমোহন ৰায়, 
মহৰ্ষি দেবেন্দ্রনাথ ঠাকুৰ, ব্ৰহ্মানন্দ কেশৱ চন্দ্ৰ সেন, ৰামকৃষ্ণ পৰমহংস, 
বিবেকানন্দ স্বামী প্ৰভৃতিৰ জীৱনৰ কার্যকলাপে মোক বৰকৈ আকর্ষণ কৰে!’ 
তেওঁ এইসকলৰ জীৱন-কাহিনী পঢ়ি, চিন্তা কৰি সেৱাৰ মনোভাৱত উদ্বুদ্ধ 
হৈছিল। ৰবীন্দ্ৰনাথ ঠাকুৰৰ ৰচনাৰ তেওঁ মনোযোগী পাঠক আছিল বুলি 
জনা যায়। দ্বিতীয় মহাসমৰৰ সময়ত আমাৰ মাতৃ কিৰণবালা দাস যেতিয়া 
পাঁচ কি ছয় বছৰীয়া, এই মানুহজনে ককাৰ লগত বিভিন্ন আলোচনাত 
মিলিত হৈছিল বুলি মাই জনাইছে। শিশুৱে ডাঙৰৰ কথা শুনিবলৈ উদগ্ৰীৱ 
হয়, মাই এই উৎসুকতাৰে এদিন তেওঁলোকে ৰবীন্দ্ৰনাথৰ কল্যাণী চৰিত্ৰৰ 
বিষয়ে আলোচনা কৰা শুনিছিল, কেৱল নাম দুটাহে মাৰ মনত থাকি 
গ’ল। যুদ্ধৰ বিষয়েও তেওঁলোকে আলোচনা কৰিছিল। খধিতুল্য এই 
আধুনিক মানুহজনে মহাসমৰ আৰু দেশৰ সাম্প্রদায়িক সংঘাতৰ ওপৰত 
আলোকপাত কৰি লিখিছে __ এই যুদ্ধ সমস্ত পৃথিৱীতে বিয়পিছিল। 
হিটলাৰী ফৌজৰ মস্কোলৈ অগ্ৰসৰ আৰু ৰুছিয়াৰ পাল্টা আক্ৰমণত পুনৰ 
বাৰ্লিনলৈ হৌহকি অহা জাপানী আক্ৰমণত ছিংগাপুৰ, ফিলিপাইন দ্বীপ 
আৰু মান দেশৰ পতন, আমেৰিকান সেনাপতি মেক আৰ্থাৰৰ ৰণকৌশলত 
জাপানৰ পিছৰ পৰাজয়, ভাৰতীয় নেতা মহামতি সুভাষ বসুৰ মানদেশত 
আজাদ হিন্দ ফৌজৰ গঠন আৰু তাৰ বিক্ৰম, দেশৰ মহাদুৰ্ভিক্ষ (৪৩ লাখ 
মানুহ মৰে) আৰু তাৰ মমান্তিক কাহিনী, সূতা, কাপোৰ আৰু খাদ্যৰ 
নিয়ন্ত্রণ, দেশত চোৰাং বজাৰৰ অতিপাত বৃদ্ধি, চাৰিওফালে মিলিটেৰী 
বিভাগৰ মানুহৰ আৱিৰ্ভাৱ, দিল্লী চহৰত মন্ত্ৰী-মিছনৰ ভাৰতীয় সমস্যা 
সমাধানৰ চেষ্টা, যুদ্ধৰ অন্তত আজাদ হিন্দ ফৌজৰ বিচাৰক লৈ দেশময় 

উৎকণ্ঠা আৰু জাতীয় ভাবৰ নতুন উদ্দীপনা, বঙ্গ-বিহাৰত হিন্দু-মুছলমান 
বিৰোধৰ নিষ্ঠুৰ কাহিনীবোৰ আৰু শেষত বৰলাট লৰ্ড মাউণ্টবেটেনৰ চেষ্টাত 
ভাৰত বিভাজন কৰি ভাৰতীয় সমস্যাৰ শেষ নিষ্পত্তি সাধন - এই ঘটনাবোৰে 
দীঘলীয়া ৫/৬ বছৰ মানুহক ত্রস্ত, বিত্রস্ত, চঞ্চল আৰু নানা আশা-নিৰাশাৰে 
আন্দোলিত কৰি ৰাখিছিল। যুদ্ধ থমাৰ লগে লগে যুদ্ধৰ উৎপাতবোৰো 
থামিল, কিন্তু কানি-কাপোৰ আৰু খাদ্যবস্তুৰ অভাৱ আৰু চৰা দাম, ক’লা 
বজাৰ আৰু তাৰ কুফল, হিন্দু-মুছলমানৰ আংশিক বিৰোধ মেলেৰিয়াৰ 
খাপৰিৰ দৰে থাকিয়েই গ’ল আৰু কিমান দিন থাকিব তাক ক’ব নোৱাৰি। 
এনেদৰে দাসে চকু-কাণ সজাগ ৰাখি ঘটনা প্রবাহৰ বৰ্ণনা দিবলৈ সমৰ্থ 
হৈছে, লগতে হিন্দু-মুছলমানৰ সংঘাত কিমানলৈ শিপাইছে তাক অস্তৰ্দৃষ্টিৰে 
দেখিছিল। 

ব্ৰিটিছ আৰু স্বাধীনতা বিষয়ত তেওঁৰ চিন্তাৰ উত্তোৰণ আত্মকথাত 
এনেদৰে প্রতিফলিত হৈছে --- ‘আমি সৰহভাগ মানুহ বিটিছ শাসনৰ প্রতি 
অনুৰক্ত আছিলৌ, কাৰণ ই বহুকাল শান্তি দি দেশত শিক্ষা বিস্তাৰ কৰিছে, 
মাতৃভাষাৰ উন্নতি কৰাইছে, ধৰ্ম-তিৰী ছলিৰ মান ৰক্ষা কৰিছে, জাতি-ধৰ্ম 
নাচাই সকলোকে গুণ বুজি চাকৰি দিছে, ৰেল-জাহাজ, ইংৰাজী শিক্ষাৰে 
জাতিভেদৰ কঠোৰতা গুচাইছে আৰু কংগ্ৰেছ আন্দোলনত বিশেষ বাধা 
নিদি ভাৰতজুৰি এক্য ভাৱ গঠনত সহায় কৰিছে। ঠগ, দমন, পিণ্ডাৰী 
দমন, সতীদাহ নিবাৰণ ইত্যাদিও ব্ৰিটিছ শাসনত ঘটিছিল। গতিকে ইয়াক 
আমি ঈশ্ববৰ দান বুলি ভাবিছিলোঁ। অৱশ্যে এই ভার আৰু পিছলৈ নাথাকি 
ভাৰতৰ ৰাজনীতি ক্ষেত্ৰত মহাত্মী গান্ধীৰ আবির্ভারৰ লগে লগে দেশৰ 
মানুহৰ মনত আমুল পৰিৱৰ্তন ঘটিল। তেওঁ যেন আগৰ সকলো কথাকে 
ওলট-পালট কৰি দিলে। পাঠকে সৰহ উপলব্ধিৰ এই প্ৰকাশৰ তাৎপর্য 

নিজেই অনুধারন কৰে যেন। 

কুৰি শতিকাৰ আৰম্ভণিতে অসমত ৰাইজে শিক্ষা বিস্তাৰৰ যি 
আন্দোলন গঢ়ি তুলিছিল তাৰেই এজন কাণ্ডাৰী বুলি দাসক অভিহিত 
কৰিব পাৰি। জীরন-জীবিকাৰ বাবে তেওঁ বাৰ্ধক্যলৈ শিক্ষকতাকে কৰে 
বিভিন্ন স্থানত। ১৯০৬-০৭ চনত নাজিৰাত, ১৯১২-১৩ চনত গোলাঘাটত, 
গুৱাহাটীৰ সোণাৰাম হাইস্কুল, বৰপেটা, কাৰাকুছি, গোৱালপাৰা, টিহু আৰু 
জীৱনৰ আবেলি পৰত ১৯৪৮ চনত বজালীৰ জালাহঘাট হাইস্কুলত 
শিক্ষকতাৰ মাধ্যমত লাভ কৰা বিচিত্র অভিজ্ঞতাৰ কথা তেওঁ আত্মকথাত 
লিখিছে। মানুহজনৰ ব্যক্তিত্ব দৃঢ়তা আৰু সত্যনিষ্ঠাৰ কথা প্রতীয়মান কৰা 
এনে দুটা ঘটনা হ’ল -- নাজিৰাত শিক্ষকতা কৰাৰ সময়ত ইন্সপেক্টৰ জন 
চাহাব আৰু ডি পি আই চার্প চাহাবে স্কুল চাবলৈ আহে। জন চাহাবে 
‘কালা আদমীক’ ঘিণ কৰে বুলি জানি দাস চাহাবৰ সকলো অনুৰোধ 
প্রত্যাখ্যান কৰি স্কুলত তেওঁলোকক দেখা নকৰিলে। তেনেদৰে গোলাঘাটত 
শিক্ষকতা কৰাৰ সময়ত পৰীক্ষাত নকল কৰা দুজন ছাত্ৰক দাসৰ উদ্যোগত 
স্কুলৰ পৰা বহিষ্কাৰ কৰা হয়। ‘এই আখেজতে সিহঁতে এদিন মোক বাটত 
সন্ধিয়া পৰত প্ৰহাৰ কৰে’ প্রথম মহাসমৰৰ পিছত দেশত গান্ধীৰ জাতীয় 
আন্দোলনৰ পটভূমিত ‘বেংছাতা’ৰ দৰে বহু জাতীয় স্কুল হয় আৰু দাসে 
টিহুৰ জাতীয় স্কুলত সোমাই ছাত্র-শিক্ষকে সূতা কটা, যঁতৰ ঘূৰোৱা আৰু 
গাঁৱে-ভূঞে কংগ্ৰেছী প্ৰচাৰত লাগিলত গ্ৰেপ্তাৰ বৰণ কৰি হাজোতত বাস 
কৰিবলগীয়া হয়। এনেদৰে তেওঁক আমি স্বাধীনতা সংগ্ৰীমৰ ৰূপতো পাওঁ। 

দাসে নিজৰ থিতাপিহীন জীৱনৰ নিষ্কলুষ দিশটো আঙুলিয়াই দি 
Rolling stone gathers 110 117099965' - এই আণ্ডবাক্যৰ উল্লেখ 
কৰিছে। তেখেতৰ ঘৰুৱা জীৱন সুখৰ নাছিল। তাৰ মূলতে আন বহু কাৰকৰ 

লগতে দৰিদ্ৰতা নিঃসন্দেহে এক গুৰুত্বপূৰ্ণ কাৰক, যিয়ে তেওঁক আজীৱন 
পীড়া কৰিছিল। ব্যক্তিগত জীৱনত বৈষয়িক বুদ্ধিৰ অভাৱ আৰু আপোচহীন 
মনোভাৱৰ বাবে দুখ-যাতনা আছিল তেওঁৰ চিৰলগৰী। কুৰি শতিকাৰ 
প্রথম দশককেইটাত ৰাজ্যত কি ধৰণে মহামাৰী, বেমাৰ-আজাৰৰ প্ৰাদুৰ্ভাৱ 
ঘটিছিল তাৰ আভাস আছে দাসৰ ব্যক্তিগত জীৱনৰ কাৰুণ্যৰ কথাত - 
‘মুঠতে মোৰ তেৰ-চৈধ্যটামান সন্তান হয়, তাৰ ভিতৰত ছোৱালীয়ে ৭/৮ 
জনীমান আছিল। এতিয়া দুজন আৰু দুজনী ছোৱালীহে আছে।” চিকিৎসা 
প্রদান কৰিব নোৱাৰাৰ ফলত সন্তান হেৰুৱাব লগীয়াৰ দৰে নিকৰুণ ঘটনা 
ঘটিছিল। পইচাৰ অভাৱত তেওঁ সন্তানক উপযুক্ত শিক্ষা দিব নোৱাৰিলে। 
পাৰিবাৰিক জীৱনত এবাৰ তেওঁ ধৰ্ম সংকতত পতিত হৈছিল যদিও সমাজ 
ৰীতি-নীতিক ভ্রুক্ষেপ নকৰি মানবীয় অনুভূতি-উপলব্ধিকহে আগস্থান দি 
এই ক্ষেত্ৰত সিদ্ধান্ত লৈছিল বুলি জনা যায়। 

চন্দ্ৰকান্ত অভিধান লিখাত বাহিৰেও তেওঁ দুই-তিনিখন কিতাপ 
লিখিছিল যদিও এখনেও প্ৰকাশৰ মুখ নেদেখিলে তাৰে এখন ৱাশ্বিংটন 
আৰ্ভিং চাহাবে লিখা হজৰত মহন্মদৰ জীৱনী অনুসৰণ কৰি হিন্দু-মুছলিম 
একতাত সহায় কৰিবলৈ লিখা হৈছিল। ভাগৱত পুথিখন আধুনিক অসমীয়া 
গদ্যত লিখিবলৈ তেওঁৰ হাবিয়াস আছিল যদিও অস্থিৰ ঘৰুৱা জীৱন আৰু 
বাৰ্ধক্যৰ বাবে সেয়া নহ’ল। চন্দ্ৰকান্ত অভিধান লিখা সন্দৰ্ভত তেওঁ কৈছে 
= ‘নতুন শব্দৰ ব্যুৎপত্তি উলিয়াবলৈ যে মোৰ কিমান পৰিশ্ৰম কৰিব লগা 
হৈছিল তাক আনে সহজে নুবুজিব। কামৰূপী ‘তামাকীহা’ৰ দৰে নতুন 
শব্দৰ ব্যুৎপত্তি উলিয়াবলৈ ৩/৪ খন বেলেগ বেলেগ ভাষাৰ অভিধান 
চোৱাৰ বাহিৰেও ১০/১২ ঘণ্টা ভাবিব লগাত পৰিছিল। এই কাম তিনি 
বছৰ কৰোঁ, বছৰি দর্মহা ১০ কি ১৫ টকাকৈ বাঢ়িছিল। শেষৰ ৩/৪ টা 

আখৰ লিখাৰ আগতে কৰ্তৃপক্ষই মোক বিদায় দিলে। তেওঁলোকে 
অভিধানখনক কামৰূপী কৰা বুলি সন্দেহ কৰিলে। মাননীয় শ্ৰীযুত ৰাধাকান্ত 
সন্দিকৈ ডাঙৰীয়াই শেষত অভিধানখন নিজে Revi5€ কৰি তাক চমুকৈ 
উলিয়াই __ অভিধানত মই যিমান বহলকৈ শব্দৰ ব্যুৎপত্তি আৰু নানা 
কিতাপৰ পৰা উদ্ধৃত পদ দিছিলোঁ তাক ৰখা নহ’ল। অভিধানৰ পাতনিত 
মোৰ, মোৰ সহকর্মী আৰু সভাৰ সম্পাদক স্বৰ্গীয় শৰৎ চন্দ্র গোস্বামী 
ডাঙৰীয়াৰ কোনো উল্লেখ পোৱা হোৱা নাই। অভিধানৰ দ্বিতীয় তাঙৰণত 
এই ক্রটি গুচোৱা হ'ব বুলি কথা দিয়া হৈছে।’ শেষৰ পৰোক্ষ উক্তিত লিখা 
বাক্য দুটাই নিঃসন্দেহে দাসৰ আক্ষেপ সূচাইছে। 

এইখিনিতে আমি নিজস্ব অনুসন্ধান আৰু সীমিত জ্ঞানৰ ভিত্তিত 
চন্দ্ৰকান্ত অভিধান সম্পৰ্কত অলপ কথা ক’ম। শেহতীয়াভাৱে অভিধানখনত 
দাসৰ অবিহণাক স্বীকৃতি দিয়া হৈছে, কিন্তু কি এক অপ্ৰীতিকৰ পৰিস্থিতিত 
তেওঁৰ নাম বাদ পৰিছিল তাৰ গুৰি ক'ত। অভিধান ৰচনা বহুল পৰিমাণে 
নৈৰ্ব্যক্তিক কাম বুলি কোৱা হয় যদিও নৈৰ্ব্যক্তিকতা হয়তো অতিমানৱেহে 
ৰক্ষা কৰিব পাৰে। ড” জন্সনৰ লেখীয়া মানুহক পক্ষপাতদুষ্ট বুলি কোৱা 
হয় যেতিয়া তেওঁ 088 €ওস্ট) ইংলেণ্ডত ঘোঁৰাই আৰু স্কটলেণ্ডত 
মানুহে খায় বুলি ভাবিছিল। জন্সন বা হেমচন্দ্ৰ বৰুৱা কোনো পক্ষপাতদুষ্ট 
বা স্বেচ্ছাচাৰিতাৰ বাবে সমালোচনাৰ পাত্ৰ নোহোৱাকৈ থকা নাই। অৱশ্যে 
হেমচন্দ্ৰ বৰুৱাক কোনোৱে উদ্দেশ্য প্রণোদিতভারে কাম কৰা বুলি ক’বলৈ 
সাহস পোৱা নাই। আনহাতে, চন্দ্ৰকান্ত অভিধানক দুই-একে আজিও 
ফুটুকাৰ ফেন বুলি ক’বলৈ সাহস কৰে, যিটো অযুগুত বুলিয়ে ধাৰণা হয়। 
এই অভিধানৰ এঠাইত (পাতনি) অকপটে কোৱা __ “হেমকোষেই ইয়াৰ 
ধৰণী আৰু তাৰ বিধান মতেইহে ইয়ো চলিবলৈ যত্ন কৰিছে।” 

বোধকৰো ভাৰসাম্যযুক্ত অভিমত যুক্তি-বিচাৰৰ আধাৰত প্রতিভাত 
হৈছে অতুল চন্দ্র বৰুৱা লিখনিত __ ‘অ’ত ত’ত এটা শব্দৰ বানান বা 
অৰ্থৰ তাৰতম্য আছে, তাতো ‘চন্দ্ৰকান্ত’, ‘হেমকোষ’ৰ পৰা আতঁৰি গৈ 
উন্নত হ’ব পৰা নাই যেন লাগে। ‘চন্দ্ৰকান্ত অভিধান’ক তথাপি অতি তুচ্ছ 
জ্ঞান কৰাটো একধৰণৰ হঠকাৰিতা । ক'ব পাৰি যে হেমকোষৰ বত্রিশ বছৰ 
পিছত প্রকাশ পোৱা চন্দ্ৰকান্ত’ আশা কৰা ধৰণে উন্নত নহ’ল। ভাষা এটা 
ধনী হয় সময়ৰ সোঁতত ই নতুন কিছুমান শব্দক আপোন কৰি লৈ,নক’লেও 
হ'ব এই কাম অতি সতৰ্কতাৰে হোৱা প্ৰয়োজন৷ এই কাম হ'ব ৰীতিবদ্ধভাৱে 
ভাষাৰ শব্দাৱলীক অভিধানত থান-থিত লগোৱাৰ ওপৰঞ্চি। অসমীয়া 
ভাষাত পাউৰুটী, আনাৰস আদি পৰ্তুগীজ শব্দ, তেনেদৰে চেনি, চীনা 
ভাষাৰ শব্দ গজগজীয়া হৈ বহি লৈছে। আন বহু ভাষাৰ শব্দৰ সমাহাৰ 
অসমীয়া ভাষাক চহকী কৰিছে। যোৱা কেইদশকমানত অসমীয়া সাহিত্যত 
যথাযথ ভাৱ প্রকাশক নতুন শব্দৰ পয়োভৰ ঘটিছে --- যিবোৰৰ কিছুমান 
অভিধানত অন্তৰ্ভূক্ত হোৱা নাই আৰু কিছুমানৰ মূল কামৰূপী। এইখিনিতে 
সতর্ক হোৱা প্রয়োজন যে অসমৰ যিমানে নামনিলৈ অহা যায় সিমানে 
ভাষাত বঙালী শব্দৰ প্রয়োগ অধিক চকুত পৰে। নামনিত ‘দৰা’ৰ সলনি 
‘বৰ’ এই শব্দটো প্ৰয়োগৰ কথা আঙুলিয়াব পাৰি। 

লক্ষণীয় যে কৌহিৰাম দাস “কোহিবাবু” বুলিহে খ্যাত আছিল। 
ভাষাৰ স্বকীয়তা ৰক্ষাৰ স্বাৰ্থত বঙালী ভাষাৰ শব্দ প্ৰয়োগত কিছু অসুবিধা 
থাকিবই। কিন্তু যথাযথভাৱ প্রকাশক কামৰূপী শব্দ অপর্যাপ্ত আছে। সেই 
শব্দবোৰৰ মূল, অর্থ, আখৰ জোঁটনি ভালদৰে বিশ্লেষণ কৰি গ্ৰহণ কৰিলে 
আমাৰ ভাষা সমৃদ্ধ হ’ব। কোহিৰাম দাসে ‘তামাকীহা’ বা তেনেধৰণৰ শব্দ 
অভিধানত স্থান দি তাৰ যথাযথ অৰ্থ, ব্যুৎপত্তি দাঙি ধৰা কাৰ্যই ভাষাক 


৩৭ 


এক নতুনত্ব প্রদান কৰিলেহেঁতেন, দাসকো এক বিশিষ্ট আসন দিয়াৰ 
সম্ভাৱনা নুই কৰা নাযায়। হয়তো ‘চন্দ্ৰকান্ত অভিধান'ৰ ৰূপেই সুকীয়া 
হ’লহেঁতেন পিছে এনে কাৰ্যই ভাষাক বিজতৰীয়া কৰিব বুলি ধাৰণা দিব 
পাৰে ৰক্ষণশীলসকলক, যিসকলৰ সপক্ষেও যুক্তিৰ অভাৱ নাই। প'্টমৰ্টেম 
কৰি লাভ নাই যদিও খেদ থাকি যায় যে দাসৰ কষ্ট সংগৃহীত শব্দবোৰ 
কালৰ সোঁতত হেৰাই গ’ল। এনে প্ৰচেষ্টা নতুনকৈ কোনে কেতিয়া আৰম্ভ 
কৰিব অনুমান কৰা কঠিন। 

১৯৫৯ চনৰ ৫ মাৰ্চত ৭৮ বছৰ বয়সত দাসৰ মৃত্যু হয়। কৌহিৰাম 
দাস ‘মুক্তিত নিষ্পৃহ’ শ্ৰেণীৰ নিমাখিত, নৈষ্ঠিক আৰু সত্যান্বেষী লোক 
আছিল। সানিধ্যধন্যসকলে তেওঁৰ গুণ-গৰিমাৰ কথা বিৰামহীনভাৱে কৈ 
যাব খোজে। ধৰ্মভীৰু লোক হ’লেও ধৰ্মৰ বিধান তেওঁ যুক্তি বিচাৰৰ 
আধাৰতহে গ্ৰহণ কৰিছিল বুলি জনা যায়। 

বৈষয়িক সুখতকৈ নাম-প্ৰসঙ্গ আৰু ধৰ্ম-চৰ্চাৰ মাধ্যমত তেওঁ আত্মিক 
শান্তিৰ অন্বেষণ কৰিছিল। মানুহজনৰ চিন্তাত তথাপি আধুনিকত্ব আৰু 
অভিনবত্ব আছিল, আনকি দেশৰ স্বাধীনতা আৰু শিক্ষা ব্যৱস্থাক তেওঁ 
বিশ্বাসত ল’ব পৰা নাছিল। ঝধিতুল্য মানুহজনে জীৱনৰ শেষ বয়সত 
গীতা-ভাগৱত পাঠ কৰি আনৰ ঘৰত ভাত খাব লগা হৈছিল। তেওঁ আজি 
আৰু অভিধানখনৰ আঁৰৰ মানুহ হৈ থকা নাই। আমাৰ লেখাই তেওঁৰ 
ব্যক্তিত্বত এচমকা পোহৰ পেলাব বুলি আশা ৰাখিছোঁ। পণ 


আমাৰ অসম 

ক’লা মানুহক কৰা অকথ্য 
নিপীড়নৰ নেপথ্যৰ কথা 


কবি লং ফেলো (Long 0119৬) ৰ “দি শ্লেভূচ ড্রিম’ (The 
Slave’s Dream) কবিতাত অত্যাচাৰিত নিগ্ৰো দাস এজনৰ জীৱন চাকি 
নুমাই যোৱাৰ নিৰ্মম কাহিনী বৰ্ণিত হৈছে। মনত পৰে বগাপ্রভুৰ সীমাহীন 
লোভ-লালসাৰ বলি দাসজনৰ জীৱন স্পন্দন স্তঞ্ধ হ’ল। কবিতাটি শেষ 
হৈছিল ‘Alas! he 19 110 more’ এনেদৰে। নতুন উপনিৱেশৰ ধন- 
সম্পদ, ফচলৰ লাভ উঠাবলৈ বগাপ্ৰভুৱে ক্ৰয় কৰা কৃষ্ণকায় জনক শস্য 
চপোৱা কামত নিয়োজিত কৰা হৈছিল যদিও মালিক আশ্বস্ত হ’ব পৰা 
নাছিল, জানোচা তেওঁ পলায়। সেয়েহে দাসজনৰ ভৰিত শিকলি লগাই 
দিয়া হৈছিল আৰু বান্ধোনত থকা অৱস্থাতে কাম কৰি ভাগৰি পৰা দাসজন 
এটা সময়ত পথাৰতে তন্দ্ৰমগ্ন হৈছিল। তন্দ্ৰাচ্ছন্ন দাসজন নিজ মাতৃভূমি 
আফ্ৰিকাৰ সপোনত বিভোৰ হ’ল। সপোনত তেওঁৰ সন্মুখত প্ৰতিভাত 
হৈছিল নীল নদী, নীল নদীৰ পাৰৰ নল-খাগৰি মহতিয়াই আগবাঢ়িছে 

পানীৰ হাতী, জলহত্তী, সেই শব্দও যেন তেওঁৰ কর্ণকুহৰত বাজি উঠিল। 
দূৰৈৰ পৰা ৰিণিকি ৰিণিকি ভাহি অহা মৰু জাহাজ উটৰ ডিঙিৰ টিলিঙাৰ 
টুং টুং শব্দত আত্মবিভোৰ দাসজন। তেওঁ যেন মাতৃভূমিৰ স্ব-গৃহত উপস্থিত 
হৈছে আৰু আনন্দত আত্মহাৰা সন্তান আৰু পত্নীৰ স্নেহ চুম্বনৰ আস্বাদ 
লাভ কৰিছে। এনেদৰে সপোন দেখি থাকৌতেই দাসজনৰ বন্ধনতে প্ৰাণবায়ু 
উৰি গ’ল, নিঠৰ দেহটো শিকলিয়ে বান্ধি ৰাখিলে, কিন্তু তেওঁৰ আত্মা 
বন্ধনমুক্ত। শিকলিৰেতো মানুহৰ মন, অনুভূতি, চেতনা বা আত্মাক বান্ধিব 
নোৱাৰি। মালিকৰ লোভ-লালসাৰ বাবে কি মৰ্মন্তদ ঘটনা ঘটিছিল নতুন 
উপনিৱেশ আমেৰিকাত তাৰেই দলিল লং ফেলোৰ এই কবিতা। আকৌ 
মানুহৰ ক্ৰুয়-বিক্ৰয়ৰ যি বজাৰ গঢ়ি উঠিছিল, তাৰ ভিত্তি আছিল বৰ্ণবাদ। 

চামৰা ক’লা হোৱা অজুহাততে মানুহক ধৰি-বান্ধি জাহাজে 
জাহাজে আফ্ৰিকাৰ পৰা আমেৰিকালৈ আনি বিপুল সম্পদ আহৰণত 
অকথ্য যাতনা দি হাড়ভগা শ্রম কৰিবলৈ বাধ্য কৰা হৈছিল। ক'লা মানুহৰ 
যেন মন, অনুভূতি, চেতনা বা বেদনাৰ কোনো মূল্যই নাই। মানৱতাৰ এই 
অপমান যুগ যুগ ধৰি সহ্য কৰিছে ক'লা মানুহে । কিন্তু নীৰৱে নহয়, 
অত্যাচাৰিত মানুহৰ সৰৱ প্রতিবাদ মুখৰিত হৈছে। তেওঁলোকৰ গান, কবিতা, 
তথা সাহিত্যত। সময়ত ঘৰ-সংসাবৰ পৰা বিতাড়িত কৰি ক'লা মানুহক 
জীৱ-জন্তুৰ দৰে বেচা-কিনা কৰা দাস ব্যৱস্থাৰ ওৰ পৰিল যদিও বর্ণ- 
বৈষম্যৰ বিলুপ্তি নঘটিল। ক'লা-ব'গা সকলোৰে তেজৰ ৰং একেটাই - 
ৰঙা যদিও আজিও আমেৰিকাৰ সমাজত বর্ণবাদে ক্রিয়া কৰিছে। আনকি 
আমেৰিকাৰ ন্যায়পালিকাও পক্ষপাতদুষ্ট বুলি খবৰ পঢ়িবলৈ পোৱা যায়, 
ন্যায়পালিকাও যেন বগা চামৰাৰ প্রতি সদয়। 

উত্তৰ আমেৰিকাত ১৭ শ শতিকাৰ প্রথম ভাগতে বৃটিছ উপনিবেশ 

গঢ়ি উঠিছিল। তুলনাহীন সম্পদৰ আকৰ এই নতুন ভূ-খণ্ডৰ পাৰ ধন- 
সোণ সম্পদ লুষ্ঠনৰ বাবে প্রয়োজনীয় শ্রমিক দাস আহিছিল আফ্ৰিকাৰ 
পৰা- এক কর্মঠ সবল-সুঠাম দেহৰ শ্রমিক বাহিনী, পিছে মানুহক নিপীড়নৰ 
মাধ্যমত চিৰকাল দমন কৰিব নোৱাৰি বুলি ইতিহাসে সকিয়াই। যিসকল 
শ্রমিকে অলপ লিখিব জানিছিল তেওঁলোকে উকা কাগজত বুকুৰ তেজেৰে 
লিখি গৈছিল। সেইবাবে উকা কাগজত মূলতঃ ফাটি পৰিছিল বগা প্ৰভুৰ 
প্রতি ক্ষোভ। শংকিত হৈছিল প্রভূসকল আৰু দাসবোৰে যাতে কাপ- 
মৈলাম পাব নোৱাৰে তাৰ ব্যৱস্থা কৰা হৈছিল। কিন্তু কোবাল নদীক বাধা 
দিব নোৱাৰাৰ নিচিনাকৈ মানুহৰ মনত স্পন্দিত চেতনাক বাধা দিব পৰা 
নাযায়। লিখিবলৈ উপায় নথকাত ক’লা মানুহৰ দুঃখ-বেদনা আৰু ক্ষোভ 
অনুৰণিত হৈছিল, তেওঁলোকৰ গানত মূৰ্ত হৈছিল, প্ৰভুসকলৰ প্রতি থকা 
প্রচণ্ড ঘৃণা আৰু মুক্তি আৰু সমতাৰ লিপ্সা। অন্তৰতম সঁচা অনুভূতি মূর্ত 
হোৱা বাবেই নিগ্ৰো লোকগীত সৰ্বত্ৰ সমাদৃত আৰু শ্রেষ্ঠত্বৰ চাব-মোহৰ 
খোদিত। পিছৰ কালত আমেৰিকাত এচাম কবিৰ সৃষ্টি হৈছে, এই নিগ্ৰো 
‘কবিসকলৰ কবিতাত উন্মেষ ঘটিছে একেই সুৰৰ, বহুসময়ত তথাকথিত 
শালীনতাৰ সীমা চেৰাই গৈছে বঞ্চিত মানুহৰ প্রতিনিধি এই কবিসকলৰ 
ভাষাই ব’গাসকলৰ প্রতি থকা ক্ষোভৰ বাবে কবিতাৰ ভাষা কেতিয়াবা 
গালি-গালাজৰ পৰ্যায় পাইছে। তথাপি এইবোৰ কবিতা, বহুলাংশে 
লোকরগীথাৰ সমপৰ্যায়ৰ আৰু লোকগীতৰ ছন্দ সুৰতে শৃঙ্খলিত। নিপ্রো 
আধ্যাত্মিক গীত, নিগ্রো বুজবোৰ যেন স্বতঃফুৰ্ত গীতিকবিতা। আমেৰিকাৰ 
ক’লা মানুহৰ গদ্যসাহিত্য অপেক্ষাকৃত নতুন। স্বাভাৱিকতে গদ্যতো বঞ্চিত 
মানুহৰ ক্ষোভ আৰু বেদনাৰ প্রকাশ ঘটিছে। Arna Bontemps এ ‘The 
Potery of the 1746-1970’ নামৰ বৃহদাকায় কবিতা সংকলনৰ পাতনিত 

লিখিছে ‘The long Island Slave Jupiter Hammon’s ‘An Evening 
Thought: Salvation by, Christ, with potential Cries (1760) was 
the first wellknown literary work by a Negro Pulished in the 
United states’ বুজা গ’ল আমেৰিকাৰ কৃষ্ণকায় লোকৰ লিখিত সাহিত্য 
দেশখনৰ স্বাধীনতাতকৈ খুব বেছি পুৰণি নহ’ব। 

আমেৰিকাৰ স্বাধীনতাৰ ইতিহাস নতুন, আজিৰ পৰা ২২২ বছৰ 
আগতে ১৭৭৬ চনত দেশখনত ওপনিৱেশিক শাসনৰ ওপ পৰে। 
স্বাধীনতালন্ধ দেশখনত বৰ্ণ বৈষম্যৰ বিপৰীতে সুবুদ্ধিসম্পন্ন এচাম মানুহ 
সোচ্ছাৰ হৈ পৰে আৰু দাস প্রথাৰ অৱলুণ্ডিৰ পোষকতা কৰে। ১৮৫৬ 
চনত আমেৰিকাত এক নতুন ৰাজনৈতিক বিন্যাস ঘটে, দাসপ্রথাৰ বিলুপ্তিৰ 
পোষকতা কৰি ৰিপাব্লিকান দলৰ জন্ম হয়। এইটো সর্বজনবিদিত যে 
আমেৰিকাৰ ষোড়শ প্রেছিডেন্ট আব্রাহাম লিংকনৰ দিনত দাসপ্রথাৰ 
অৱলুপ্তিক লৈয়েই দেশৰ উত্তৰ আৰু দক্ষিণাংশৰ মাজত গৃহযুদ্ধৰ সূচনা 
হয়, লিংকনৰ দৃঢ় পদক্ষেপৰ বাবেই দেশৰ এক্য অটুত থাকে আৰু দাসপ্রথা 
কাৰ্যতঃ বিলোপ কৰা হয়। (As [ would not like to be a slave so 
I would not like to be a master.- Lincon) অৱশ্যে লিংকনে তাৱ 
বাবে চৰম মূল্য দিব লগা হ’ল, ১৮৬৫ চনত তেওঁ আততায়ীৰ হাতত 
মৃত্যুবৰণ কৰে। দাসপ্রথাৰ বিলুপ্তি ঘটিল যদিও বৰ্ণ বৈষম্যৰ ওৰ নপৰিল। 
তথাপি এঢাপ আগবঢ়া গ'ল। বর্ণবাদীসকলে নিপীড়নৰ নতুন নতুন পদ্ধতি 
আৰু প্ৰক্ৰিয়াৰে নিগ্রোসকলক পীড়ন কৰিয়ে থাকিল। অৱহেলা, অত্যাচাৰ 
স্বাভিমান, সমতাৰ বাবে পুঞ্জীভূত ক্ষোভেৰে নিগ্রোসকলে যুঁজি গল, যাৰ 
প্রতিফলন ঘটিল তেওঁলোকৰ সাহিত্যত কুৰি শতিকাৰ নিগ্ৰো কবি লেংষ্টন 
হিউজৰ ‘Ie [6৪1০ কবিতাত কেবাশতিকাজুৰি অত্যাচাৰিত নিগ্রোসকলৰ 

ইতিহাস সার্থকভারে প্রতিফলিত হৈছে। কবিতাটিৰ প্রথম স্তৱক হ’লঃ 
I am Negro 
Black as the night is black. 
Black like the depth of my Africa 
নিগ্রোসকলৰ ইতিহাসআৰু জীৱনৰ সংগ্ৰামৰ উমান পাবলৈ ‘The 
০৪1০" ৰ অনুবাদ আগবঢ়ালো ৪ 
মই নিগ্ৰো ঃ 
তমসাময় ৰাতিৰ দৰে 
আফ্ৰিকাৰ গভীৰতাসম কৃষ্ণকায়। 
মই দাসঃ 
চিজাৰৰ দুৱাৰদলি নিকা কৰি ৰাখিবলৈ হৈছিলোঁ নিয়োজিত। 
ৱাছিংটনৰ বুট ময়েই পলিচ কৰিছিলৌ। 
মই শ্রমিকঃ 
কাষ চাপিলে পাবা পিবামিডৰ গাত মোৰ তেজ-ঘামবেই নির্যাস। 
উলবার্থ অট্টালিকাৰ বাবে মাল-মচলা ময়েই সানিছিলৌ। 
মই গায়কঃ 
আফ্ৰিকাৰ পৰা জর্জিয়ালৈ এই সুদীর্ঘ পথ 
মোৰ দুখৰ গানেৰে হৈছিল সৰৱ, 
মুখৰ হৈছিল লোকসংগীতৰ সুৰেৰে। 
মই অত্যাচাৰিতঃ 
বেলজিয়ানসকলে ছিঙি দিছিল কংগোত মোৰ সুঠাম দুহাত। 
এতিয়া সিহঁতে মোক টেক্সাচত মেলিছে। 
মই নিগ্ৰোঃ 

তমসাময় ৰাতিৰ দৰে 
আফ্ৰিকাৰ গভীৰতাসম কৃষ্ণকায়। 

নিপ্রোসকল স্বভাৱত কক্ষ বুলি থকা ধাৰণাৰ মনস্তাত্বিক বাখ্যা 
এই কবিতাত উন্মোচিত বঞ্চনা আৰু নিপীড়নৰ ইতিহাসৰ মাজতে লুকাই 
থকা যেন লাগে। 

বৰ্ণ বৈষম্য এক অভিশাপ স্বৰূপ, ভাৰতীয় সমাজত যিদৰে দলিত 
বর্ণ বৈষম্যৰ কালিমাৰ পৰা আমেৰিকাৰ সমাজ আজিও সম্পূৰ্ণ মুক্ত হ'ব 
পৰা নাই। বর্ণবাদ সন্দৰ্ভত ‘Ayan Rand’ এ ‘The virtue of Selfishness’ 
কিতাপৰ সংশ্লিষ্ট অধ্যায়ত অভিমত দিছে যে দৰ্শন আৰু বিজ্ঞান এনে 
ধাৰণাৰ সম্পূর্ণ বিৰোধী । বর্ণবাদৰ তাৎপৰ্য উদ্ঘাটনৰ বাবে তেওঁৰ অভিমত 
প্রণিধানযোগ্যঃ 

নিকৃষ্ট আৰু ৰুঢ়ভাবে আদিম যৌথবাদৰ চানেকি হ’ল বৰ্ণবাদ। 
এই ধাৰণাই মানুহ এজনৰ নৈতিক, সামাজিক আৰু ৰাজনৈতিক তাৎপর্য 
তেওঁৰ পূৰ্বপুৰুষৰ বংশগতিৰ ওপৰত আৰোপ কৰে। মানুহ বৌদ্ধিক আৰু 
চাৰিত্ৰিক বৈশিষ্ট্যবোৰৰ বাহক। এই বৈশিষ্ট্যবোৰৰ শৰীৰৰ অন্তৰীণ ৰসায়নৰ 
মাধ্যমত ক্রমশঃ সংক্রমিত হয় বংশাণুক্রমে। ইয়াৰ অর্থ হ'ব বাস্তৱ ক্ষেত্ৰত 
মানুহ এজনক তেওঁৰ চৰিত্ৰ আৰু কাৰ্যৰ দ্বাৰা বিচাৰ নকৰি তেওঁৰ সমূহ 
পূৰ্বপুৰুষৰ চৰিত্ৰ আৰু কাৰ্যহে বিশ্লেষণ কৰা। 

বর্ণবাদে দাবী কৰা মতে, মানৱ মনৰ গঠন হ’ল এক উত্তৰাধিকাৰ । 
সেয়েহে মানুহৰ প্রত্যয়, চৰিত্ৰ আৰু মূল্যবোধ কিছুমান বস্তুজনিত কাৰকে 
জন্মৰ পূৰ্বেই নিৰ্ধাৰণ কৰি দিব। এই কাৰকবোৰ মানুহৰ নিয়ন্ত্ৰণৰ বাহিৰত। 
ই যেন আদিম গুহাবাসী মানুহৰ উত্তৰাধিকাৰ সম্পৰ্কীয় আন্তঃসাৰশূণ্য 

ধাৰণা। দৰ্শন আৰু বিজ্ঞান এনে ধাৰণাৰ সম্পূৰ্ণ বিৰোধী। বৰ্ণবাদ নিৰ্বোধ 
মত। এই মত নির্বোধৰ দ্বাৰা নির্বোধৰ কাৰণে গঢ়ি উঠিছে। যৌথবাদৰ ই 
হ'ল এক গ্রামীণ ভাষ্য। এই ভাষ্যৰ পৰা উদ্ভূত মানসিকতা বিভিন্ন প্ৰজাতিৰ 
পশুৰ মাজত পার্থক্য নিৰ্ধাৰণ কৰিবলৈহে যথোপযুক্ত। কিন্তু পশু আৰু 
মানুহৰ মাজত থকা পার্থক্য নির্ণয় কৰিবলৈ ই অপাৰগ। 

যিগুণে মানুহক অন্য জীৱৰ পৰা পৃথক কৰে তাক বর্ণবাদে অসাৰ 
বুলি ক'ব খোজে। সেই গুণটো হ'ল যুক্তি। মানুহ মানসিক শক্তিৰ অধিকাৰী, 
মানৱ জীৱনৰ দুটা অতিকে গুৰুত্বপূৰ্ণ দিশ হ'ল যুক্তি বিচাৰ আৰু ইচ্ছাশক্তি । 
বৰ্ণবাদে এই দুয়োটাকে নস্যাৎ কৰে। মন আৰু নীতিবোধক উছন কৰে। 
তাৰ ঠাইত বর্ণবাদে পূৰ্বনিৰ্ধাৰিত ৰাসায়নিক বংশগতি পৰিক্ৰমাক প্রতিষ্ঠা 
কৰিব খোজে৷’ (উল্লেখিত কিতাপৰ সংশ্লিষ্ট অধ্যায়ৰ নিৰ্বাচিত অংশৰ 
অনুবাদ) পপ 


আমাৰ অসম, ১৪ জুলাই, ১৯৯৯ চন 

এক প্রস্তাবনা 


সুখী মই - কামৰ অধীন 
দুখী মই - বক্তা কর্মহীন 
= লক্ষ্মীনাথ বেজবৰুৱা 

দেশক, জাতিক গঢ়ি তোলাৰ বীজমন্ত্ৰ হ’ল শ্রম আৰু শ্ৰমৰ প্রতি 
শ্রদ্ধা। বেজবৰুৱাৰ উপলব্ধি হৈছিল এই যে অসমে মূৰ দাঙি থিয় দিব 
লাগিলে কঠোৰ শ্ৰমৰ বিকল্প নাই। সামন্ত অভিজাত পীড়িত অসমত ই 
আছিল নতুন কথা। লক্ষ্মীনাথে বি.এ পাছ কৰাৰ পাছত ডাঙৰ চৰকাৰী 
চাকৰিৰ প্রস্তাৱ প্রত্যাখ্যান কৰি আত্মজীৱনীত লিখিছিল “মই স্বাধীনভাৱে 
পৰিশ্ৰম কৰি এমুঠি ভাত খাম, গোলামী কৰি নহয়... ৷ স্বাধীন ব্যৱসায় বা 
চেষ্টাত মই যদি ডাঙৰ হ’ব পাৰো ভালেই নহ’লে নাই....।” দুখৰ কথা 
কায়িক শ্রম আজিও অসমত গ্ৰীক সভ্যতাৰ যুগৰ দৰে নিন্নস্তৰৰ বুলি গণ্য 
হয়। বৈষ্ণৱ সাহিত্য যুগৰ পৰা ৪০০ বছৰ ধৰি অসমৰ চিন্তা জগতত যিটো 

“চ’তৰ বাৰেখৰ” এ দেখা দিছিল তাৰ পাছত বেজবৰুৱাৰ অৱদান আছিল 
নতুন পানীৰ ঢল। কৰ্মৰ জয়গান গোৱা বেজবৰুৱাই নক'লেও হ'ব কলিকতা 
আৰু সম্বলপুৰত ব্যৱসায় কৰিয়ে জীৱন অতিবাহিত কৰিছিল। 

কেবাশ বছৰৰ সংসাৰ বিমুখ আৰু মানৱ জীৱন বিমুখ চিন্তাৰ বিপৰীতে 
জোনাকী যুগত আৰম্ভ হ’ল এক মানৱ বন্দনা (চন্দ্ৰকুমাৰ আগৰৱালা) ৰ 
সময় আৰু জীৱনমুখী চিন্তা। আমাৰ দৰ্শনৰ দৰিদ্ৰতাৰ জয়গানৰ বিপৰীতে 
আত্মপ্রতিষ্ঠাৰ শুনো-নুশুনো মাত শুনা গ’ল। হেমাংগ বিশ্বাসে লিখিছে 
“শ্ৰমৰ জয়গান এই যুগৰ আন এটি মহৎ লক্ষণ। মানুহে নিজৰ ভাগ্য 
নিজেই গঢ়ি লয় আৰু সেই কামত তাৰ প্রধান অস্ত্র শ্রম। বেজবৰুৱাৰ 
আছিল এই আদৰ্শ। সেয়েহে অলসতাৰ বিৰুদ্ধে বাৰে বাৰে চাবুক মাৰিছে। 
অসমত শ্রম শিল্পৰ বিকাশ ঘটা নাই, যি চাহশিল্প তেতিয়া গঢ়ি উঠিছে, তাৰ 
মজদুৰ শ্ৰেণী আহিছে বাহিৰৰ পৰা। প্রকৃতিৰ অসীম দক্ষিণাৰে ভৰা অসমৰ 
উৰ্বৰ মাটিত অনায়াসে শস্য জন্মিছিল। এনেবিলাক কাৰণতে অসমৰ 
জীৱনলৈ আহিছিল প্রচণ্ড মস্থৰতা ৷ বৃটিছৰ কানিৰ ব্যৱসায় ইত্যাদিয়ে তাত 
ইন্ধন যোগাইছিল।” তেখেতৰ ভাষাত এয়া আছিল আমাৰ জীৱনৰ দার্শনিক 
মন্থৰতা। (কিতাপ ঃ নতুন পোহৰত লক্ষ্মীনাথ বেজবৰুৱা) 

ইতিহাসে কয় মণিৰাম দেৱান আছিল অসমৰে নহয় ভাৰতবৰ্ষৰ 
প্রথম চাহ খেতিয়ক ; বিষ্টুৰাম বৰুৱা উত্তৰ পূব ভাৰতৰ প্রথম চাহৰ সঁচৰ 
ব্যৱসায় কৰা লোক। চন্দ্ৰকুমাৰ আগৰৱালা হ’ল প্রথম চাহ ৰপ্তানি কৰা 
ব্যৱসায়ী (সাহিত্যিক)। তেনেদৰে ৰামেশ্বৰ বৰুৱা, বি.এ জগন্নাথ আদিৰ 
দৰে বৃটিছ যুগত বহু অসমীয়া চাহ খেতিয়ক থকা সত্বেও অসমত পুঁজিৰ 

বিকাশ সীমিত। মাণিক চন্দ্র বৰুৱাই বৃটিছ যুগতে কাঠ আৰু বে'লৰ শ্লিপাৰ 
যোগান ধৰা ব্যৱসায় কৰিছিল। লক্ষেশ্বৰ বৰঠাকুৰে কুঁহিয়াৰ আৰু চেনী 
উৎপাদন কৰিছিল। ইমানবোৰৰ পিছতো অসমত নিজা পুঁজিৰ বিকাশ নহ'ল। 
ড” হীৰেণ গৌহাইয়ে এঠাইত লিখা মনত পৰে -- অসমীয়া চাহ খেতিয়কে 
আয়খিনি পুঁজি হিচাপে ব্যৱহাৰ কৰাতকৈ লাহ-বিলাসত ব্যয় কৰাতহে 
উদ্যোগী আছিল। অৱশ্যে ক’ব পাৰি পৰৱৰ্তী সময়ত সদ্য প্রয়াত হেমেন্দ্ৰ 
প্রসাদ বৰুৱাৰ দৰে কিছুমান শিল্পোদ্যোগী ব্যতিক্ৰমো আছে। কৈ থোৱা 
ভাল বৃটিছসকলে অসমীয়াৰ ব্যৱসায়ীক মনোভাবত সাৰ-পানী নিদি নানা 
ধৰণৰ অসুবিধাহে দিছিল। বৃটিছ চাহ খেতিয়কৰ বাবে থকা উদাৰ নীতি 
মণিৰাম দেৱানে উপভোগ কৰিব নোৱাৰাৰ ফলতে বৃটিছৰ লগত তেওঁৰ 
সংঘাত হৈছিল বুলি কোৱা হয়। 

সদাগৰ ভোলা বৰুৱাৰ উল্লেখ অবিহনে এই লেখাৰ মূল্য কমি যাব। 
প্রায় সকলোৱে জানো যে বৰুৱাই লক্ষ্মীনাথ বেজবৰুৱাৰ সৈতে উৰিষ্যাৰ 
সম্বলপুৰত কাঠৰ ব্যৱসায় কৰিছিল। ৰেলৱে বিভাগক কাঠৰ শ্লিপাৰ যোগান 
ধৰা হৈছিল। পাছে তেওঁৰ ব্যৱসায়ৰ ক্ষেত্ৰ আছিল বিচিত্র আৰু বহুধা 
বিভক্ত। তেওঁৰ উপাৰ্জন ইমান বেছি হৈছিল যে সেই যুগতে একো-একোটা 
সামাজিক শিক্ষামূলক প্ৰতিষ্ঠানক ডেৰলাখ টকালৈকে দান কৰিছিল। বি 
বৰুৱা কলেজ আৰু গুৱাহাটীৰ কেন্সাৰ হস্পিতালে তাৰ স্বাক্ষৰ বহন কৰিছে। 
ভোলা বৰুৱা অসমত দানবীৰ বুলিয়ে খ্যাত। তেখেতে ব্যৱসায় বৃদ্ধিৰ 
স্বাৰ্থত ইংলেণ্ডলৈ জাহাজেৰে গৈ কেবামাহো থাকি ইংলেণ্ডৰ ৰাণীক সেই 
যুগতে হীৰাৰ হাৰ উপহাৰ দিছিল। 

অসমীয়াই সাহিত্য-সংস্কৃতিৰ কাণ্ডাৰী শংকৰদেৱ, জ্যোতিপ্রসাদ, 

বিষ্ণুপ্ৰসাদৰ লগতে উল্লেখিতসকলক মনত ৰখাৰ লগতে তেওঁলোকক লৈ 
গৌৰৱ কৰিব পাৰে। সাহিত্য-সংস্কৃতিৰ পুৰোধা পুৰুষসকলৰ তালিকা বৰ 
দীঘল হ'ব। তাৰ লগত শিল্প-উদ্যোগীসকলক লৈ গৌৰৱ কৰাৰ যথেষ্ট স্থল 
আছে। সেইসকলৰ ভিতৰত সংবাদ জগতৰ বিশিষ্ট শিৱনাথ ভট্টাচাৰ্য, 
ৰাধাগোবিন্দ বৰুৱা, হৰিনাৰায়ণ বৰুৱা, পৰিবহণ উদ্যোগৰ রহিল খ্যাত 
ৰবীন দত্ত, ৰিপোজৰ স্বত্বাধিকাৰ সুনন্দি ৰাম ডেকা, শ্বেখ ব্রাদার্চ, বাঁহ- 
বেতৰ শিল্পী দধী পাঠক, ভ্ৰাম্যমানৰ ভাতৃদ্বয় সদা লহকৰ-অচ্যুৎ লহকৰ, 
হোটেল-ৰেষ্টুৰেণ্ট ব্যৱসায়ী লক্ষী কলিতা, গজেন কলিতা আদিক লৈ 
গৌৰৱ বোধ হয়। তালিকা দীঘলীয়া হোৱাৰ ভয়ত সাংস্কৃতিক কাণ্ডাৰী 
ভূপেন হাজৰিকা, প্রতিমা পাণ্ডে বৰুৱা, মঘাই ওজা, জানু বৰুৱা আদিৰ 
দৰে অনেকৰে নাম পূৰ্বতে দিয়া নগ’ল। বহু বিশিষ্ট অসমীয়াৰ নামোল্লেখ 
কৰিব নোৱাৰা বাবে খেদ থাকি গ’ল। 

কলিকতাত হৰিদাস আগৰৱালা দেৱৰ বাসগৃহ দেখি তাহানিতে 
তেনে এটা বৰকুঠী বৰবজাৰত থকা দেখি মোৰ মনটো জাতীয় গৌৰৱত 
ওফন্দি পৰিছিল।” আমি অসমীয়া শিল্প-উদ্যোগীসকলৰ সমৃদ্ধি আৰু 
সাফল্যক জাতীয় গৌৰৱ বুলি গ্ৰহণ কৰিব পাৰিলে হয়তো স্বাৱলম্বনৰ 
পথত এখোজ দিবলৈ সুগম হ’ব। 

জাতি এটাৰ স্বাৱলম্বন বহুবোৰ কাৰকৰ ওপৰত নিৰ্ভৰশীল আৰু সেই 
কাৰকবোৰৰ কোনটোৰ অৱদান কিমান তাক সঠিকভাৱে নিৰূপণ কৰা দুৰূহ। 
দেশ বা জাতিৰ ভৌগোলিক অৱস্থান, সম্পদৰ প্ৰাচুৰ্য্য, দর্শন, ইতিহাস, এতিহ্য, 
শিক্ষা, সংস্কৃতি, মানৱ সম্পদৰ বিকাশ, ধৰ্মীয় কাৰক, ৰাজনৈতিক কাৰক, 

জাতীয়তাবাদী কাৰক, জাতিগত (২৪০০) কাৰক, গণতান্ত্ৰিক কাৰক আদিৰ 
ওপৰত সামগ্ৰিকভাৱে স্বাৱলম্বন নিৰ্ভৰশীল যেন লাগে। 

অসমৰ ভৌগোলিক কাৰক বুলিলে ইয়াৰ মাটিৰ উৰ্বৰতা, মাটিৰ 
প্রকাৰ যেনে, পলসুৱা মাটি, আৰ্দ্ৰভূমি, শিলাময় ভূমি, বালি-চহীয়া মাটি 
ইত্যাদিৰ কথা আহিব। খনিজ সম্পদ বিশেষকৈ তেল, প্রাকৃতিক গেছ, 
কয়লা আৰু চূণশিল সমৃদ্ধ অসম বনজ সম্পদতো চহকী। অসমত আছে 
জল সম্পদৰ প্ৰাচুৰ্য্য। ইমানবোৰ সম্পদ আছে কিন্তু সম্পদৰ ব্যৱহাৰ 
যথাযথ নহয়। ভৌগোলিক কাৰকবোৰৰ লগত আনবোৰ কাৰকৰ যথাযথ 
অৱস্থান স্বাৱলম্বিতা অৰ্জন কৰাৰ বাবে অনুকূল হ'ব লাগিব। একে ৰাতিয়ে 
গড় বান্ধিব পৰা অসমীয়াক সোৰোপা এলেহুৱা আদি বিশেষণেৰে বিভূষিত 
কৰা দেখা যায়। কেতিয়াবা ক’ব খোজা হয় অসমৰ জলবায়ুৰ আৰ্দ্ৰতা 
আদিয়ে সোৰোপালিৰ গুৰি। কিন্তু প্রশ্ন হয় একে ৰাতিতে গড় বন্ধা 
সময়তকৈ আজি অসমত মাৰি-মৰক কম, জলবায়ুৰ প্রভাৱত সোৰোপালিৰ 
আৱিৰ্ভাৱ বুলি ক’বলৈ টান। ক'ব পাৰি মানৱ সম্পদৰ বিকাশ যথাযথ 
নহয় বাবে শিল্প-উদ্যোগীক মনোভাবৰ অভাৱ ঘটিব পাৰে। সকলো কাৰকৰ 
বিশ্লেষণ আগবঢ়োৱাৰ পৰা বিৰত থাকি এটা কথা কওঁ যে আজিৰ বিশ্বত 
(বিশ্বায়ন) চীনৰ দৰে ইংৰাজীৰ ব্যৱহাৰিক জ্ঞান আহৰণ অবিহনে ব্যৱসায় 
বাণিজ্যত অগ্রগতি লাভ কৰা কঠিন হৈ পৰিছে। 

স্বারলম্বন বুলিলে অকল অর্থনৈতিক আত্মনিৰ্ভৰশীলতাই নহয় 
বৌদ্ধিক-সাংস্কৃতিক স্বাৱলম্বনৰ প্রশ্নও জড়িত হৈ থাকে। ই হ’ল ব্যাপক 


অর্থত ব্যৱহৃত শব্দ। ড” দীনেশ চন্দ্র গোস্বামী সম্পাদিত শৰাইঘাট 
অভিধান’ত ইয়াৰ অর্থ এনেদৰে দিয়া হৈছে - জীৱন নিৰ্বাহৰ ক্ষেত্ৰত নিজৰ 
ওপৰতে নিৰ্ভৰ কৰা কাৰ্য্য, Self Help, Self Reliance - এই Self Help 
শব্দটোৱে অৱধাৰিতভাৱে আমাক ছেমুৱেল স্মাইল্ছৰ বহুজন পঠিত - 
বহুজন সমাদৃত '96]{ 7701 কিতাপখনৰ কথা মনলৈ আনি দিয়ে । জীৱন 
নিৰ্বাহ বুলিলে খোৱা-বোৱাৰ লগতে মানুহৰ সাংস্কৃতিক জীৱনৰ কথা 
আহিবই। 

আজিৰ অসমত সততে স্বাৱলম্বনৰ ব্যাখ্যা সংকীৰ্ণভাৱে কৰা হয়। 
বহু সময়ত অর্থনৈতিক স্বাৱলম্বনকে স্বাৱলম্বন বুলি গ্রাহ্য কৰা হয়। বিতর্ক 
হয় শিল্প-উদ্যোগী (Enterpreneur) সকল জন্মগতভাৱে শিল্প-উদ্যোগী 
নে তেওঁলোকক শিল্প-উদ্যোগী বনোৱা (180০) হয়। সেয়া এক সুকীয়া 
আৰু তাৰ বাবে সুকীয়া লিখনিৰ প্রয়োজন হ'ব। মোখনিত কওঁ যে স্বাৱলম্বন 
অৰ্জন কৰাটো সকলোতকৈ টান কামবোৰৰ ভিতৰত অন্যতম ৭ 


প্রাগজ্যোতিকা'ৰ ৰূপালী জয়ন্তী সংখাত প্ৰকাশিত 

ভূপেন হাজৰিকাৰ গীতত বিশ্বজনীন 
উপাদান আৰু সমন্বয়ৰ সন্ধান 


নিজ দেশত ভূপেন হাজৰিকাক মৰণোত্তৰ ভাৱে ‘ভাৰতৰত্ন’ প্ৰদানৰ 
বাবে দাবী উত্থাপন হৈ থকা সময়ত এখন প্রতিবেশী ৰাষ্টই সেই দেশৰ 
সর্বোচ্চ অসামৰিক সন্মান ‘মুক্তিযোদ্ধা’ প্ৰদানৰ বাবে ততাতৈয়াকৈ সিদ্ধান্ত 
গ্রহণ কৰিছে। কিমান আপোন ভাবত এখন পৰৰাষ্ট্ৰই এনে সন্মান প্ৰদৰ্শন 
কৰিব পাৰে তাৰ উৎস বিচাৰি আমি তলৰ গানটোৰ কথা মনত 
পেলাম = 
জয় জয় নৱজাত বাংলাদেশ 
জয় জয় মুক্তি বাহিনী 
ভাৰতীয় সৈন্যৰ স’তে ৰচিলা 
মৈত্ৰীৰ কাহিনী 
ধৰ্মান্ধতাৰ বিপৰীতে 
ধৰ্ম নিৰপেক্ষতা 

এই মৈত্রী, ধৰ্মনিৰপেক্ষতা, সমন্বয়, সম্প্রীতি, সমতা, প্রেম আদি 

নহয় তেখেতৰ গানৰ যিকোনো শ্রোতাক মোহিত কৰাৰ লগতে হৃদয় 
উদ্বেলিত হয় বিশ্বজনীন ভাবত স্থান কালৰ সীমা অতিক্ৰমি হাজৰিকা হয় 
প্রাণৰো প্ৰাণৰ আপোনজন। মানবীয় মুলবোধ তেখেতৰ গানৰ আত্মা। 
জাত-পাত, বর্ণ-বৈবম্যৰ উর্ধত আধুনিক চিন্তা তথা মানৱতাৰ নির্যাসেৰে 
সম্পৃক্ত শিল্পীজনাৰ গান __ 

মোক এজন বগা মানুহ দিয়া 

যাৰ বক্ত বগা 

মোক এজন ক'লা মানুহ দিয়া 


আকৌ জাত-পাতৰ ভেদাভেদ পৰিহাৰ কৰি আধুনিক ভাবনাৰে 
আগুৱান হ'বলৈ উদাত্ত আহ্বান জনাইছে শিল্পী জনাই এই গানত য’ত 
স্থিতাৱস্থাৰ স্থান নাই _ 
যুৱতী অনামিকা গোস্বামী 
আৰু যুৱক প্রশান্ত দাসে 
বিয়াত হেনো কিছু বাধা পালে .......... 
তেখেতে সাম্প্ৰদায়িক সম্প্ৰীতিৰ গান গাইছে ‘হিন্দুৱে বিলালে 
মাহে পৰসাদে মুছলমানে বিলালে কটি আল্লা চাহাব এ ...’ এনেদৰে। 
পাৰাপাৰহীন জনপ্রিয়তা অর্জন কৰা শিল্পীজনাৰ গানৰ আবেদন সার্বজনীন। 
আবেদনৰ কথা অহাৰ লগে লগেই এই কথা মনলৈ আহে যে শিল্পীজনাৰ 

সংগীত কোনো প্রশিক্ষণ নাছিল। তথাপি অতি উচ্চ পর্যাযৰ সংগীতজ্ঞ 
ৰূপে তেখেত স্বীকৃত। কথাটো হ’ল মূলতঃ লোক সংস্কৃতিক আধাৰ কৰিয়ে 
হাজৰিকাই সুৰৰ যাদুৰে মন্ত্ৰমুগ্ধ কৰিলে লক্ষজনক। লোকসংগীতে অতি 
সহজে মানুহৰ হৃদয়তন্ত্রীত প্রবেশ কৰি সুৰৰ মায়াজালেৰে স্পন্দন তুলিব 
পাৰে। গীতৰ কথা সহজে বোধগম্য, ভাষা প্ৰাঞ্জল আৰু স্বচ্চ। লোকগীত 
সুৰ বিধৌত হাজৰিকাৰ গীতবোৰৰ ভাষা প্ৰাঞ্জল আৰু স্বচ্চ, সহজে অনুধাবন 
কৰিব পৰা বিধৰ। শব্দৰ প্রয়োগত শিল্পীজনা সাৱধান হোৱা বাবে গীতৰ 
কথাই সহজে মানুহৰ অন্তৰ স্পৰ্শ কৰে। সীমিত বাদ্যযন্ত্ৰ প্ৰয়োগে কথা 
আৰু সুৰৰ গুৰুত্ব বঢ়াই তোলে৷ কথা আৰু সুৰৰ সংগমস্থলী হ’ল হাজৰিকাৰ 
কণ্ঠ -- লোকগীত সুৰীয়া গীতৰ বাবে শিল্পীজনাৰ কণ্ঠ তেনেই উপযোগী 
হোৱা বাবে যথাযথ উচ্চাৰণে গীতবোৰ আটকধুনীয়াকৈ তুলি ধৰে। কথা, 
সুৰ আৰু কণ্ঠৰ সু-সমাহাৰ ঘটা হাজৰিকাৰ গানবোৰৰ জনপ্ৰিয়তাৰ ৰহস্য 
লোকগীতৰ বুকুত লুকাই আছে। হাজৰিকাৰ সুহৃদ ডা” লক্ষ্মী গোস্বামীয়ে 
এঠাইত উল্লেখ কৰিছে যে হাজৰিকাই হেনো কৈছিল এ আৰ ৰহমানৰ 
নিচিনা প্রশিক্ষণ থকা হ’লে তেওঁ যে কি কৰিলেহেঁতেন? আমাৰ কথা হ'ল 
ধ্ৰুপদী সংগীতৰ প্রশিক্ষণ থকা হ’লে আমি এতিয়াৰ ভূপেন হাজৰিকাজনক 
হয়তো হেৰকরালোহেতেন। লোকসংগীত হ’ল সাৰ্বুজনীন। 
লোকসংগীতৰ কথা কওঁতে হাজৰিকাই গোরা লোকগীতৰ উল্লেখ 
অপৰিহাৰ্য হৈ পৰে। শিল্পীজনাৰ কণ্ঠত কামৰূপী আৰু গোৱালপৰীয়া 
লোকগীতে নতুনকৈ প্রাণ লাভ কৰে। তেখেতৰ কণ্ঠৰ ‘হে মাই যশোৱা 
হে’, ‘বৰ বৰিবা যাই মেনকা’, ‘অ’ মোৰ গুৰুদেউ ই কথা পতিয়াব কোনে’, 
‘অ’ কানাই পাৰ কৰা হে’, ‘অ’ ৰাধে ক'লা নুবুলিবি মোক’, আদি লোকগীত 
শুনাৰ সৌভাগ্য সকলোৰে ঘটিব বুলি কামনা কৰিলোঁ। ইয়াৰ ‘ৰাধে ক’লা 

নুবুলিবি মোক’ গীতটোৱে সংবেদনশীল শ্ৰোতাক এখন বিশাল প্ৰেমময় 
জগতৰ আচ্ছাদ প্রদান কৰিব পাৰে £ 
অ’ ৰাধে ক’লা নুবুলিবি মোক। 
কোনো দিনে কোনো কথা বোলা নাই তোক।। 
ক’লা ক’লা নুবুলিবি গোৱালৰে জী। 
বিধিয়ে কৰিছে ক’লা মইনো কৰিম কি।। 
প্রতিমা পাণ্ডে বৰুৱা আৰু হাজৰিকাৰ কণ্ঠৰ গোৱালপৰীয়া 
লোকগীতৰ উল্লেখ কৰাৰ পৰা বিৰত থাকিলোঁ। 
বিস্ময়কৰ আৰু ঈর্ষণীয় জনপ্ৰিয়তা অর্জন কৰাত হাজৰিকাক তেওঁৰ 
কণ্ঠইও সহায় কৰিছে যাক কোৱা হয় সুধা কণ্ঠ। আনে গালে যিটো গান 
বেছি জনপ্রিয় নহ’লহেঁতেন তেনে গানো তেখেতৰ কণ্ঠই জনপ্রিয় কৰি 
তোলে। পার্বৃতী প্রসাদ বৰুৱাৰ গান সমূহক হাজৰিকাই যি অনন্য মাত্রা 
দিলে সেই পৰ্যায় আন কাৰোবাৰ কণ্ঠত পাব পাৰে বুলি আমি সন্দিহান। 
হাজৰিকাৰ পৰম সৌভাগ্য যে ল'ৰাকালতে জ্যোতিপ্ৰসাদ 
আগৰৱালা আৰু বিষ্ণুপ্ৰসাদ ৰাভাৰ দৰে শিল্পীৰ নিবিড় সান্নিধ্য লাভ 
কৰিছিল। দুই শিল্পীৰ আদর্শ আৰু মানৱতাবোধে হাজৰিকাৰ হৃদয়ত 
নিগাজীকৈ স্থান লাভ কৰিছিল। তেওঁৰ প্রথম সৃষ্টি ‘অগ্নিযুগৰ ফিৰিঙতি 
মই নতুন অসম গঢ়িম’ সেই সান্নিধ্যৰ ফলশ্ৰুতি। পাছত তেখেত ভাৰতীয় 
গণনাট্য সংঘৰ লগত সক্ৰিয়ভাৱে জড়িত হৈ পৰিছিল। আকৌ গণশিল্পী 
হেমাংগ বিশ্বাসৰ স্পর্শলৈ অহাটোও স্মৰণীয়। হাজৰিকাৰ প্রথমডোখৰৰ 
গানসমূহত পৰিৱৰ্তন চেতনা আৰু গভীৰ মানৱতাৰ পৰিষ্ফুট হৈছে। 
সাধাৰণতে তেখেতৰ উৎকৃষ্ট সৃষ্টি বুলি যিবোৰ গানলৈ আঙুলিয়াই হয় 
সেই গানসমূহ উল্লিখিত প্রভাৱৰ আৱেশ থকা সময়ত সৃষ্ট। এটা সময়ত 

হাজৰিকাই যেন সেই আৱেশমুক্ত হ’ল আৰু সৃষ্টিটো আগৰ চোক কমি 
আহিল। “বহু কথাত বিষ্ণুপ্ৰসাদ ৰাভা’ ভূপেন হাজৰিকাৰ গুৰুৰ নিচিনা 
- ৰাস্তাৰ কোণত বহিয়েই ভূপেন হাজৰিকাই গীত শিকিছিল, তেখেতৰ 
চাইকেলত উঠিয়েই জ্যোতিপ্ৰসাদৰ ওচৰত ‘ইন্দ্ৰমালতী’ কথাছবিৰ গীতৰ 
আখৰালৈ গৈছিল আৰু বিষ্ণুপ্ৰসাদ ৰাভাৰ গীত ‘কাষতে কলচী লৈ যায় 
অ’ ৰচকী বাই’ আৰু ‘উলাহৰে নাচি বাগি হ’লি বিয়াকুল’ এই গীত 
দুটিকেই তেখেতৰ জীৱনৰ প্রথম ৰেকৰ্ড খনত গাইছিল।” (ভূপেন 
হাজৰিকাৰ গীত আৰু জীৱনৰথ, পৃষ্ঠা ১৬) 

‘মানুহে মানুহৰ বাবে’, ‘মই এটি যাযাবাৰ’, ‘হে দোলা দোলা” 
“বিস্তিৰ্ণ পাৰৰে’, ‘সাগৰ সংগমত’ আদি হাজৰিকাৰ অবিস্মৰণীয় গীতৰ 
কেইটামান। ‘পৰহি পুৱাতে টুলুঙা নাওতে ৰংমন মাছলৈ গ’ল’ আন এক 
অবিস্মৰণীয় কাহিনীগীত। আন বহুতো তেখেতৰ সফল সৃষ্টি আছে সচেতন 
পাঠকৰ বাবে যিবোৰৰ উল্লেখ নিষ্প্য়োজন ৷ লতা মঙ্গেশকাৰক গান গোৱাৰ 
পঞ্চম বছৰ পূৰ্তি উপলক্ষত HMV কোম্পানীয়ে যি সোণালী ৰেকৰ্ড 
গানটোৱে স্থান লাভ কৰিছিল। ‘চামেলী মেমচাহাব’ কথাছবিৰ সংগীতৰ 
বাবে বৰ্ষশ্ৰেষ্ঠ সংগীতজ্ঞৰ সন্মান তেনেদৰে জীৱনযোৰা সাধনা আৰু 
কৃতিত্বৰ বাবে দাদাচাহেব ফাল্কে বঁটা হাজৰিকাই লাভ কৰিছিল। 

জীৱনকালত সংঘটিত ঘটনাৰ প্রভাৱৰ প্রতিক্রিয়া স্বৰূপে হাজৰিকাই 
বহুকেইটা গান ৰচনা কৰিছিল। তাৰ ভিতৰত ‘অ’ আয়ুব খান আৰু ভূট্টোজান’ 
গানটোত ইমানেই চোক আছিল যে এবাৰ সম্প্ৰচাৰ হোৱাৰ পাছত চৰকাৰে 
তাৰ ৰেডিঅ’ সম্প্ৰচাৰ বন্ধ কৰি দিছিল। এনে গীতবোৰৰ সন্দৰ্ভত ড* 
দিলীপ কুমাৰ দত্তই লিখিছে “ভূপেন হাজৰিকাৰ সাময়িক প্রসঙ্গক উপলক্ষ 


৫৬ 


কৰি ৰচা গীতবিলাকৰ বৈশিষ্ট্য এয়েই যে এই এতিহ্যপূর্ণ মুহূৰ্তবিলাকৰ 
বিশেষ পৰিৱেশ-মতি তেওঁ অতি কম কথা মৰ্মস্পৰ্শী সুৰৰ জালেৰে ধৰি 
পেলায়। এই বিলাক গীতত তেওঁৰ আন্তৰিকতা আৰু মানৱীয় গুণ 
বিশেষভাৱে পৰিস্ফুট হৈছে।” (পৃষ্ঠা ২১৯) 

হাজৰিকাই বহুতো ৰোমাণ্টিক গান গাইছে। তেখেতৰ ৰোমাণ্টিক 
গান সন্দৰ্ভত ড’ দিলীপ কুমাৰ দত্তৰ মন্তব্য প্রণিধান যোগ্য “এইটো 
মনকৰিবলগীয়া যে বৈবাহিক জীৱনৰ ব্যতিক্ৰমতে হাজৰিকাই জীৱনৰ তিতা- 
কেহা বা মিঠা সোৱাদবিলাক পালে যদিও তেওঁৰ গানত লেশমানো বিৰহ 
নাই। এই পিনৰ পৰা হাজৰিকা সমসাময়িক আৰু তেওঁৰ আগৰ যুগৰ 
ৰোমাণ্টিক কবি আৰু গীতিকাৰসকলৰ পৰা বহুদূৰ আঁতৰি আহিছে। তেওঁৰ 
গীতি কবিতাত হিয়াভঙা ছাটি-ফুটি বা দূৰৈৰ পৰা নাৰী সৌন্দৰ্য্য চাই 
আপোন পাহৰা হোৱা ধাতুহীন বা অলপ ধতুৱা মনোভাৱ নাই। তেওঁৰ 
বেছিভাগ প্রেমগীত বা ইন্দ্ৰিয়াসক্তিৰ গীতত এক দিখ্বিজয়ীৰ মনোভাৱহে 
পৰিলক্ষিত হৈছে। নাৰীৰ ক্ষেত্ৰত তেওঁ পিছ হুহঁকি নাহে আৰু পৰাজয়ো 
স্বীকাৰ নকৰে” (পৃঃ ১৫২) । আকৌ দত্তই এঠাইত কৈছে “তেওঁৰ 
আটাইবিলাক প্রেমগীতত এনে এক কোমলতা আৰু এনে এক মৰমৰ সুৰ 
আছে যে সেইবিলাকে এখন কাঠ হৃদয়কো মর্মস্পর্শী কৰি তাক গলাব 
পাৰে।” আনহাতে হাজৰিকাৰ স্থূল ৰোমাণ্টিক গানৰো অভাৱ নাই। ‘দেহৰ 
বন্ধে বন্ধে তুলিলে শিহৰণ’ জাতীয় সেই গানবোৰৰ উল্লেখ নিষ্প্য়োজন। 
এই প্রসংগত ডণ দত্তই লিখিছে “ভূপেন হাজৰিকাৰ গীতত আজিৰ সমাজ 
ব্যভিচাৰ আৰু আধুনিকতাৰ দেহাৰ ভীজত আবদ্ধ তৰাংপ্রেম প্রকাশ 
পোৱাটো স্বাভাৱিক। তেওঁৰ গুপুতে গুপুতে কিমান খেলিম আলিঙ্গণৰ 
এই খেলা” “কি যে তোমাৰ সঙ্গ প্ৰিয়া’ আদি কেবাটাও নতুন গীতত 

আজিৰ সমাজৰ তৰাংপ্ৰেমৰেই সম্ভেদ পাওঁ৷” (ভূ হা.গী.জী.পৃঃ ৮৫) 

‘অসম আমাৰ ৰূপহী গুণৰো নাই শেষ’, ‘তুমিয়ে মোৰ কল্পনাৰে 
হৰিণী নয়না’, ‘অস্ত আকাশৰে সপোন বহন সানি’ আদি হাজৰিকাৰ জাতীয় 
প্ৰেমৰ অপূৰ্ব গীত। অসমৰ বিশেষ ভৌগোলিক অৱস্থানত পৰ্বত ভৈয়ামৰ 
সম্প্ৰীতিৰ বাবে হাজৰিকাই ‘টিৰাপ সীমান্ত ৰূপৰ নাই অন্ত’, ‘মই কহিমাৰে 
আধুনিকা ডালিমী’ আদি আপুৰুগীয়া গান ৰচনা কৰিছে। এই বিষয়ত ড* 
দিলীপ কুমাৰ দত্তৰ মন্তব্য বিশেষভাৱে প্ৰণিধানযোগ্য “লোকপ্ৰিয় বৰদলৈৰ 
মৃত্যুৰ পিছত আন্তৰিকভাৱে পৰ্বত-ভৈয়ামৰ সম্প্ৰীতিৰ কাৰণে ড’ হাজৰিকাৰ 
দৰে আন কোনো অসমীয়া নেতাই কেতিয়াও খটা নাই। পর্বত-ভৈয়াম 
সম্প্ৰীতিৰ অবিহনে অসমৰ শ্রী হানি হ’ব বুলি হাজৰিকাই ভালদৰে জানিছিল। 
তেওঁৰ কেবাটাও গীতত এনে সম্প্রীতি প্ৰতিষ্ঠাৰ বাবে আহবান শুনা যায়।” 
(ভূ.হা-গী.জী.পৃঃ ১৭৬) 

হাজৰিকাই জীৱনৰ বিয়লি বেলা বোম্বেত থিতাপি লয়। এই 
সময়ছোৱাত তেখেতৰ বিশেষ উল্লেখনীয় সৃষ্টি নাই। ড”দত্তৰ আশ্রয় লৈ 
কওঁ “আমাৰ বিচাৰত ভূপেন হাজৰিকাৰ মহত্বপূৰ্ণ গীতবিলাক ১৯৮৭ 
চনৰ আগতেই সৃষ্টি হ'ল। তাৰ পিছৰ সৃষ্টিবিলাক আগৰ প্ৰতিভাৰ ক্ষীণ 
সুঁতি যেন। বিষয়বস্তুৰ পিনৰ পৰাও একো নতুন চিন্তাৰ, নতুন চেতনাৰ বা 
নতুন ভাবধাৰাৰ জিলিঙণি তাত দেখা নাযায়। তেওঁৰ মানৱতাবাদী 
দৃষ্টিভংগী, তেওঁৰ জাতীয় প্ৰেম, তেওঁৰ প্ৰেম অন্বেষণ প্রকাশে আগৰ দৰে 
অপৰূপ ৰূপত ওলোৱা নাই।” (ভূ.হা-গী.-জী.পৃঃ ৪০৫) 

এতিয়ালৈকে বোধহয় ড’ দিলীপ কুমাৰ দত্ত ব্যতিৰেক আন কোনেও 
হাজৰিকাৰ গানৰ ওপৰত বিস্তৰ আলোচনা কৰা নাই। অৱশ্যে হাজৰিকাৰ 
গানৰ বিশ্বজনীন উপাদান সাম্য, মৈত্রী, ভাতৃত্ববোধ, প্রেম, শান্তিসম্প্ৰীতি, 

বৈষম্য ৰহিত সমাজৰ ওপৰত বিস্তৰ আলোচনাৰ প্রয়োজন আছে। এই 
সাৰ্বজনীন উপাদানবোৰ চিনাক্ত কৰি বিশ্বদৰবাৰত যথাযথভাৱে উপস্থাপন 
কৰিব পাৰিলে তেখেতে যোগ্য সন্মান লাভ কৰিব বুলি ক'ব পাৰি। শুনা 
যায় এতিয়া মহাদেশীয় সাহিত্যৰ নামত (Continental literature) খুব 
উচ্চখাপৰ সাহিত্য নহ’লেও আন্তর্জাতিক বটা-বাহন লাভ কৰে। গুণগত 
মান কুহুমীয়া (191101০) হোৱা বুলিও অভিযোগ শুনা যায়। হাজৰিকাৰ বহু 
উচ্চ খাপৰ সৃষ্টি আছে সেই সৃষ্টি সমূহ নিঃসন্দেহে আন্তর্জাতিক প্ৰেক্ষাপটত 
প্রতিষ্ঠা কৰা প্রয়োজন আছে। ড” দত্তৰ উল্লেখেবে সামৰিছৌ ৪ “মানবীয় 
কোমলতা ভূপেন হাজৰিকাৰ শ্রেষ্ঠ সৌন্দৰ্য ৷ বৈষ্ণৱ যুগত শংকৰদেৱ আৰু 
মাধৱদেৱে ভক্তি ভাবেৰে অসমীয়া সমাজক প্লাবিত কৰাৰ দৰে কুৰি 
শতিকাৰ মানৱ প্ৰেমৰ যুগত ড’ হাজৰিকাই অসমীয়া সমাজত মানৱী প্ৰেমৰ 
অমিয়া ঢালিছে। ইয়েই যেন তেওঁৰ জীৱনৰ অম্বেষণ, ইয়েই তেওঁৰ 
আধ্যাত্মিক লক্ষ্য। তেওঁৰ গীতত এনে আধ্যাত্মিকতাৰ কাৰণেই তেওঁৰ 
গীত কেৱল গোটেই ভাৰততে নালাগে পৃথিৱীৰ আন আন ঠাইতো সমাদৃত 
হৈছে। তেওঁ মানৱ প্ৰেমৰ বিশ্বজনীন ভাবেৰে লুইত পাৰৰ অসমীয়া 
জাতীয় জীৱনক এনেভাবে চহকী কৰিছে যে ইতিহাসত প্রথমবাৰৰ কাৰণে 
এজন অসমীয়াই অসমীয়া সমাজখনক আন্তৰ্জাতিক সাঁচত ৰূপ দিবলৈ 
চেষ্টা কৰা যেন অনুমান হয়।” ভেহা.গী.জী.পৃঃ ২২৪) 

খেদ থাকি গ’ল হাজৰিকাৰ বহুত ভাল গীতৰ উল্লেখ লেখাটিত 
নঘটিল বাবে ৷ *%* 


স্থৃতিএন্থ, সোণালী জয়ন্তী উদ্যাপন সমিতি, 
পাঠশালা সাহিত্য সভা, ২০১২ চন 

অভিযান লিগ্সাৰে সমুজ্জ্বল 
উপন্যাসৰ স্ৰষ্টা ডুমা 


উনৈশ শতিকাৰ ইউৰোপৰ অতিকে ৰোমান্টিক জীৱন সাহিত্যত 
প্রতিফলিত হৈছে। আমাৰ ড” বাণীকান্ত কাকতিয়ে ফৰাচী আৰু ৰুছ 
উপন্যাস সাহিত্যক শ্রেষ্ঠত্ব স্বীকৃতি দি থৈছে। ফৰাচী ওঁপন্যাসিকসকলৰ 
অন্যতম উজ্জ্বল নক্ষত্ৰ হ'ল আলেকজেণ্ডাৰ ডুমা। আমি স্কুলীয়া জীৱনত 
তেওঁৰ ‘থ্ৰী মাছকেটিয়াৰ্ছ' উপন্যাসখনৰ অনুবাদ বাৰে বাৰে পঢ়িছিলোঁ। 
তেওঁ সৃষ্ট চৰিত্ৰ দাৰাতানা, মেলোডিকা” আদিয়ে কৈশোৰ মনৰ কল্পনাক 
আৰু এখোপ আগুৱাই নিছিল, উদ্দীপ্ত কৰিছিল। এনে এখন উপন্যাসৰ 
ৰসাস্বাদনৰ সুযোগ দিয়াৰ বাবে মহেন্দ্র বৰাৰ প্ৰচেষ্টাৰ শলাগ ল'ব লাগিব। 
পৰৱৰ্তী কালত ডুমাৰ ‘দ্য কাউন্ট অব মন্িক্ৰিষ্ট’ বৃহদাকায় উপন্যাসখন 
ইংৰাজীত পঢ়িছিলোঁ। এই উপন্যাসখনো অভিযান লিপ্সাৰ উদ্দীপনাৰে 
সমুজ্জল আৰু নায়ক ডান্টছে পাঠকক সন্মোহিত কৰিব পাৰে। প্ৰসঙ্গক্ৰমে 
উল্লেখ কৰি থোৱা ভাল হ’ব যে এই দুখনেই ডুমাৰ সৰ্বোৎকৃষ্ট সৃষ্টি বুলি 

পৰিগণিত হৈছে। হয়তো ‘থ্ৰী মাছকেটিয়াৰ্ছ' আৰু ‘দ্য কাউন্ট অব মন্টিত্ৰিষ্ট’ 
ৰ নায়কদ্বয়ৰ মাজতে আত্মগোপন কৰি আছে ডুমা মানুহজন, তেওঁৰ 
অভিলাস আৰু দূৰন্ত অভিযান লিগ্মা তথা জীৱন দর্শন। 

মৰিছ বেৰিং নামৰ সমালোচক এজনে “দ্য কাউন্ট অব মন্টিক্রিস্ট” 
ক পৃথিৱীৰ মহত্বম কাহিনী আখ্যা দিছে। কিছুমান চৰিত্ৰৰ বৈচিত্র্য আৰু 
গভীৰতাৰ জোখ ডনকখ্টে, ৱাৰ এণ্ড পিচ আদি উপন্যাসৰ উপৰি ডুমাৰ 
বন্ধু ভিক্তৰ হুগোৰ উপন্যাসত উন্মোচিত হৈছে। তেনেদৰে বালজাকৰ 
উপন্যাসত মানৱ আত্মাৰ ৰহস্য উদ্ঘাটনৰ নিয়ত বিপুল সন্ধান পৰিস্ফুট 
হয় বুলি বালজাকৰ উপন্যাসত মানৱ আত্মাৰ ৰহস্য উদ্‌ঘাতনৰ নিয়ত 
বিপুল সন্ধান পৰিস্ফুট হয় বুলি কোৱা হয়। পিছে অভিনবত্ব আৰু বৰ্ণনাৰ 
দিশৰ পৰা ‘দ্য কাউন্ট অব মন্টিক্রিস্ট” পৃথিৱীৰ মহত্বম কাহিনী আখ্যা 
পোৱাৰে যোগ্য। অসামান্য সাফল্যৰ অধিকাৰী এই লেখকজনৰ বিষয়ে 
জনাৰ আগ্রহ স্বাভাৱিকতে জন্মিব। ১৮৪৮ চনৰ পৰা সেয়েহে ১৯৫০ 
চনলৈকে এক শতিকাকাল ডুমাৰ জীৱনভিত্তিক বিভিন্ন কিতাপ ওলায়েই 
আছে মানুহৰ এই অনুসন্ধিৎসা উপসমৰ স্বাৰ্থত। 

পেৰিছৰ পৰা নাতিদূৰস্থ গাঁও এখনত ১৮০২ চনৰ ২৪ জুলাইত 
এক সম্ভ্ৰান্ত পৰিয়ালত আলেকজেণ্ডাৰ ডুমাৰ জন্ম হৈছিল। নাপালেও 
বোনাপার্টৰ সেনা বাহিনীৰ প্রবল প্ৰতাপী জেনেৰেল ডুমাৰ পিতৃৰ মৃত্যু হয় 
১৮০৭ চনত। শৈশৱতে পিতৃ বিয়োগ ঘটিলত, অতিথিশালা এখনৰ গৰাকীৰ 
দুহিতা বিধৱা মাতৃয়ে ডুমাক গাঁৱতে লালন-পালন কৰে। জীৱন-জীৱিকাৰ 
বাবে মাতৃয়ে এখন ধঁপাতৰ দোকান দি সামান্য উপাৰ্জনৰ ওপৰত নিৰ্ভৰ 
কৰিবলগীয়া হয়। 

কৈ থোৱা ভাল, পিতৃৰ জীৱন কাহিনীৰ আধাৰত ডুমাই দ্য হী 

মাছকেটিয়াৰ্ছ উপন্যাস ৰচনা কৰিছিল। কাহিনীৰ উপজীব্য ডুমাৰ তেজত 
আছিল বাবেই নেকি এই উপন্যাসৰ এক সৰ্বগ্নাসী সন্মোহনী শক্তি আছে। 
শৈশৱত গ্রাম্য জীৱনৰ বৰ্ণময় অভিজ্ঞতাৰে পুষ্ট হয় ডুমা। জীৱনৰ বৰ্ণময় 
অভিজ্ঞতাৰে পুষ্ট হয় ডুমা। তেওঁ গাঁৱৰ মুক্ত বায়ু-জীৱন সেৱন কৰি 
গাঁৱৰ স্কুলতে কিছু শিক্ষা লাভ কৰে। কুৰি বছৰ বয়সলৈ ইতিহাস আৰু 
সাহিত্যৰ জ্ঞান আহৰণ কৰি এজন বন্ধুৰ সহযোগিতাত ১৮২৩ চনত ডুমাই 
পেৰিচলৈ ঢাপলি মেলে। এক পিতৃ-বন্ধুৱে যুৱক ডুমাক ডিউক অব 
অৰ্লিয়েন্সৰ অধীনত তৰণীৰ চাকৰি এটিত মকৰল কৰে। এই সময়তে 
ডুমাই নাট্যকাৰ স্বৰূপে আত্মপ্ৰকাশ কৰে। সৌভাগ্যৰ কথা যে ১৮২৬ 
চনত পেৰিচত তেওঁৰ প্রথম মাট মঞ্চস্থ হোৱাৰে পৰা ডুমাই পিছলৈ উভতি 
চাবলগীয়া নহ’ল। নাটকৰ মাধ্যমত অলপ সুনাম অৰ্জন কৰি ১৮৪৪ চনত 
তেওঁ ‘দ্য থ্ৰী মাছকেটিয়াৰ্ছ' প্ৰকাশ কৰে আৰু কুৰি বছৰ বয়সৰ পৰা 
ক’বলৈ গ’লে তেওঁ কলমকে জীৱিকা নিৰ্বাহৰ অৱলম্বন ৰূপে গ্রহণ কৰি 
অবিৰতভাবে লিখি যায়। দিনত একেৰাহে চৌধ্য ঘন্টালৈকে তেওঁ 
লিখিছিল। ডুমাৰ বিয়োগৰ ঠিক পিছতে তেওঁৰ ২৭৭ খণ্ডৰ বৃহৎ কলেবৰৰ 
ৰচনাৱলী প্রকাশ পায়। জনা যায় যে প্রকাশক আৰু সম্পাদকসকলৰ 
লগত থকা চুক্তি সততে তেওঁ ৰক্ষা কৰিবলৈ অপাৰগ হৈছিল। নিজৰ 
প্রবল জৈবিক তাড়নাৰ কথা তেওঁ কেতিয়াও গোপন কৰা নাছিল। 
অপৰিসীম শাৰীৰিক আৰু মানসিক শক্তিৰ অধিকাৰী ডুমাৰ দ্বিতীয় উপন্যাস 
‘দ্য কাউন্ট অব মন্টিক্রিষ্ট” খনো প্রকাশ পাইছিল ১৮৪৪ চনতে। একে 
বছৰতে প্রকাশ পোৱা দুই উপন্যাসে ডুমাক পাৰাপাৰহীন খ্যাতি আৰু 
অপর্যাপ্ত ধনৰ অধিকাৰী কৰি তুলিলে যদিও তেওঁ অকাতৰে ধন ব্যয় কৰি 
যায়। এই দুই উপন্যাসে ডুমাক অকল ফৰাচী সাহিত্যতে নহয় বিশ্ব সাহিত্যৰ 

বৰ সবাহতে এক অবিস্মৰণীয় সাহিত্যিকৰূপে প্রতিষ্ঠা কৰিলে। 

শৈশৱত ডুমাই আৰব্য উপন্যাস এহাজাৰ এনিশাৰ সাধু উপভোগ 
কৰিছিল। এই সাধুবোৰে তেওঁৰ কল্পনা শক্তিক তীব্রতা প্রদান কৰিছিল। 
আমি জানো, বিশ্বকবি ৰবীন্দ্ৰনাথ ঠাকুৰক পাঁচ বছৰ বয়সতে কল্পনাশক্তিৰ 
বিকাশ সাধনৰ বাবে জ্যোৎস্নাটোত গঙ্গাত নাৱত মেলি দিয়া হৈছিল। সি 
যি নহওক ‘দ্য কাউন্ট মন্টিক্রিষ্ট অনেক কাহিনী-উপকাহিনী আৰব্য উপন্যাসৰ 
আহিতি সংযোজিত হৈছে। এই সমগ্র কাহিনীৰ বিন্যাস, উদ্দেশ্য, উৎস 
আৰু সন্নিবিষ্ট চৰিত্ৰৰ সংখ্যাধিক্যই পাঠকৰ মনত দোলা দি যায়। 
উপন্যাসখনত বর্ণিত মন্টিক্ৰিষ্ট দ্বীপত আৱিস্কৃত অতুল বৈভৱ, ধন-সোণ, 
হীৰা আদি সমল বাস্তৱ ঘটনাৰ পৰাই বুটলি লৈছে। নায়ক ডান্টছ মহাকাব্যৰ 
মহানায়কৰ দৰে আদিতে বহু দুখ যাতনা ভোগ কৰে যদিও পৰিশেষত 
অতুল বৈভৱৰ অধিকাৰী হয়। অদম্য মানসিক শক্তিৰ অধিকাৰী ডান্টছে 
নিজৰ ভাগ্য কোনো অদৃষ্ট শক্তিৰ হাতত এৰি নিদি শত্ৰু তথা দুষ্কৃতিক 
নিজেই দমন কৰিব, নিৰ্দোষ তথা সদাচাৰীৰ জয়-জয়কাৰ ঘোষিত হ’ব এই 
মহাকাব্যোপম উপন্যাসত। 

দ্য থী মাছকেটিয়াৰ্ছ'ক ৰূপ দি থকা সময়ত বা তাতোকৈ আগতে 
এই উপন্যাস ৰচনা কৰাৰ বাসনা পুহি ৰাখিছিল ডুমাই। ১৮৪১ চনত তেওঁ 
ফ্লোৰেন্স ভ্ৰমণ কালত মৃত সম্ৰাট নেপোলেয়ৰ ভ্ৰাতৃ ৰাজকুমাৰ জে 
বোনাপার্টক কেবাবাৰো লগ কৰে। এই যোগাযোগৰ ফলশ্ৰুতিত ৰাজকুমাৰৰ 
শিশু পুত্ৰৰ গৃহশিক্ষক তথা পৰামৰ্শদাতা স্বৰূপে ডুমাই এলবা দ্বীপলৈ 
সাগৰ যাত্রা কৰিবলগীয়া হয়। শিশু ৰাজকুমাৰৰ লগত ডুমাই জনবসতিশূণ্য 
এই দ্বীপ ভ্ৰমিলে। এয়াই হ’ল উপন্যাসৰ মন্টিক্রিস্ট দ্বীপ, যি অভিজ্ঞতাক 
ডুমাই দক্ষতাৰে উপন্যাসৰ কাহিনীত সুমুৱাই লৈছে। মাজে মাজে শ্বাসকদ্ধ 

পৰিস্থিতি আৰু ৰহস্য ঘনীভূত হ’লেও ই ৰহস্য উপন্যাস নহয়। ডুমাৰ দৰে 
প্রতিভাশালীজনেহে কাহিনীৰ এনে অদ্ভুত বিন্যাস সাধন কৰিব পাৰে। 
আকৌ সৰু মানুহৰ প্রতি মানৱীয় সহানুভূতি নিঃসৃত হৈছে উপন্যাসখনৰ 
ঠায়ে ঠায়ে, ডান্টছৰ সংকট কালত এজন সহযাত্ৰী সাধাৰণ নাৱিক হৈ 
পৰিছিল। তেওঁৰ হিয়াৰ আপোন এই জো নামৰ নাৱিকজন নিভাঁজ মানুহ 
যিয়ে ডান্টছৰ অনিশ্চিত ভৱিষ্যতৰ লগত নিজক বান্ধি লৈছে। 

আলেকজেণ্ডাৰ ডুমা সাফল্য আৰু যশস্যাৰ প্রতি তেনেই নির্লিপ্ত 
লগতে আত্মসচেতনতাহীন এক চূড়ান্ত আত্মশ্লাী লোক। আনহাতে, তেওঁৰ 
মাজত পোৱা যায় এক স্বভাৱজাত শিশুমন, যি বিস্তৃত কৰ্ম-আঁচনিলৈ 
সদাতৎপৰ। সকলো দায়বদ্ধতাৰ উৰ্ধ্বত থাকি নৈতিকতা আৰু সামাজিক 
বান্ধোনলৈ বৃদ্ধাঙ্গুষ্ঠ প্ৰদৰ্শন কৰি আশাবাদী ডুমাই নিজৰ কৰ্মত একনিষ্ঠভাৱে 
আত্মনিয়োগ কৰিছিল। তেওঁৰ বিস্তৃত সাহিত্য-কৰ্মৰ উপজীব্য আনৰ পৰা 
ধাৰ কৰা বুলি অভিযোগ আছে। কথা হ'ল, এতিহাসিক উৎসৰ পৰা সাহিত্যৰ 
উপজীব্য বা সমল বিচাৰি লোৱা দোষণীয়নে? 

পেৰিচত ১৮২৯ চনত প্রথম নাট তৃতীয় হেনৰী’ মঞ্চস্থ হোৱা 
ৰাতিয়ে ডুমা বিদ্বং সমাজত পৰিচিত নাম হৈ পৰে। এই আপাহতে ভিক্তৰ 
হুগোকে ধৰি আন লেখক আৰু কবিসকলৰ সংস্পৰ্শ আৰু বন্ধুত্ব লাভ 
কৰিবলৈ সমৰ্থ হয়। অনেক বন্ধু সত্বেও ডুমাই স্ব-সৃষ্ট সমস্যাত জীৱনজুৰি 
হাবু-ডুবু খাইছিল। বেপেৰুৱা স্বভাৱৰ হোৱা বাবে কোনো দিনেই তেওঁ 
খৰচৰ জোৰা মাৰিবলৈ সমৰ্থ হোৱা নাছিল। সদায় বাজেট ঘাটি, অথচ 
প্রচুৰ আয়। পেৰিচলৈ অহাৰ প্রথম সপ্তাহতে তেওঁ মেৰি নামৰ এগৰাকী 
ৰূপহীৰ সান্নিধ্যলৈ আহে আৰু ১৮২৪ চনত এক পুত্ৰ সম্ভানৰ মুখ দেখে 
যদিও ১৮৩১ চনতহে ডুমাই এই পুত্ৰক স্বীকৃতি দিয়ে। ১৮৩১ চনত ডুমাৰ 

আন এগৰাকী উপ-পত্নীয়ে এক কন্যা সন্তান জন্ম দিয়ে। প্ৰকৃততে ১৮৪০ 
চনতহে তেওঁ ইভা নামৰ অভিনেত্ৰী এগৰাকীৰ লগত বিবাহ বান্ধোনত 
আবদ্ধ হয় যদিও এই বান্ধোন সৰহদিন নিটিকিল। 

জীৱনৰ চল্লিশটা বছৰ অবিৰত ভাৱে সাহিত্যকৰ্মতে আত্মনিয়োগ 
কৰি জীরনকালতে সাফল্যৰ শীৰ্ষবিন্দুত আৰোহণ কৰা ডুমাই অপর্যাপ্ত 
ধন-সম্পদৰ অধিকাৰী হয় আৰু লাহ-বিলাসত জীৱন কটায়। মন্টিক্রিষ্ট 
নাম দি এক চমৎকাৰ বাসভৱন তেওঁ নিৰ্মাণ কৰি লৈছিল। তেনেদৰে 
থিয়েটাৰৰ পৃষ্ঠপোষকতা কৰি, বন্ধু অথবা অচিনাকি কাৰোবাক আপ্যায়ন 
কৰি প্রভূত ধন ব্যয় কৰিছিল। ১৮৫১ চনত তেওঁ ব্ৰুচেলছলৈ গৈ আত্মকথা 
‘মেমইৰচ্‌’ লিখে ৷ পিছত পেৰিচলৈ উভতি আহি ‘সংবাদ পত্ৰৰ ব্যৱসায়ত 
আত্মনিয়োগ কৰে যদিও সফল হ’ব নোৱাৰিলে৷ এই উদ্যোগ ব্যর্থ হ’লত 
১৮৫৮ চনত তেওঁ ৰুছ দেশ ভ্ৰমণত ওলায় আৰু ভ্ৰমণৰ পৰা উভতি 
আহোঁতে চিচিলিত সোমাই গেৰিবল্ডিক লগ কৰে। গেৰিবল্ডিৰ লগত 
তেওঁ জীৱনৰ চাৰিটা বছৰ অতিবাহিত কৰে। এনেদৰে যুক্তি-বিচাৰ বিবৰ্জিত 
উদ্যোগ আৰু জীৱন-যাত্ৰাৰ ফলত দেউলীয়াপ্রায় ডুমাই ‘মন্টিক্ৰিষ্ট’ প্রাসাদ 
পানীৰ দামত বিক্ৰী কৰি খণৰ পৰা পৰিত্ৰাণ লাভ কৰিবলৈ প্রচেষ্টা 
চলাবলগীয়া হ’ল। জীৱনৰ অন্তিম কালছোৱা তেওঁ আৰ্থিক সংকট, 
নিসংগতা, ঘৰুৱা অশান্তি আৰু জুৰুলা শৰীৰেৰে অতিবাহিত কৰে। এয়া 
আছিল তেওঁৰ কৃতকৰ্মৰ অৱধাৰিত পৰিণতি। ১৮৭০ চনৰ পাঁচ ডিচেম্বৰত 
বৰ্ণময়, ঘটনাবহুল জীৱনৰ পৰিসমাপ্তি ঘটিলেও আলেকজেণ্ডাৰ ডুমা 
সর্বতোকালৰ বাবে সাহিত্য জগতৰ এক বিশ্ববিশ্ৰুত নাম।* শু 


আমাৰ অসম, ১৮ নৱেম্বৰ, ১৯৯৮ চন 

এগৰাকীৰ বিদুষীৰ অশ্ৰুসিক্ত আত্মকথা 


নিজক নিসঙ্গ আৰু অসহায় যেন লাগিলে, সকলো অনিত্য, 
অসাৰ-অথিৰ বোধ হ’লে কোনোবা অদৃশ্য শক্তিৰ ওচৰত আত্মসমর্পণ কৰি 
মানুহে নিৰাশাৰ মাজত আশাৰ সন্ধান কৰিব পাৰে। কিছুমান বিশেষ মুহূৰ্তত 
আজি এটা দশক আগতে পঢ়া এখন কিতাপৰ প্রার্থনা প্রার্থনা লগা দুই 
এক উক্তি অজানিতে আমাৰ কৰ্ণকুহৰত বাজি উঠে। সেই বিশেষ আত্মকথাৰ 
তেনে দুটা উক্তিৰ নমুনা হ'ল- “মোৰ বাবে যেন কোনেও কেতিয়াও অকনো 
ভুগিব নালাগে ।” (Lets no one ever suffer on my account) আৰু 
“মই পৃথিবীখনক আৰু অধিক নিবিড়ভাবে পাবলৈ বিচাৰোঁ ৷” (%]] I want 
ever greater intimacy with this %0110)। এই আকুলতা চিমনি দ্য 
বেবাৰ (Simone de Beauvior) এ তেওঁৰ বুদ্ধিদীপ্ত , উপন্যাসোপম 
আত্মকথা ‘Memoirs of a Dutiful Daughter’ ত অতি সাধুতাৰে খোদিত 
কৰিছে। 

এবাৰ অতিত্ববাদৰ ওপৰত হোমেন বৰগোহাঞিয়ে লিখা এক 

সুদীৰ্ঘ প্রবন্ধ পঢ়ি ধাৰণা এটি লাভ কৰিছিলোঁ যে মানুহ অতি নিঃকিন 
অসহায়। তথাপি মানুহ জীয়াই থাকিব জীৱনৰ কাৰুণ্যৰ মাজত। ৱেবাৰ 
হ’ল অত্তিত্ববাদৰ জনক জা পল চাৰ্ত্ৰেৰ সহপাঠীনী। দর্শন শাস্ত্ৰত দ্বিতীয় 
স্থান লাভ কৰিছিল। তেওঁ আৰু ছাত্রেই লাভ কৰিছিল প্রথম স্থান। 
মানব অনুভূতিৰ এক সাৰ্বজনীনতা থকাৰ দৰে মধ্যবিস্তলোকৰ 
সংস্কাৰ আৰু ৰীতি-নীতিৰ সর্বত্র কিছু সাদৃশ্য থাকিব পাৰে। ফ্ৰান্সৰ এক 
মধ্যবিত্ত পৰিয়াল সম্ভুট নাৰী এই ৱেবাৰে সংস্কাৰ আৰু বক্ষণশীলতাৰ 
বাবে ভুঞ্জিব লগা হৈছিল, বিৰক্ত কৰি তুলিছিল সেই আবতই। ৰক্ষণশীলতা 
যেন বিকাশৰ শত্রু নাৰীৰ বাবে থাকে অনেক অলিখিত নিয়ম। ৱেবাৰৰ 
মন বিদ্রোহী হৈ উঠিছিল। সেয়েহে হয়তো এবাৰ ভনীয়েকৰ সৈতে 
বাবেবৰণীয়া বেশভূষাৰে বেবাৰে নৈশক্লারৰ অভিজ্ঞতা অর্জন কৰিবলৈ গৈ 
পুৰুষৰ লোলুপ দৃষ্টি আৰু কদর্য ইংগিতৰ সন্মুখীন হৈছিল। লগতে এই 
ঘটনাই প্রতিফলিত কৰিব পাৰে ৱেবাৰৰ সমাজখনৰ প্রতি থকা অৱজ্ঞা 
আৰু বক্ষণশীলতাৰ পৰিধি ভঙাৰ প্ররণতা। এইখিনিতে আত্মকথাৰ নাম 
‘Memoirs of a 19000] Daughter’ ৰখাৰ সার্থকতা । আকৌ সততে 
হতাশাগ্রস্ত হৈছিল এই নাৰী, তেওঁৰ ‘The Woman Destroyed’ ত মূর্ত 
আধাৰত। নাৰীয়ে বয়সৰ লগে লগে পতিপৰমেশ্বৰ আৰু সন্তানৰ দ্বাৰা 
উপেক্ষিতা হোৱাৰ যন্ত্রণা, দুঃখবোধ আৰু একাকীত্বৰ দলিল এই কিতাপ। 
সেয়েহে রেবাৰক নাৰীবাদী লেখিকা বুলি অভিহিত কৰাত বাধা নাথাকিব 
লাগে। ‘The 5econd 9৪৯" রেবাৰৰ এখন বহুচৰ্চিত উপন্যাস। 
অগ্রগামিনী'ৰ নায়িকা নিৰুপমা বৰগোহাঞি বাইদেউৰ নাৰীবাদী ধ্যান- 
ধাৰণাক উন্মেষ আৰু পৰিপুষ্টিত ৱেবাৰৰ লিখনিয়ে অৰিহণা যোগাবও 

পাৰে। আমাৰ এই অনুমানৰ ভিত্তিত যোগ্যজনে বিচাৰ-বিশ্লেষণ আগবঢ়াব 
পাৰে। 

কমলা দাসে ‘১ 5০৮)’ ত লুক-ঢাক নোহোৱাকৈ স্ব-বেদনা, 
আত্মনিগ্রহ আৰু স্ব-উত্তোৰণৰ কাহিনী লিপিবদ্ধ কৰিছে। তেনেকৈ ‘আধা 
লেখা দস্তাবেজ’ত মামনি ৰয়ছম গোস্বামীয়ে আবুৰ নাৰাখি নিজৰ দুখ- 
যাতনাৰ কথা, জৈৱিক তাড়নাৰ কথা সদৰি কৰিছে। দুয়োগৰাকী 
সংবেদনশীলা নাৰী, নিভীক, নির্লিপ্ত আৰু উপাদেয় আত্মকথা ৷ ‘Memoris 
of a Dutiful Daughter’ ত এইসকলোবোৰ আছে, তথাপি ই যেন 
তাতোকৈ ব্যতিক্রমধর্মী স্ব-বৈশিষ্ট্যৰে সমুজ্জ্বল। মানুহ-সমাজ বিষয়ক 
অস্পষ্ট- অপৰিচিত ধাৰণাক ৱেবাৰে অকাতৰে স্বীকাৰ কৰিছে। তথাপি 
তেওঁৰ অশান্তঅতৃপ্ত জীৱন, চিন্তা, উদ্বেগ আৰু জীৱনবীক্ষাৰ ব্যাপ্তিয়ে 
পাঠকক বিভোৰ কৰি ৰাখিব পাৰে। নির্মোহ, নিৰ্লিপ্ত আৰু বুদ্ধিদীপ্ত 
আত্মকথাখনে পাঠকক মন্ত্ৰমুগ্ধ কৰিব পাৰে, এক অবুজ বেদনাবোধে মন 
আচ্ছন্ন কৰে, যাৰ পৰা পৰিত্ৰাণ নাই। আধুনিক মনৰ দ্বন্দ্ব- সংঘাত আৰু 
সিদ্ধান্ত লোৱাৰ কাঠিন্যৰ আস্বাদ দিব পাৰে এই আত্মকথাই। লেখিকাই 
প্ৰেম কৰিছে অথচ বিয়া হ’বলৈ যুক্তিৰ অভাৱ বা সাহসৰ অভাৱ। যুক্তি- 
বিচাৰে ঢুকি পাবলৈ টান এই পৰিক্ৰমা, তেওঁ কি বিচাৰে, কিহৰ মায়াত 
লিখি গৈছিল অথবা জীয়াই আছিল? বহুতৰ মাজত থাকিও কিছুমানে 
নিসঙ্গবোধ কৰিব পাৰে, অকলশৰীয়া জীৱন-যাপন কৰিব পাৰে, তথাপি 
তেনে লোকৰ মানুহৰ প্রতি থকা ভালপোৱা, সহানুভূতি আৰু অশ্ৰুৱে 
জীৱনৰ নিসঙ্গ যাত্ৰাত প্রতিনিয়ত নিৰবধি ক্রিয়া কৰিব পাৰে। এনে কিছু 
উপলব্ধি কৰিবলৈ কঠিন বিশেষত্ববোৰৰ ৱেবাৰৰ আত্মকথাত উদ্ভাসিত 
হৈছে। সেয়েহে এক নিস্পৃহ জীৱন-যাপন কৰা লেখিকাৰ ছন্দায়িত 

আত্মকথাৰ স্পন্দনে সংবেদনশীল পাঠকক আমৃত্যু খেদি ফুৰিব পাৰে। 
মানুহৰ প্রতি থকা সহানুভূতিৰ লগতে নিৰৱচ্ছিন্নভাৱে ৱেবাৰৰ 
লিখনীত ক্ৰিয়া কৰে অনুসন্ধিৎসা আৰু জীৱন-জিজ্ঞাসাই, যিয়েই তেওঁক 
অন্তৰ্দৃষ্টি প্ৰদান কৰিছে। সেয়েহে দুঃখবোধ আৰু চকুপানীৰে অংকন কৰা 
তেওঁৰ প্রতিটো চৰিত্ৰই লাভ কৰিছে এক অননুকৰণীয় ব্যাণ্ডি। মধ্যবিত্তৰ 
কাঠামো আৰু সংস্কাৰৰ মাজত লালিত-পালিত ৱেবাৰক ঠাউটা-মস্কৰা, ৰূঢ় 
শব্দ, বেয়া আচৰণ আৰু খোলা-মেলা পৰিৱেশে সততে ব্যথিত বিতত 
কৰি তুলিছিল। ৱেবাৰ আনকি নির্মোহ আত্ম-বিশ্লেষণ আগবঢ়াবলৈ সমর্থ, 
নিজৰ চকুপানী অভিনয় নাছিল যদিও তাত আত্মপ্রৱঞ্চনাও আছিল বুলি 
তেওঁ কৈছে। আনকি নিজৰ শূণ্য হৃদয়ৰ প্রতি তেওঁ সজাগ। (There was 


a certain self-deception in my tears, yet I don't Think They 


were just play acting. I was literally conscious of the emptiness 
in my heart.) এই বিদুষীৰ আত্মকথাত (পৃষ্ঠা২১৭) নিজ প্রেমাস্পদৰ 
বিষয়ে আগবঢ়োৱা এক নিৰ্মোহ, অন্তৰ্ভেদী বুদ্ধিদীপ্ত বিশ্লেষণৰ উদ্ধৃতিৰে 
এই লেখা সামৰিম। 

£ ‘Tt is not his easy going attitude, his paradoxial behaviour with 
which I reproached Jaques; I belibed he was more artistic, 
more sensitive more spontoneous and more gifted then myseltf,- 
---I was prepared to set on a pedastal high above my own 
qualities the special grace with which he seemed to be imbued 
certain characteristic of Jaques bodered me, his prediction for 
setting formulas, his enthericism which are ofter too extravagant 


for their objective, his rather affectedly disdainful criticism of 

certain things. He was lacking in depth, preservance and 
Sometimes this seems to me graverflew insincereity. I sometime 
felt exasperated by his elusiveness and on occasion I suspect 
him of simpljy making cynical use of his scepticism in order to 
Spare himself the least effort. He kept complaining - that he 
did not believe in anything. I kept racking my brains to provide 
him objects he could believe in ‘Make yourself indespensable. 
I would urge him to write, I was sure he had some fine books 
in him..... Perhaps wanting to build absolute foundation, he 
Should study kant. I did not approve idleness, thoughtlessness 


2৩০ এক, 


and inconsistency. **** 


আমাৰ অসম, ১২ আগষ্ট, ১৯৯৮ চন 


অত্যাৱশ্যকীয় সামগ্রী আইন আৰু ইয়াৰ 
সংশোধন প্রসংগ 


সাম্প্রতিক ক’ভিড সংক্ৰমণৰ পৰিস্থিতিত যোৱা বছৰৰ ১৪ মাৰ্চত 
ভাৰত চৰকাৰে মাস্ক আৰু হাতধোৱা ছেনিটাইজাৰক অত্যাবশ্যকীয় সামগ্রী 
আইনৰ অধীননৈ আনে। এই কাৰ্যৰ উদ্দেশ্য আছিল ক’ভিড সংক্ৰমণ 
প্রতিৰোধ কৰা আৰু লগতে সামগ্রী দুবিধ সঠিক মূল্যত আৰু সঠিক 
গুণগত মানত জনসাধাৰণক উপলব্ধ কৰোৱা। যথাযথভাবে সামগ্রী দুবিধ 
বজাৰত উপলব্ধ হোৱাত চৰকাৰে যোৱা ১ জুলাইত ইয়াক অত্যাৱশ্যকীয় 
সামগ্ৰীৰ তালিকাৰ পৰা বাদ দিয়ে। অত্যাৱশ্যকীয় সামগ্রী আইন কিমান 
গুৰুত্বপূৰ্ণ তাকে বুজাবলৈ এই ভূমিকা কৰা হ'ল। এইখিনিতে অত্যাৱশ্যকীয় 
সামগ্রী আইনৰ (The 17550100191] 00071709010 Act) বিষয়ে আলোচনা 
কৰা হওক। 

১৯৫৫ চনত অত্যাবশ্যকীয় সামগ্রী আইন প্রণয়ন কৰা হৈছিল। 
ভাৰতবৰ্ষৰ সংসদে কিছুমান বস্তু বা সামগ্ৰীৰ মজুতকৰণ আৰু ক'লা বজাৰ 

ৰোধ কৰি জনসাধাৰণৰ স্বাৰ্থক সুৰক্ষা দিবলৈ আইনখন প্রণয়ন কৰে। 
অত্যাবশ্যকীয় সামগ্ৰীৰ অন্তৰ্ভুক্ত হৈছিল খাদ্যসামগ্ৰী, ওষধ, পেট্ৰ’ল আৰু 
পেট্ৰ’লজাত সামগ্রী ইত্যাদি। সময়ে সময়ে ভাৰত চৰকাৰে অত্যাৱশ্যকীয় 
সামগ্রীবোৰ গ্ৰাহকে সুলভ মূল্যত পোৱাৰ ব্যৱস্থা কৰিবলৈ আইনখন ব্যৱহাৰ 
কৰি আহিছে। আকৌ প্রয়োজন সাপেক্ষে চৰকাৰে অত্যাবশ্যকীয় সামগ্ৰী 
ঘোষিত পেকেট সামগ্ৰীৰ (Packaged product) সৰ্বাধিক খুচুৰা মূল্য 
(MR) নিৰ্ধাৰণ কৰে আইনখনৰ মাধ্যমত। 

কোনো বস্তুৰ যোগান ঘাটিৰ ফলত মূল্যবৃদ্ধি হ’লে চৰকাৰে 
আইনখনৰ মাধ্যমত বস্তুবিধৰ এটা সময়লৈ (Period) মজুতৰ পৰিমাণ 
নিৰ্ধাৰণ কৰি দিব পাৰে। এই ব্যৱস্থা পাইকাৰী ব্যৱসায়, খুচুৰা ব্যৱসায় 
আনকি বৈদেশিক বাণিজ্যৰ বণিকসকলৰ ক্ষেত্ৰতো প্রযোজ্য হ’ব। ইয়াৰ 
দ্বাৰা বণিকৰ সামগ্ৰী মজুতকৰণ সীমাবদ্ধ হ’ব। সাধাৰণতে ৰাষ্ট্ৰই কোনো 
বাধা নিষেধ আৰোপ কৰিব নোখোজে যদিও আইনখন প্রয়োগৰ পাছত 
ব্যৱসায়ীমহলে বান্ধি দিয়া পৰিমাণতকৈ অতিবিক্তকৈ থকা সামগ্ৰী বজাৰত 
বিক্ৰী কৰি দিবলৈ বাধ্য হ'ব। সামগ্রীবিধৰ যোগান ঘাটি কিছু হাস পাব 
আৰু ই মূল্য সুস্থিৰ হোৱাত সহায়ক হ'ব। আইন নমনা বণিক মহলৰ 
ক্ষেত্ৰত প্ৰশাসনিক সংস্থাবোৰে বিহিত ব্যৱস্থা গ্রহণ কৰিব পাৰে। 

অত্যাৱশ্যকীয় সামগ্ৰী আইনৰ সংশোধনে দেশজুৰি বিতৰ্কৰ সূচনা 
কৰে। ২০২১ চনৰ জানুৱাৰী মাহৰ প্রথম সপ্তাহত খোৱা তেলৰ (Edible 
011) মূল্য অস্বাভাবিকভাবে বৃদ্ধি পায়। এই মূল্যবৃদ্ধি খোবাতেল আৰু 
তৈলবীজক অত্যাবশ্যকীয় সামগ্রী তালিকাৰ পৰা বাদ পৰা বাবে হোৱা 
বুলি বহুতেই ক’ব খোজে । আইনখনৰ সংশোধনী প্রক্রিয়া বিষয়ক আলোচনা 
তলত আগবঢ়োৱা হ'লঃ 

পোনতে ২০২০ চনৰ মে’ মাহত বিত্তমন্ত্ৰী নিৰ্মলা সীতাৰমণে পৰামৰ্শ 
আগবঢ়ায় যে দুর্ভিক্ষ বা প্রাকৃতিক দুৰ্যোগৰ নিচিনা ঘটনা-প্রবাহৰ সময়তহে 
অত্যাৱশ্যকীয় সামগ্রী আইন প্রয়োগ কৰিব লাগে। অৱশ্যে এইক্ষেত্রতো 
তেওঁ ৰপ্তানি বাণিজ্য আৰু আন কিছু ব্যৱসায়ৰ ক্ষেত্ৰত শিথিলতা থাকিব 
বুলি উল্লেখ কৰে। আকৌ দোষী ব্যৱসায়ীৰ বাবে আগতে থকা শাস্তিৰ 
বিধান লাঘৱ কৰাৰ সপক্ষে তেওঁ মত পোষণ কৰে। কৃষকে উচিত মূল্য 
লাভ কৰাৰ স্বাৰ্থত কৃষিজাত সামগ্রী যেনে মাহজাতীয় শস্য, পিঁয়াজ, 
আলু, খাদ্য হিচাপে ব্যৱহাৰ কৰা ধান, ঘেঁহু, গোমধান আদি শস্য, 
খোৱতেল আৰু তৈলবীজ আদি আইনখনৰ বাহিৰত ৰাখিবলৈ পৰামৰ্শ 
দিয়ে। ২০২০ চনৰ ৫ জুনত অত্যাৱশ্যকীয় সামগ্ৰী সংশোধনী অধ্যাদেশ 
জাৰি কৰা হয়। এই অধ্যাদেশে কিছুমান সামগ্রী অত্যাৱশ্যকীয় সামগ্রী 
তালিকাৰ বাহিৰত ৰাখিবলৈ চৰকাৰক ক্ষমতা অৰ্পণ কৰে। অকল যুদ্ধ, 
দুর্ভিক্ষ, প্রাকৃতিক দুৰ্যোগ আৰু অস্বাভাৱিক মূল্যবৃদ্ধিৰ সময়তহে সেই সেই 
সামগ্ৰীসমূহৰ যোগান আৰু মূল্যৰ ক্ষেত্ৰত চৰকাৰ নিয়ামক (Regulator) 
হ’ব পাৰিব। অধ্যাদেশৰ (Ordinance) মতে বর্ধিত মূল্যৰ আধাৰত মজুত 
সামগ্ৰীৰ পৰিমাণ চৰকাৰে নিৰূপণ কৰিব। উদ্যান শস্যৰ ক্ষেত্ৰত খুচুৰা 
মূল্যবৃদ্ধি ১০০ শতাংশৰ অধিক হ’লে চৰকাৰ মজুতকৰণৰ নিয়ামক হ’ব। 
তদুপৰি যিবিলাক কৃষিজ খাদ্য দ্রব্য ক্ষয়িঞ্চ বা পচনশীল (Non Perishable 
agricultural food items) নহয় সেইবোৰৰ খুচুৰা মূল্যবৃদ্ধি ৫০ শতাংশৰ 
অধিক হ’লেহে মজুতকৰণৰ নিয়ামক হ'ব চৰকাৰ ৷ ৰাজহুৱা বিতৰণ ব্যৱস্থাত 
(Public Distribution System) কোনো বাধা নিষেধ আৰোপিত নহ’ব। 

উল্লেখ কৰা ভাল হ’ব যে এই অত্যাৱশ্যকীয় সামগ্ৰী সংশোধনী 
আইন, ২০২০ চন বছৰটোৰ ১৫ ছেপ্তেম্বৰত লোকসভাত আৰু ২২ 


৭৩ 


ছেপ্তেম্বৰত ৰাজ্যসভাত গৃহীত হয়। চৰকাৰে বহু সুচিন্তিত পৰিকল্পনাৰে 
আইনখন প্রণয়ন কৰা যেন লাগে। প্রশ্ন হয় কৃষক এই আইনৰ ফলত 
উপকৃত হ’বনে? আইনখনে বণিকসকলক অধিক মুনাফা অৰ্জনৰ বাট 
মুকলি কৰিব বুলি বহুতেই সমালোচনা কৰিছে। 

তালিকাৰ বাহিৰলৈ অহা সামগ্ৰীৰ মূল্যবৃদ্ধিয়ে কৃষকৰ আয় নবঢ়ায় 
বা তেওঁলোক উপকৃত নহয়। পিঁয়াজৰ মূল্য বৃদ্ধিৰ কথাকে ধৰা হওঁক। 
প্ৰচুৰ বৰষুণৰ ফলত পিঁয়াজৰ খেতি ক্ষতিগ্রস্ত হ’লে পিঁয়াজৰ যোগান হাস 
পোৱা বাবে সামগ্ৰীবিধৰ মূল্য বৃদ্ধি হয়। মূল্য বৃদ্ধিৰ সময়ত খেতি নষ্ট 
হোৱা বাবে অধিক মূল্যত বিক্ৰী কৰি লাভৱান হ’বলৈ কৃষকৰ হাতত 
পিঁয়াজ নাথাকে। যিখিনি সামগ্রী থাকে মাত্র বণিকৰ হাতত। গতিকে 
মূল্যবৃদ্ধিৰ ফলত বণিক লাভবান হ'ব। আমদানি বাণিজ্যৰ মাধ্যমত পিঁয়াজৰ 
যোগান বৃদ্ধি কৰি সামগ্রীবিধৰ মূল্য হাস কৰিবলৈ চেষ্টা চলোৱা হয়। 
প্রক্রিয়াটো অলপ দীঘলীয়া হোৱা বাবে ইতিমধ্যে আভ্যন্তৰীণ বজাৰত 
বণিয়ামহলে দাম বঢ়াই বহু মুনাফা আহৰণ কৰে। 

খোৱাতেল আৰু তৈলবীজৰ ক্ষেত্ৰত দেশ স্বাবলম্বী নহয়। বিশাল 
জনসংখ্যাৰ দেশখনে সততে তৈলবীজ আমদানি কৰিব লগীয়া হয়। 
সর্বাসাধাৰণ লোকে আন্তর্জাতিক বাণিজ্যৰ একো ভূ নাপায়। আমদানি 
বাণিজ্যত জড়িত বণিকসকলে তৈলবীজৰ দাম বাঢ়ক বা নাবাঢ়ক 
খোৱাতেলৰ দাম বঢ়াই বিপুল মুনাফা অৰ্জন কৰিব পাৰে। গতিকে আইনৰ 
সংশোধনে কৃষকক লাভৱান কৰিব যেন নালাগে ।% + 


প্রান্তিক’ ১৬ ফেব্রুৱাৰী, ২০২১ চন 


৭৪ 


আইনৰ দিশৰ পৰা মর্ধাদাহীন 
ন্যুনতম সমৰ্থন মূল্য ব্যবস্থা 


আজিৰ দিনত ধানৰ কুইণ্টলেপ্রতি ন্যুনতম সমর্থন মূল্য হ'ল ১৮৬৬ 
টকা। ব্যৱস্থাত থকা কিছুমান আর্সৌবাহৰ বাবে অসমৰ খেতিয়ক বিশেষ 
উপকৃত হ’ব পৰা নাই। সংবাদ মাধ্যমৰ খবৰ মতে আমাৰ খেতিয়কে 
কুইণ্টলেপ্রতি ১১০০ টকামানহে বজাৰ মূল্যত ধান বিক্রী কৰিছে। ধানৰ 
এই মূল্যত উৎপাদন ব্যয়ো ঘূৰাই নাপায় বাবে খেতিয়কৰ ধানখেতিৰ প্রতি 
অনিহা হৈছে। বানপানী, গৰাখহনীয়াৰ দৰে দুৰ্যোগত পীড়িত অসমীয়া 
কৃষকে শস্যৰ নিম্নগামী মূল্যৰ বোজা ল’ব নোৱাৰি বেলেগ ৰাজ্যত কাম 
কৰিবলগীয়া পৰিস্থিতিৰ উদ্ভৱ হৈছে। 

সাম্প্রতিক কৃষক আন্দোলনৰ পৰিপ্ৰেক্ষিতত নূন্যতম সমর্থন মূল্য 
(Minimum Support Price) বিষয়টোৰ আলোচনাই গুৰুত্ব লাভ কৰিছে। 
নূন্যতম সমৰ্থন মূল্য কার্যতঃ নূন্যতম সংগ্ৰহ মূল্যহে, কিয়নো এই মূল্যত 
চৰকাৰে কিছুমান কৃষিজাত সামগ্রী ক্রয় কৰে। 


৭৫ 


কৃষকৰ পৰা প্ৰত্যক্ষভাৱে ক্রয় কৰিবলৈ কেন্দ্ৰীয় চৰকাৰে নিৰূপণ 
কৰা বিশেষ কৃষিজাত সামগ্ৰীৰ মূল্যই হ’ল নূন্যতম সমর্থন মূল্য। এটা 
নিৰ্দিষ্ট প্রক্ৰিয়াৰে এই মূল্য নিৰূপণ কৰা হয়। ক্রয় কাৰ্যত ভাৰতৰ খাদ্য 
নিগমৰ দৰে প্রতিষ্ঠান জড়িত হয়। কোনো কৃষিজাত সামগ্ৰীৰ মূল্য উৎপাদন 
ব্যয়ৰ তুলনাত কম হ’লে কৃষকৰ স্বাৰ্থ সুৰক্ষিত কৰিবলৈ (অৰ্থাৎ কৃষকে 
নূন্যতম লাভ অৰ্জন কৰাটো নিশ্চিত কৰিবলৈ) এই ব্যৱস্থা প্রৱৰ্তন কৰা 
হয়। ভাৰত চৰকাৰে সৰ্বমুঠ ২৩ বিধ সামগ্ৰীৰ মূল্য বছৰত দুবাৰ নিৰূপণ 
কৰিব লাগে। কৃষি বা কৃষক ৰাইজৰ বাবে বা দেশৰ অৰ্থনীতিৰ বাবেই 
গুৰুত্বপূৰ্ণ নূন্যতম সমর্থন মূল্য ব্যৱস্থাটো আইনৰ দ্বাৰা বলবৎ কৰা নাই 
বা ইয়াৰ আইনগত মৰ্যাদা নাই। ভাৰতৰ নিচিনা কৃষিপ্রধান ৰাষ্ট্ৰত কৃষকৰ 
আয় বাঢ়িলেহে কৃষি উৎপাদন বাঢ়িব। কিয়নো বৰ্ধিত আয় তেওঁলোকে 
কৃষকৰ বিকাশত বিনিয়োগ কৰাৰ পথ প্রশস্ত হ'ব। আকৌ বর্ধিত আয়ৰ 
কৃষকে ওঁদ্যোগিক সামগ্ৰী ক্রয় কৰিবলৈ সমৰ্থ হ'ব, উদ্যোগৰ বজাৰ বাঢ়িব, 
ইয়াৰ বিকাশ সাধন হ'ব। তদুপৰি উদ্ধৃত (901])[09) কৃষি সামগ্ৰী হ’ব 
পাৰে উদ্যোগৰ কেঁচামাল। সেয়েহে নূন্যতম সমৰ্থন মূল্য ব্যৱস্থাৰ গুৰুত্ব 
অনুধাৱন কৰিব লাগিব। 

২০০৯ চনৰ পৰা কৃষিজাত দ্ৰব্যৰ ব্যয় আৰু মূল্য আয়োগৰ 
(Commission for Agricultural costs and Prices সংক্ষেপে CACP) 
অনুমোদন সাপেক্ষে নূন্যতম সমৰ্থন মূল্য নির্ণয় কৰা হয়। ৰাষ্ট্ৰীয় কৃষক 
আয়োগৰ (Commission of Farmers) মূল মানুহ যশস্বী কৃষিবিজ্ঞানী 
এম এছ স্বামীনাথৰ অনুমোদন সাপেক্ষে ২০১৮-১৯ চনৰ বাজেটৰ সময়ত 
ভাৰত চৰকাৰে ঘোষণা কৰে যে নূন্যতম সমৰ্থন মূল্য হ'ব বস্তুটোৰ উৎপাদন 
ব্যয়ৰ ১.৫ গুণ। 

০০৮ - এ উৎপাদন ব্যয় নিৰূপণ কৰিবলৈ তিনিটা সূত্ৰ ব্যৱহাৰ 
কৰা দেখা যায়। সেই তিনিটা হ’ল __ A,, AFL আৰু ০১, য’ত A, 
হ’ব সঁচ আৰু ৰাসায়নিক সাৰ শিতানত কৰা ব্যয়, লা, এ সূচায় পৰিয়ালৰ 
শ্রম উপাদান আৰু ০১ ৰ অন্তৰ্ভুক্ত হ’ব A,+ চা, ৰ লগতে স্থিৰ মূলধনী 
সামগ্রী জড়িত ব্যয়। এই নূন্যতম সমর্থন মূল্য যে যথেষ্ট সতর্কতাৰে 
নিৰূপণ কৰা হয় তাকে বুজাবলৈ এই কাৰিকৰী কথাখিনি কিছু বহলভাৱে 
ক'ব লগা হ'ল। 

২০০৯ চনৰ পৰা CACP এ নূন্যতম সমর্থন মূল্য নিৰূপণ কৰিবলৈ 
প্রয়োগ কৰা উপাদানসমূহ হ'ল এনেধৰণৰ - (ক) উৎপাদন ব্যয় খে) 
চাহিদা (গ) যোগান ঘে) মূল্যৰ উঠা নমা (৬) বজাৰ মূল্যৰ প্রবণতা 
(Market Price Trends) চে) বিভিন্ন ব্যয় ছে) আন্তর্জাতিক বজাৰ মূল্য 
আৰু জে) কৃষি ক্ষেত্ৰত মজুৰিৰ হাৰ। 

আকৌ নূন্যতম সমর্থন মূল্য ব্যৱস্থাই সামৰি লোৱা সামগ্ৰীসমূহক 
মূলতঃ চাৰি ভাগত ভগোৱা হয় -_ (১) ধান, ঘেঁহু, গোমধান আদি শস্য 
(২) মাহজাতীয় শস্য (৩) তৈলবীজ আৰু (৪) পণ্য শস্য। কোৱা ভাল 
হ’ব যে যথাযথ অসমীয়া প্রতিশব্দ বিচাৰি নোপোৱাত আমি এতিয়া 
কিছুমান শস্যৰ ইংৰাজী নামটোক ঠাই বিশেষে ব্যৱহাৰ কৰিম। 

প্রথমভাগত অন্তৰ্ভূক্ত শস্যসমূহ হ’ল ধান, ঘেঁহু গোমধান, বাৰ্লি, 
ৰাগী, Shorghum, Pearl Millet আদি | দ্বিতীয় ভাগত অন্তৰ্ভূক্ত হৈছে 
বিশেষ প্রকাৰৰ মটৰমাহ (chickpea), বুট, না, মণ্ড, মচুৰ মাহ আৰু 
উৰত মাহ। তেনেকৈ তৃতীয় ভাগত অন্তৰ্ভুক্ত হ’ল - চীনাবাদাম, ৰেপছিড, 
ছয়াবিন, বিন (Sesame) বেলিফুল, (Sunflower)আৰু Niger Seed | 
চতুৰ্থ ভাগৰ শস্যবোৰ হ’ল - নাৰিকল, শুকুৱা শাহ (0018) কুঁহিয়াৰ 

আৰু কেঁচা মৰাপাট । 

এইখিনিতে কওঁ যে ২৭ জানুৱাৰী ২০২১ তাৰিখে ভাৰত চৰকাৰে 
নাৰিকলৰ শুকান শাহৰ (0018) মূল্য ৩৭৫ টকা বৃদ্ধি কৰাৰ ফলত ইয়াৰ 
নূন্যতম সংগ্ৰহ মূল্য হ’লগৈ ১০,৩৩৫ টকা। এই বৃদ্ধিয়ে উপকূলীয় ভূ- 
ভাগৰ নাৰিকলৰ খেতিয়কক উপকৃত কৰিব বুলি আশা কৰিব পাৰি। এই 
একেটা তাৰিখতে চৰকাৰে প্রকাশ কৰে যে এই শস্য চপোৱা বতৰত 
এতিয়ালৈকে নূন্যতম সংগ্ৰহ মূল্য ব্যৱস্থাৰ মাধ্যমত একলাখ দহ হাজাৰ 
কোটি টকাৰ ধান ক্রয় কৰা হৈছে। চৰকাৰে ৮৪ লাখ কৃষক উপকৃত হৈছে 
বুলি দাবী কৰিছে। আকৌ সংগৃহীত ধান আগৰ বছৰৰ তুলনাত ২০ শতাংশ 
অধিক বুলি কোৱা হৈছে। 

আজিৰ দিনত ধানৰ কুইণ্টলেপ্রতি নূন্যতম সমৰ্থন মূল্য হ'ল ১৮৬৬ 
টকা। ব্যৱস্থাত থকা কিছুমান আসোঁৱাহৰ বাবে অসমৰ খেতিয়ক বিশেষ 
উপকৃত হ’ব পৰা নাই। সংবাদ মাধ্যমৰ খবৰ মতে আমাৰ খেতিয়কে 
কুইণ্টলেপ্রতি ১১০০ টকামানহে বজাৰ মূল্যত ধান বিক্রী কৰিছে। ধানৰ 
এই মূল্যত উৎপাদন ব্যয়ো ঘূৰাই নাপায় বাবে খেতিয়কৰ ধানখেতিৰ প্রতি 
অনীহা হৈছে। বানপানী, গৰাখহনীয়াৰ দৰে দুর্যোগত পীড়িত অসমীয়া 
কৃষকে শস্যৰ নিম্নগামী মূল্যৰ বোজা ল’ব নোৱাৰি বেলেগ ৰাজ্যত বনুৱাৰ 
কাম কৰিবলগীয়া পৰিস্থিতিৰ উদ্ভৱ হৈছে। এয়াই চলি থাকিলে অনাগত 
দিনত চাউলৰ বাবে পঞ্জাৱ, হাৰিয়ানাৰ ওপৰত অসমৰ নিৰ্ভৰশীলতা বৃদ্ধিহে 
হ’ব। দেখা যায় ধান চপোৱা সময়ত ইয়াৰ মূল্য সৰ্বনিন্ন থাকৌতে 
মধ্যভোগীয়ে অসমৰ ধান ক্রয় কৰি লয় আৰু পাছত বজাৰৰ বর্ধিত মূল্যৰ 
সুবিধা গ্রহণ কৰে। অসমত নূন্যতম সমৰ্থন মূল্য ব্যৱস্থাৰ দ্বাৰা মধ্যভোগীয়ে 
লাভৱান হৈছে বুলি অভিযোগ আছে। 

সামৰণিত কওঁ যে শস্যৰ বজাৰ মূল্য নিম্নগামী হ’লে কৃষকে 
আন্দোলন কৰা দেখা যায় আৰু নূন্যতম সমৰ্থন মূল্য বৰ্ধনৰ দাবী তোলে। 
এতিয়া চৰকাৰে ব্যক্তিগত খণ্ডক শস্যৰ ব্যৱসায় বা বেচা-কিনাত জড়িত 
কৰিবলৈ পৰিকল্পনা কৰিছে। আনহাতে আন্দোলনত কৃষকে নূন্যতম সমৰ্থন 
মূল্যক আইনসন্মত কৰাৰ দাবী তুলিছে। তেওঁলোকৰ মতে আইনৰ দিশৰ 
পৰা মৰ্যাদাহীন নূন্যতম সমৰ্থন মূল্যৰ ঘোষণা অর্থহীন, কিয়নো সেই মূল্য 
লাভ কৰাৰ কোনো নিশ্চয়তা নাই। আনকি কোনো চৰকাৰেই নূন্যতম 
সমৰ্থন মূল্য ব্যৱস্থাক আইনগত মর্যাদা দিব খোজা নাই বাবে কৃষি সামগ্রী 
ঘোষিত নূন্যতম সমর্থন মূল্যৰ এক ভগ্নাংশ দৰত বিক্রী হয়। সম্প্ৰতি 
কৃষক আন্দোলনৰ নেতৃবৰ্গ আৰু চৰকাৰৰ মাজত চলি থকা কেইবালানি 
আলোচনাত নতুন কৃষি আইন বাতিলৰ প্রসংগৰ লগতে নূন্যতম সমৰ্থন 
মূল্য ব্যৱস্থাক আইনগত মৰ্যাদা প্ৰদানৰ প্রশ্ন উত্থাপিত হৈছে। ভাৰত চৰকাৰে 
নূন্যতম সমৰ্থন মূল্য ব্যৱস্থা বাহাল থাকিব বুলি নিশ্চয়তা প্রদান কৰে আৰু 
লিখিত প্রতিশ্রুতি দিবলৈও সন্মত হয়। কিন্ত ৰাষ্ট্ৰই ইয়াক আইনসন্মত 
কৰিব নোখোজে। কৃষিমন্ত্রী নৰেন্দ্ৰ সিং টোমৰে "It was a part of the 
law earlier and is not today". বুলি নূন্যতম সমর্থন মূল্য ব্যৱস্থাক 
আইনগত মৰ্যাদা প্রদান বিষয়টো নাকচ কৰে। সি যি নহওক কৃষি বা 
কৃষকৰ উন্নয়ৰ বাবে নূন্যতম সমৰ্থন মূল্য ব্যৱস্থাৰ অপৰিসীম গুৰুত্বক নুই 
কৰা টান। * 


প্রান্তিক’ ১ মে’ ২০২১ চন 

অসমৰ উদ্যোগনীতি আৰু 
মুক্ত অর্থনৈতিক ব্যবস্থা 


মুক্ত অর্থনৈতিক ব্যৱস্থাত ভৌগোলিক বান্ধোনৰ উদ্ধত সমগ্র বিশ্ব 
অপেক্ষাকৃত সংবক্ষণৰহিত এখন বজাৰ। এই ব্যৱস্থাত বৃহৎ ব্যবসায়ী 
প্রতিষ্ঠান আৰু বহুজাতিক কোম্পানীবোৰে পৃথিৱীৰ যিকোনো স্থানত 
উদ্যোগ স্থাপন আৰু সামগ্রী বিপণন বাধাহীনভাবে কৰিব পাৰে। অত্যাধুনিক 
প্রযুক্তি কৌশল আৰু বিপুল মূলধন সমৃদ্ধ এই প্রতিষ্ঠানবোৰ হৈ পৰে 
ভোক্তাৰ ৰুচি-অভিৰুতি আৰু চাহিদা অনুসৰি উৎকৃষ্ট মানৰ ভোগ্যসামগ্রী 
যোগানৰ উৎস। সামগ্রী বিপণনৰ ক্ষেত্ৰত এই প্রতিষ্ঠানবোবে বজাৰ জৰীপ, 
বিজ্ঞাপন, পেকেজিং আদিৰ মাধ্যমত আপেক্ষিকভাবে এক সুবিধাজনক 
অৱস্থান লাভ কৰে আৰু প্ৰচুৰ অর্থ উপার্জন কৰিবলৈ সমর্থ হয়। এই 
প্রতিষ্ঠানবোৰে পেকেজিঙৰ বিশেষত্বৰ বলত সাধাৰণ সামগ্রী এবিধকে 
চকুত লগা কৰি গঢ়ি তুলি বিশ্বৰ চুকে-কোণে উচ্চ দৰত বিক্রী কৰে। 
সাংগঠনিক আৰু পৰিচালনা দক্ষতাত অপ্রত্দ্বন্দী এই প্রতিষ্ঠানবোৰে 

একোবিধ সামগ্ৰী বিশ্বৰ বিভিন্ন স্থানত অথবা য’ত উৎপাদন ব্যয় নিম্ন 
তাতেই উৎপাদন কৰি বিশ্বৰ বজাৰত মেলি দিয়ে। ‘ইউনিয়ন কাৰ্বাইড’ 
নামৰ প্ৰতিষ্ঠানে আমেৰিকা, ভাৰত আদি বিভিন্ন দেশত বেটেৰি উৎপাদন 
কৰে। আনহাতে তেনে এক প্রতিষ্ঠানে মাকৈক মূল উপজীব্য ৰূপে লৈ 
ভাৰতত অতি কম খৰচত কৰ্নফ্লেক্স উৎপাদন কৰি চকুত চাৎমৰা পেকেজিঙৰ 
দ্বাৰা বিশ্বৰ বজাৰত মেলি দিছে। ইয়াৰ ফলত বিহাৰৰ দুখীয়া মানুহখিনিৰ 
এক প্রধান খাদ্য মাকৈৰ দৰ থলুৱা বজাৰত অতি উচ্চ হ'লেও প্ৰতিষ্ঠানটোৱে 
মূৰ ঘমাব লগা নহয়, প্রতিষ্ঠানটোৰ উদ্দেশ্য কেৱল লাভ অর্জন। আকৌ 
মুক্ত ব্যৱস্থাত ভোগ্য সামগ্ৰীত বাহিৰেও মূলধনজাত সামগ্ৰী যেনে যন্ত্রপাতি 
আদি সৰবৰাহত বিশেষ সংৰক্ষণ ব্যৱস্থা নাথাকে। তথাপি বজাৰত আধিপত্য 
বজাই ৰাখিবলৈ ভোগ্যসামগ্ৰী বা মূলধনজাত সামগ্ৰীৰ বিপণনৰ ক্ষেত্ৰত 
উদ্যোগপ্ৰধান দেশে বাধা-নিষেধ আৰোপ কৰিবলৈ পিছ হুঁইকি নাহে। 
ভাৰতত প্রথম অৱস্থাত এটা শ্ৰেণীয়ে গেট চুক্তি বা ডাংকেল প্রস্তাবৰ 
বিৰোধিতা কৰিলেও সময়ৰ লগে লগে তাক এৰাব নোৱাৰা বাস্তৱ বুলি 
গ্রহণ কৰিছে যেন লাগে। 

অসমৰ বাবেও এতিয়া সমগ্র বিশ্ব এখন বজাৰ ; আমিও সামগ্ৰী 
উৎপাদন কৰি বিপণনৰ বাবে দেশে দেশে মেলি দিব পাৰোঁ। পিছে 
বজাৰযোগ্য কৰি তোলাৰ বাবে সামগ্রী উৎপাদন কৰিবলৈ অত্যাধুনিক 
প্রযুক্তি-কৌশল আৰু প্ৰচুৰ মূলধনৰ প্ৰয়োজন৷ উৎপাদনকাৰী প্ৰতিষ্ঠানবোৰৰ 
সাংগঠনিক আৰু পৰিচালনা দক্ষতা প্রতিযোগিতামূলক হ’ব লাগে। অসমৰ 
প্রথম প্ৰজন্মৰ উদ্যোগীৰ বাবে এইবোৰ জানো সম্ভৱ? 

মুক্ত অৰ্থনৈতিক অৱস্থাত চৰকাৰৰ মুখাপেক্ষী হৈ থকা অৱস্থাৰ 
অৱসান হ’ল বুলিব পাৰি। চৰকাৰে ব্যক্তিগত উদ্যোগীক সহায় কৰাৰ 

সম্ভাৱনা এতিয়া আৰু নাথাকিল। আনহাতে অসমত প্রত্যক্ষ বিদেশী 
মূলধনৰ বিনিয়োগ একালৰ কলীয়াপানী আন্দামান-নিকোবৰ 
দ্বীপপুঞ্জতকৈও কম। ১৯৯১ চনৰ পাছত উৰিষ্যাৰ দৰে অনগ্ৰসৰ ৰাজ্যত 
হোৱা বৈদেশিক বিনিয়োগে ৰাজ্যখনৰ অর্থনৈতিক প্রতিচ্ছবি সলনি 
কৰিবলৈ লোৱা পৰিলক্ষিত হৈছে। এই প্ৰেক্ষাপটত অসম চৰকাৰে 
শেহতীয়াভাৱে ১৯৯৭ চনৰ মার্চ মাহত ঘোষণা কৰা ওঁদ্যোগিক নীতিত 
মুক্ত অর্থনৈতিক ব্যৱস্থাৰ সুফল আহৰণ কৰিব পৰা বিধৰ বিধি-ব্যরস্থাৰ 
প্রতিফলন ঘটিব লাগিছিল। 

ৰাজ্যিক পৰ্যায়ত সর্বপ্রথম ১৯৬৯ চনত অসম চৰকাৰে এক 
উদ্যোগনীতি গ্রহণ কৰে। এঘাৰ বছৰ ব্যৱধানত ৰাজ্য চৰকাৰে পুনৰ এক 
ওঁদ্যোগিক নীতি অবলম্বন কৰে ১৯৮২ চনত। এই দুই উদ্যোগনীতিতে 
মূলতঃ আছিল উদ্যোগ প্ৰতিষ্ঠাৰ বাবে উদ্‌গণি আৰু ৰেহাই ব্যৱস্থাৰ আশ্বাস 
আৰু প্রতিশ্রুতি । বাস্তব অৱস্থাৰ অনুধাবনৰ ভিত্তিত উদ্যোগক্ষেত্রৰ 
অনগ্রসৰতা দূৰীকৰণৰ বাবে কোনো ইতিবাচক পদক্ষেপ লোৱা হোৱা 
নাছিল। প্রকৃতার্থত ১৯৮৬ চনত অসমৰ অগপ চৰকাৰে গ্রহণ কৰা 
উদ্যোগনীতিক কিছু বাস্তৱ পদক্ষেপ ৰূপে গণ্য কৰিব পাৰি। এই নীতিয়ে 
এক উদ্যোগ-সংস্কৃতি গঢ়ি তোলাৰ স্বাৰ্থত থলুৱা যুরকসকলৰ বাবে বিভিন্ন 
উদ্‌গনি আৰু ৰেহাই ব্যৱস্থাৰ লগতে প্রশিক্ষণ, থলুৱা লোকৰ নিয়োগ 
নিশ্চিতকৰণ জাতীয় কথাবোৰ সামৰি লৈছিল। জিলা উদ্যোগ কেন্দ্র, 
ওদ্যোগিক পাম আদিৰ জৰিয়তে শিক্ষিত যুরকক থলুৱা সম্পদৰ ভিত্তিত 
ক্ষুদ্ৰ উদ্যোগ প্ৰতিষ্ঠাৰ বাবে লাগতিয়াল বিভিন্ন অৱ্গীথনিৰ যোগান ব্যৱস্থা 
প্রদান কৰা হৈছিল। মূলধনজাত সামগ্রী কেঁচামাল সৰবৰাহকে ধৰি সকলো 
ক্ষেত্ৰত ৰেহাই ব্যৱস্থাৰ মাধ্যমত উৎপাদন ব্যয় হ্রাস কৰি নবীন উদ্যোগীৰ 

প্রচেষ্টা সফলকাম কৰিবলৈ প্রয়াস কৰা হৈছিল। আনহাতে উদ্যোগীয়ে 
সন্মুখীন হোৱা সমস্যাবোৰৰ সমাধান পাবলৈ প্রতি জিলা উদ্যোগ কেন্দ্র 
আৰু অসম ক্ষুদ্ৰ উদ্যোগ বিকাশ নিগমত ‘উদ্যোগ সহায়ক’ নামৰ এক 
পদবীৰ সৃষ্টি কৰি 'One window clearance system' প্ৰৱৰ্তন কৰা 
হৈছিল। অসমৰ ধুলিমুক্ত পৰিৱেশৰ লগত খাপ খোৱা ‘ইলেকট্ৰনিক’ উদ্যোগ 
বিকাশৰ বাবে বিশেষ ৰেহাই ব্যৱস্থা ঘোষিত হৈছিল। এই নীতি কিমান 
সফল হ'ল বা নহ’ল সি এক সুকীয়া অধ্যায়। তথাপি এচাম থলুৱা যুৱকৰ 
মাজত আশাৰ সঞ্চাৰ কৰি অলপ হ'লেও ও দ্যোগীক বাতাবৰণ সৃষ্টি কৰাত 
এই নীতি সহায়ক হৈছিল। অরগীথনিৰ বিকাশ সাধনৰ ওপৰত এই 
উদ্যোগনীতিয়ে বিশেষ গুৰুত্ব প্ৰদান কৰিছিল। 

ভাৰত চৰকাৰৰ দৰে অসম চৰকাৰেও এক নতুন উদ্যোগ নীতি 
১৯৯১ চনত গ্রহণ কৰে। মুক্ত অর্থনৈতিক অৱস্থাৰ পৰিপ্ৰেক্ষিতত ৰাষ্ট্ৰীয় 
উদ্যোগ নীতি গ্রহণ কৰা হৈছিল যদিও অসমৰ নীতিত নতুন অর্থনৈতিক 
অৱস্থাৰ প্রতিফলন নঘটিল। ৰাষ্ট্ৰীয় ওঁ দ্যোগনীতিত উদ্যোগিক অনুজ্ঞাপত্ৰ 
বহিতকৰণ, বৈদেশিক বিনিয়োগ বৃদ্ধি, বৈদেশিক প্রযুক্তি আহৰণ সম্পর্কিত 
চুক্তিৰ অনুমোদন, ৰাজহুৱা খণ্ড সীমিতকবণ, একচেটিয়া উদ্যোগ নিয়ন্ত্রণ 
আইন সম্পৰ্কীয় সংশোধন ব্যবস্থা সন্নিৱিষ্ট হৈছে। ১৯৮৬ চনৰ উদ্যোগনীতি 
সফল নোহোৱাৰ আঁৰত থকা কাৰকবোৰৰ ভিত্তিত কিছুমান তাৎপর্যহীন 
কথাৰ সমাবেশ ঘটিল অসমৰ ১৯৯৭ চনৰ উদ্যোগনীতিত। থোৰতে ক’বলৈ 
গ’লে এই উদ্যোগনীতি নতুন অর্থনৈতিক অৱস্থাৰ পৰিৱৰ্তিত দৃশ্যপটৰ 
লগত সংগতিবিহীন ১৯৮৬ চনৰ উদ্যোগনীতিৰ এক সংশোধনীহে। 

বনুপ্রত্যাশিত ১৯৯৭ চনৰ অসমৰ উদ্যোগনীতিত অর্থনৈতিক 
উদাৰীকৰণ, ব্যক্তিগতকৰণ আৰু বিশ্বব্যাপ্তকৰণৰ লেখীয়া কথাবোৰ শুনিবলৈ 

ভাল লগা হৈছে যদিও অসমৰ ওদ্যোগিক উন্নয়নৰ বাবে বাস্তৱভিত্তিক 
কিবা পন্থা উদ্ভাৱন কৰা হ’ল বুলি ধাৰণা নহয়। এই নীতিত আগৰ 
কথাবোৰৰে বহুলাংশে পুনৰাবৃত্তি ঘটিল। থলুৱা সম্পদ আৰু কৌশলৰ 
ভিত্তিত দৃঢ় খোপনি লৈ নিবনুৱা সমস্যা সমাধানৰ কথা কোৱা হ’ল। আন 
বহুতো কথাৰ লগতে ৰপ্তানিমুখী উদ্যোগৰ ওপৰত গুৰুত্ব আৰোপিত 
হ’ল। ক্ষুদ্ৰ আৰু কুটীৰ উদ্যোগ স্থাপনৰ লগতে ব্যক্তিগত, ৰাজহুৱা আৰু 
যৌথ খণ্ডত মজলীয়া আৰু বৃহৎ উদ্যোগ স্থাপন, বিদ্যুৎ, পৰিবহন আদি 
অৱগাঁথনিৰ উন্নয়ন, থলুৱা উৎপাদন কৌশলৰ উদ্‌গতি সাধন আৰু প্রশিক্ষণ 
ব্যৱস্থাৰ সম্প্ৰসাৰণৰ কথা কোৱা হ'ল। গুৱাহাটী বিমানঘাটিক আন্তৰ্জাতিক 
পৰ্যায়লৈ উন্নীত কৰি বাণিজ্যশুক্ক সম্বন্ধীয় ব্যৱস্থা সংলগ্ন কৰা হ'ব বুলি 
ঘোষিত হ’ল। ফল-মূল, শাক-পাচলি, মছলাৰ প্ৰছেছিং আৰু সংৰক্ষণ 
উদ্যোগ, ইলেকট্ৰনিক উদ্যোগৰ ওপৰত অতিৰিক্ত গুৰুত্ব আৰোপ কৰা 
হ’ল। মহিলা উদ্যোগীৰ বাবে অতিৰিক্ত সা-সুবিধা প্ৰদান, ৰাজ্যিক পৰ্যায়ৰ 
ৰাজহুৱা উদ্যোগৰ ক্ষেত্ৰত কিছু কঢ়া ব্যৱস্থা আৰু লাভ অৰ্জনৰ বাধ্যবাধকতাৰ 
কথা কোৱা হ’ল। জিলা উদ্যোগকেন্দ্ৰৰ কাৰিকৰী আৰু বিত্তীয় সাহায্যত 
হস্ততীত হস্তউদ্যোগ আৰু অন্যান্য নিয়োগমুখী ক্ষুদ্র উদ্যোগৰ উন্নয়নৰ 
মাধ্যমত উদ্যোগখণ্ডৰ উন্নয়ন সম্ভৱ কৰা হ’ব বুলি ঘোষিত হ’ল। 
১৯৮৬ চনৰ পৰা উপৰ্যুপৰি ঘোষণা কৰা উদ্যোগনীতিবোৰত বিভিন্ন 
উদ্গনি আৰু ৰেহাই ব্যৱস্থা প্ৰৱৰ্তন কৰিলেও এই ব্যৱস্থাসমূহে ওদ্যোগিক 
উন্নয়নত ইতিবাচক অৰিহণা যোগাইছে বুলি ক’ব নোৱাৰি। অসমৰ 
আৰ্থসামাজিক অস্থিৰ পৰিস্থিতিত বৈদেশিক বিনিয়োগ আহৰণ কৰিবলৈ 
নতুন নীতিত কোনো পদক্ষেপ গ্রহণ কৰা নহ’ল আনকি এনে পৰিস্থিতিত 
পুঁজিৰ বহির্গমনহে সম্ভৱ। আন্তর্জাতিক বিমানঘাটি স্থাপন, ৰপ্তানিমুখী 

উদ্যোগ স্থাপন, ৰপ্তানি বৃদ্ধি ব্যৱস্থা আদি উপৰুৱা চিন্তাৰ প্ৰতিফলন বুলিব 
পাৰি। আজিৰ ব্যক্তিগত উদ্যোগৰ যুগত ব্যক্তিগত খণ্ডই দেশী-বিদেশী 
পুঁজি বিনিয়োগ নকৰিলে অসমৰ উদ্যোগজাত সামগ্রী আন্তৰ্জাতিক 
মানবিশিষ্ট কৰি বিপণন কৰাটো অসম্ভৱ হ'ব। প্রাথমিক কথাবোৰ উপেক্ষা 
কৰি ওদ্যোগিক উন্নয়নৰ বাবে উচ্চবাচ্য কৰিলেই হ’বনে? এই লেখাৰ 
আৱৰ্তত উদ্যোগ স্থাপনৰ আন্তবায়, যেনে - সম্পদ, জনবল, আর্থ-সামাজিক 
আৰু ৰাজনৈতিক পৰিৱেশ, সামাজিক সম্পর্ক, অরগীথনি আদি কথাবোৰ 
সামৰা হোৱা নাই। তথাপি ক'ব পাৰি যে সমস্যাৰ গভীৰ উপলব্িবিহীন 
কোনো নীতি অসমত ফলপ্ৰসু নহ'ব। স্বৰূপাৰ্থত অসমে নতুন অর্থনৈতিক 
অবস্থাৰ সুবিধা ল'ব নোবাৰে। 

কাৰ্যক্ষেত্ৰত দেখা গৈছে যে ১৯৯১-৯৭ চনৰ ভিতৰত ৰাষ্ট্ৰীয় আৰু 
অসমৰ ৰাজ্যিক উন্নয়নৰ বৈষম্য অধিক বৃদ্ধি পাইছে। ৰাজ্যখন অধিক 
অনপ্রসবতাৰ গৰাহত পৰিছে। নতুন ব্যৱস্থাত চৰকাৰ মুখাপেক্ষী হোৱাৰ 
সুৰুঙাও নোহোৱা হ*ল। পৰিকল্পনাৰ সময়ছোৱাত আমাৰ ৰাজনৈতিক 
নেতাসকলৰ জঠৰতাৰ বাবেই ৰাজ্যখনত কেন্দ্ৰৰ বিনিয়োগ যৎসামান্য হৈছে। 
ড” জয়ন্ত মাধৱে অর্থনৈতিক উন্নয়নৰ বাবে অসমত ৰাজনৈতিক সদিচ্ছাৰ 
অভাৱ বুলি সততে কয়। তেখেতে অসমত মুক্ত ব্যৱস্থাৰ ফল অনুভূত 
নহ’ব বুলি মত পোষণ কৰে। তথাপি ক’ৰবাত কিবা কৰিব পাৰি নেকি তাৰ 
অন্বেষণ চলিবই লাগিব, অন্ততঃ ৰাজ্যৰ অর্থনীতিক গতি প্রদান 
কৰিবলৈ ।** পু 


প্রান্তিক’ ১৬ জানুৱাৰী, ১৯৯৯ চন 

বি.আব.পি এলৰ ব্যক্তিগতকৰণে অসমৰ 
উদ্যোগীকৰণ প্রক্রিয়া ক্ষতিগ্রস্ত কৰিব 


হাতীৰ খোজ অনুসৰণ কৰি ১৯ শতিকাৰ শেষত ডিগবৈ অঞ্চলত 
খনিজ তেলৰ সন্ধান পোৱা গৈছিল। ১৯০১ চনত ডিগবৈত প্ৰথমটো 
তেল শোধনাগাৰ প্ৰতিষ্ঠা কৰা হয়। এনেদৰে অসম জুলীয়া সোণৰ ৰাজ্য 
বুলি খ্যাত হয়। দেশৰ স্বাধীনতাৰ পাছত অধিক তৈলক্ষেত্রৰ আবিষ্কাৰ 
হয়। সেইবিলাকৰ নাম উল্লেখ কৰাৰ পৰা বিৰত থকা হ’ল। অসমৰ ৰাইজে 
আন্দোলন কৰি লাভ কৰিলে আৰু দুটা শোধনাগাৰ, ১৯৬১ চনত নুনমাটি 
আৰু ১৯৭৬ চনত বঙাইগাঁও শোধনাগাৰ প্ৰকৃততে বঙাইগীও শোধনাগাৰৰ 
নাম হ'ল বঙাইগীও শোধনাগাৰ আৰু পেট্ৰ’ৰাসায়নিক লিমিটেড (BRPL)। 
অসম চুক্তি অনুসৰি নুমলীগড়াত চতুৰ্থ শোধনাগাৰৰ নিৰ্মাণকাৰ্য চলি আছে। 
অসমৰ খনিজ তেলৰ পর্যাপ্ততালৈ চাই কেন্দ্ৰই বিহাৰৰ বাৰাউনিত এটা 
শোধনাগাৰ প্ৰতিষ্ঠা কৰে আৰু তাৰ বাবে খাৰুৱা তেল সৰবৰাহ কৰিবলৈ 
চৈধ্যশ কিল’মিটাৰ দীঘল পাইপ লাইনৰ প্রয়োজন হয়; ই দক্ষিণ পূব 

এছিয়াতে সকলোতকৈ দীঘল পাইপ লাইন। অসমৰ খাৰুৱা তেলেৰে 
চলা শোধনাগাৰ চাৰিটাৰ শোধন ক্ষমতাৰ এখন তালিকা তলত দাঙি ধৰা 
হলঃ 

তেল শোধনাগাৰসমূহৰ শোধন ক্ষমতা শোধনাগাৰৰ নাম প্রতিষ্ঠিত 


শোধন ক্ষমতা (নিযুত টন হিচাপত) 
ডিগবৈ ০.৫০ 
নূনমাটি ০.৭৫ 
বি.আৰ.পি.এল ১.০০ 
বাৰাউনী ৩.৩০ 


তালিকাত এইটো স্পষ্ট হৈছে যে অসমত থকা তিনিওটা শোধনাগাৰ 
সৰ্বমুঠ শোধন ক্ষমতা ২.২৫ নিযুত টন আৰু ই বাৰাউনীৰ শোধনাগাৰৰ 
শোধন ক্ষমতা ৩.৩০ নিযুত টনতকৈ বহুত কম। সংক্ষেপতে তেল উদ্যোগৰ 
ইতিহাস দাঙি ধৰাৰ পাছত বি.আৰ.পি.এলৰ ব্যক্তিগতকৰণৰ পৰা উদ্ভৱ 
হ’ব পৰা সমস্যাৰ ওপৰত আলোকপাত কৰা হ’ব। 

ভাৰতবৰ্ষৰ তেৰটা তেল শোধনাগাৰৰ আটাইবোৰ ৰাজহুৱা খণ্ডৰ 
অন্তৰ্গত (PSU) বি.আৰ.পি.এল লাভজনক উদ্যোগ হোৱা সত্বেও ভাৰত 
চৰকাৰে তাক ব্যক্তিগতকৰণৰ সিদ্ধান্ত ল’লে। সম্ভৱতঃ উদাৰীকৰণৰ নামতে 
এনে প্রবৃত্তিয়ে গা কৰি উঠিছে। 

বি.আৰ.পি.এলৰ ব্যক্তিগতকৰণৰ ফলত প্রথম কুফল হ'ব ৰাজ্য 
চৰকাৰে এক বুজন পৰিমাণৰ ৰাজহ হেৰুৱাব। উদ্যোগপতিৰ মালিকানাত 
খুব সম্ভৱ উদ্যোগৰ প্রধান কাৰ্যালয় থাকিব অসমৰ বাহিৰৰ কোনোবা 
মহানগৰত । বিষয়া কৰ্মচাৰীৰ সংখ্যা স্বাভাৱিকতে হাস কৰিবলৈ প্রচেষ্টা 
চলোৱা হ’ব ব্যয়ৰ হাসৰ নামত। 


৮৭ 


দ্বিতীয় কুফল হ’ব অসমৰ উদ্যোগীকৰণ প্রক্রিয়া বাধাগ্রস্ত হ'ব। 
বি.আব.পি. এলে বছৰি ত্ৰিছ হাজাৰ মেট্ৰিক টন পলিয়েষ্টাৰ ষ্টেপ’ল ফাইবাৰ 
(PSF) উৎপাদন কৰিব পাৰে। সপ্তম পঞ্চবার্ষিক পৰিকল্পনা কালৰে পৰা 
অসম চৰকাৰে পলিয়েষ্টাৰ বস্ত্ৰ উদ্যোগৰ উন্নয়নত গুৰুত্ব আৰোপ কৰিছে। 
আনকি কেন্দ্ৰৰ ওদ্যোগিক টাস্ক, ফৰ্ছেও অসমত পলিয়েষ্টাৰ বস্ত্ৰ উদ্যোগৰ 
উন্নয়নৰ প্ৰচুৰ সম্ভাৱনাৰ কথা উল্লেখ কৰিছে। ইতিমধ্যে অসমত অসম 
পলিটেক্স লিমিটেড (APL), অসম চিনটেক্স লিমিটেড (ASL), অসম 
সমবায় স্পিনিং মিল লিমিটেড (ACS), শ্বহীদ কুশল কৌৱৰ সমবায় 
সৃতাকল লিমিটেড (9755), অসম পলিষ্টাৰ সমবায় সমিতি লিমিটেড 
(APOL) আদিকে ধৰি ভালেমান পলিয়েষ্টাৰ সূতা উৎপাদন কৰা উদ্যোগ 
গঢ়ি উঠিছে। ইয়াৰ ভিতৰত কৰ্নেল উমা নাথ শৰ্মাৰ বলিষ্ঠ পলিচালনাত 
এপল (APOL) অগ্রণী ৰূপে পৰিগণিত হৈছে। এপল উদ্যোগে আনকি 
বিদ্যুৎ চালিত তীতত কাপোৰ বোৱা আৰু ৰেডিমেড কাপোৰ উৎপাদন 
গোট প্ৰতিষ্ঠা কৰিছে। অসম চৰকাৰৰ ৰাজহুৱা উদ্যোগ বিভাগৰ প্রতিবেদন 
'A Review of State Level Public Enterprises in Assam (1994- 
96) ত এপল সম্পৰ্কত সন্নিবিষ্ট তথ্যই প্রমাণ কৰে যে বিদ্যুতৰ দৰে 
অরগীথনিৰ পৰ্যাপ্ততাই এই উদ্যোগক অতি লাভজনক প্ৰতিষ্ঠানত পৰিণত 
কৰিব পাৰে। অকল বিদ্যুৎ যোগানৰ ঘাটিৰ বাবেই এপলে নিতৌ গড়ে 
চৌবিছ শতাংশ উৎপাদন হেৰুৱাইছে বুলি এই প্রতিবেদনত প্রকাশ। 
প্ৰতিবেদনখনৰ পৰা উদ্ধৃত কৰা হ’ল 'Govt. should ensure adequate 
power supply to APOL by ASEB. Apparently all other textile 


mills in the state are virtually closed. If APOL is ruined by 

ASEB, it will be another addition to the state's dismal industrial 
5০61০. এপল সন্দৰ্ভত সন্নিৱিষ্ট আন কেইটামান তথ্য পৰিৱেশন কৰাৰ 
লোভ সামৰিব নোৱাৰিলোঁ। মানৱ সম্পদ বিকাশত এপলৰ দৰে চালুকীয়া 
উদ্যোগে ১৯৯২-৯৩ বিত্তীয় বৰ্ষত সত্তৰ হাজাৰ আৰু ১৯৯৩-৯৪ চনত 
যাঠি হাজাৰ টকা ব্যয় কৰিছে যিটো অসমৰ ওঁদ্যোগিক ক্ষেত্ৰত দেখা 
নাযায়। ৰাজহৰ ঘৰলৈ উদ্যোগটোৱে ৩৭৯.০৭, ৪৫৪.৭৭ আৰু ৪১৯.৭৭ 
লাখ টকা যথাক্ৰমে ১৯৯২-৯৩, ১৯৯৩-৯৪ আৰু ১৯৯৪-৯৫ চনত 
অৰিহণা যোগাইছে। আকৌ ১৯৯৪-৯৫ চনত এপলত নিযুক্ত বিষয়া- 
কৰ্মচাৰীৰ সংখ্যা সৰ্বমুঠ ১১৭৭ জন। 

এপলৰ অভিজ্ঞতাৰ পৰা এইটোৱেই শিক্ষা গ্ৰহণ কৰিব পাৰি যে 
বলিষ্ঠ পৰিচালনা, বিদ্যুতৰ দৰে আন সকলো অবর্গাথনিৰ পৰ্যাপ্ততা আৰু 
আনুসংগিক ডিচক’জৰ লেখীয়া কেঁচামালৰ যোগান নিয়মীয়া হ'লে অসমত 
বস্ত্ৰ উদ্যোগ বিকাশ নিগমে (AIDC) বিদ্যুৎ চালিত তাত উদ্যোগ প্ৰতিষ্ঠাৰ 
জৰিয়তে পলিয়েষ্টাৰ সূতা ব্যৱহাৰ কৰিবলৈ যত্নপৰ হৈছে। সামগ্রিকভাবে 
অসমত বস্তু শিল্প বিকাশৰ প্ৰচুৰ সম্ভাৱনা মুকলি হৈছে। শিক্ষিত যুৱক 
আত্মসংস্থাপনৰ স্বাৰ্থত বিদ্যুৎচালিত তাত উদ্যোগৰ প্রতি আকৰ্ষিত হৈছে। 

বি.আৰ.পি.এলৰ ব্যক্তিগতকৰণে এই সমস্ত সম্ভাৱনাক ধূলিসাৎ 
কৰাৰ পূর্ণ সম্ভাৱনা আছে। ব্যক্তিগত - উদ্যোগ প্রতিষ্ঠানে উৎপাদন ব্যয় 
(09950700016) অত্যধিক হোৱা অসমৰ নিচিনা অনগ্ৰসৰ ঠাইত উদ্যোগ 
গঢ়ি তোলাৰ পৰিৱৰ্তে সমস্ত পলিয়েষ্টাৰ ষ্টেপ’ল ফাইবাৰ মুম্বাই বা 
আহমেদাবাদলৈ পঠোৱাৰ সম্ভাৱনাই অধিক। অসমৰ প্রথম প্রজন্মৰ 

উদ্যোগীয়ে সংগঠিত বৃহৎ ওঁদ্যোগপতিৰ লগত ফেৰ মাৰিব নোরাবাটো 
খাটাং। গতিকে বস্ত্র উদ্যোগৰ যোগেদি অসমৰ উদ্যোগৰ উত্তৰণৰ সম্ভাৱনা 
বি.আৰ.পি.এলৰ ব্যক্তিগতকৰণৰ লগতে বিলুপ্ত হ'ব পাৰে। সেয়ে যদি হয় 
অসমৰ ওদ্যোগীকৰণ প্রক্রিয়া পুনৰজীরিত কৰাটো সহজ কাম হৈ নাথাকিব। 
শোধনাগাৰ আন্দোলন বা অসম আন্দোলনৰ ফলস্বৰূপে নুমলীগড় 
শোধনাগাৰ প্রতিষ্ঠা আদি সকলো অর্থহীন হ’ব যেন লাগিছে। অন্ততঃ 
অসমৰ সজাগ জনসাধাৰণে আৰু আঞ্চলিক দলসমূহে অসমৰ 
উদ্যোগীকৰণব স্বাৰ্থত বি.আব.পি.এলবৰ ব্যক্তিগতকৰণৰ বিৰুদ্ধে ইতিমধ্যেই 
প্রতিৰোধ আন্দোলন গঢ়ি তুলিব লাগিছিল।* % 


প্ৰান্তিক’ ১ ডিচেম্বৰ, ১৯৯৭ চন 


কিতাপৰ স’তে মানুহৰ স’তে 


(ক) 


আমাৰ মনলৈ অহা অসমীয়াত লিখা অবিভক্ত ৰুছদেশৰ ভ্ৰমণ 
কাহিনী বিষয়ক কিতাপ কেইখন হ’ল ছৈয়দ আব্দুল মালিকৰ ‘মাজত 
মাথোন হিমালয়’, অমলেন্দু গুহৰ ‘ছোভিয়েট দেশত এভুমুকি’, সুৰেন্দ্ৰ 
মোহন দাসৰ ‘টলষ্টয়ৰ দেশত’ আৰু হেম বৰুৱাৰ ‘ৰঙা কৰবীৰ ফুল’। 
সমাজবিজ্ঞানী গুহৰ ভ্ৰমণ কাহিনী তথ্য সমৃদ্ধ, বস্তুনিষ্ঠ অধ্যয়ন আৰু 
পৰ্যবেক্ষণৰ এক দলিল পৰ্যায়ৰ, আনহাতে দাসৰ কিতাপখনত তেওঁৰ 
টলষ্টয়-প্ৰীতি আৰু মানৱ প্রেম প্রতিফলিত হৈছে। হেম বৰুৱাই সমাজবাদী 
দেশখনৰ গুণ-গান কৰাৰ লগতে তাতো যে মানুহৰ সত্বাৰ বিকাশ অসম্পূৰ্ণ 
আদি কথা লিখি বিতৰ্কৰ সূচনা কৰিছিল। পাছে সদ্যপ্ৰয়াত মালিকৰ ভ্ৰমণ 
কাহিনী এক সৰস, সৰল অনুভৱ আৰু উপলব্ধিৰ স্বতঃস্ফূর্ত কাব্যোপম 
সুখপাঠ্য। 

কৈশোৰত ‘মাজত মাথোন হিমালয়’ পঢ়ি আমি অনাবিল আনন্দত 
অধীৰ হোৱাৰ লগতে সমাজবাদী দেশখনৰ প্রতি এক বিশেষ আকর্ষণ 
অনুভৱ কৰিবলৈ লৈছিলৌ। কিতাপখনত মালিকৰ ভাষাই এনে এক পর্যায় 
লাভ কৰিছিল যে আমি এক সপোনপুৰীৰ ৰহস্য উদ্‌ঘাটন কৰাৰ আস্বাদ 
লভিছিলোঁ ৷ যাত্ৰীপথত আকাশীযানৰ পৰা পাহাৰ শৃঙ্খলত এক গিৰিখাট 
দেখি তেওঁ অনুভৱ কৰিছিল হয়তো টাইমূৰ লেংগ, আলেকজেণ্ডাৰে এই 
গিৰিপথেৰেই অদম্য অভিযান লিগ্সা লৈ ভাৰতত প্রৱেশ কৰিছিল। 
দৃষ্টিগোচৰ হোৱা গিৰিপথটোৱেই হয়তো খাইবাৰ গিৰিখাট। মালিকে 
লেনিনপ্রাদৰ সমূহীয়া কবৰস্থান পৰিদৰ্শন কৰিছিল। তাতেই শুই আছিল 
লাখ লাখ যুৱক-যুৱতী, হিটলাৰৰ আগ্রাসন ৰোধিবলৈ গৈ স্বদেশৰ বাবে 
স্ব-জাতিৰ বাবে প্রাণাহুতি দিয়া সকলৰ আশা-আকাঙ্মা, হা-হুমুনিয়াহে গধুৰ 
কৰি ৰাখিছে যি স্থান। দেশখনত নাৰীয়ে বহু কামতে আগভাগ লয় বাবে 
অৱধাৰিতভাৱে নাৰীৰ কথা আহি পৰে। মালিকে সততে নাৰীৰ কথা 
উল্লেখ কৰি তেওঁৰ স্বভাৱসুলভ ৰসিকতাৰে উল্লেখ কৰিব পাহৰা নাছিল 
তেওঁক যেন চৰিত্ৰহীন বুলি ভবা নহয়। ঘৰত এইবিলাক কথা জনা-শুনা 
হ'লে গৃহিণীৰ পৰা হ’ব পৰা প্রতিক্রিয়ালৈ যেন তেওঁ শংকিত। 


তেওঁ ভ্রমণ কাহিনীৰ শেষছোরাত ৰবীন্দ্ৰ নাথ ঠাকুৰৰ কথা এষাৰৰ 
অৱতাৰণা কৰিছে; কবি গুৰুৱে কৈছিল ৰুছ দেশ ভ্ৰমণ নকৰিলে তেওঁৰ 
তীৰ্থভ্ৰমণ অসম্পূৰ্ণ হে থাকিলহেঁতেন। মালিকে নিজৰ অনুভৱ অকপটে 
লিখিছে --- মানুহ কিমান মৰমিয়াল আৰু হাহিমুখীয়া হ'ব পাৰে ৰুছ দেশ 
ভ্ৰমণ কৰিহে তেওঁৰ উপলব্ধি হ’ল। 


গৰ্বাশ্বেভৰ দিনত ৰাজনৈতিক উদাৰীকৰণ আৰু অর্থনৈতিক 

উদাৰীকৰণ সূচনা কৰাত সময়ত বিশাল ৰুছদেশ খণ্ড-বিখণ্ড হ’ল। বজাৰ 
অর্থনীতিৰ গ্ৰাসত সাধাৰণ মানুহে ত্রাহি মধুসূদন সুঁৱৰিছে। কালৰ কুটিল 
গতিত মানৱীয় সত্বাৰ বিকাশ ব্যাধিগ্রস্ত হ’ল, মানুহে হাঁহিবলৈ পাহৰিলে। 
আজিৰ বাতৰি কাকতত প্ৰায়েই দেশখনত গঢ়ি উঠা অসামাজিক কামৰ 
সংবাদ পৰিৱেশন কৰা হয়। ‘মাজত মাথোন হিমালয়’ৰ সেই সপোনপুৰীৰ 
আস্বাদ স্মৃতিপটত অঁকা থাকিল যদিও মালিককো কালে হৰি নিলে। সময় 


বৰ নিষ্টুৰ। 


খে) 


আমাৰ জাতীয় জীৱনত কেইখনমান আলোচনী একো একোটা 
যুগৰ প্ৰস্তাৱনা -- জোনাকী যুগ,আৱাহন যুগ, ৰামধেনু যুগ আদি। অতি 
সম্প্ৰতি ‘জোনাকী’ আৰু ‘বাঁহী’ৰ সংকলনৰ প্ৰকাশ গুৰুত্বপূৰ্ণ বুলি বিবেচিত 
হৈছে। সংকলিত প্রকাশ এক সুকীয়া কথা, আনহাতে সেইবোৰ আলোচনী 
(মূল) নিজৰ অধিকাৰত থকা এক গৌৰৱৰ কথা । আমাৰ সৌভাগ্য ঘটিছিল 
‘সাদিনীয়া নৱযুগ’ৰ বহু সংখ্যা একত্রিত কৰি বন্ধোৱা ঘৰুৱা সংৰক্ষণ চুই 
চোৱাৰ। অনুভৱ হয় ষাঠিৰ দশকত মৃত্যুঞ্জয় বীৰেন্দ্ৰ কুমাৰ ভট্টাচাৰ্যই কি 
দুঃসাহসেৰে মান বিশিষ্ট সাপ্তাহিক আলোচনী এখন উলিয়াবলৈ কিমান 
কঠোৰ শ্রম কৰিবলগা হৈছিল। ‘আৱাহন’ৰ একত্ৰিত সংখ্যাবোৰ আৰু 
অধিক গৌৰৱৰ সংৰক্ষণ হ'ব পাৰে, তাৰ প্ৰতি পৃষ্ঠাৰ পৰশে ডাঃ দীননাথ 
শৰ্মাৰ সাধনা, সেই সময়ৰ ছপোৱা কৌশলৰ চানেকি দাঙি ধৰিব পাৰে। 
সময়ত আলোচনীৰ পাতবোৰে কাগজৰ স্বাভাৱিক বগা ৰং হেৰুৱাই হালধীয়া 
হৈ পৰিছে, অন্তৰ্নিহিত হৈছে নতুন কাগজৰ ফুৰ-ফুৰীয়া গোন্ধ। 
আলোচনীখনৰ কোনো সংখ্যাৰ কোনোবা পৃষ্ঠাত ছপোৱা আছে তৰুণৰাম 


৯৩ 


ফুকৰনৰ এনে এখন ছবি য’ত তেওঁতকৈ ওখ দুটি হাতী দাত দুহাতেৰে 
সাৱটি ধৰি আছে। নক’লেও হ’ব তেওঁ চিকাৰ কৰা হাতীবেই দীত। 
মুছোলিনি আৰু হিটলাৰৰ ফটো ছপোৱা হৈছে কোনো সংখ্যাত, সন্নিৱিষ্ট 
হৈছে দ্বিতীয় মহাসমৰৰ ধাৰাভাষ্য। কোনো সংখ্যাত প্রতিভাত হৈছে 
অসম কেশৰী অম্বিকাগিৰি ৰায়চৌধুৰীয়ে নিজ ঘৰৰ চালৰ বাবে আনৰ 
ঘৰৰ পেলনীয়া খেৰ সংগ্রহ কৰা দৃশ্য। ৰমা দাস, লক্ষ্মীনাথ ফুকনৰ গল্প, 
যতীন্দ্ৰ নাথ দুৱৰাৰ ‘নাৱৰীয়া’ কবিতাৰ প্রকাশিত ৰূপ প্রত্যক্ষ হয় ‘আৱাহন’ৰ 
পাতত। সমাজবাদ বিষয়ক প্ররন্ধও ছপোৱা হৈছিল আলোচনীখনত। 
যিকোনো অসমীয়াই এনে এখন আলোচনী একত্ৰিত ৰূপত লাভ কৰিলে 
বোধহয় আত্মগৌৰৱ আৰু অলপ অহমিকাত ভূগিব। 


১৯৮৯ চনৰ কোনোবা এটা দিনত বিশ্ববিদ্যালয়ৰ এজন অধ্যাপকে 
বৰ আক্ষেপেৰে কৈছিল যে, আৱাহন’ৰ পুৰণি সংখ্যাবোৰ বিচাৰি গে 
এঠাইত তেওঁ ব্যৰ্থ হ’ল বা লাঞ্চিত হ’ল। বেণুধৰ শর্মাৰ পুত্র অজিত 
কুমাৰ শৰ্মাৰ সংগ্ৰহত ‘আৱাহন’ৰ পুৰণি সংখ্যাবোৰ আছে। অধ্যাপক 
জনাই সংগ্ৰহখিনি বিচৰাত অজিত কুমাৰ শৰ্মাই তেওঁক কি বন্ধক থৈ 
‘আৱাহন’ নিব বুলি প্রশ্ন কৰিলে। অভিমানত, অধ্যাপকে আৰু কথা 
নবঢ়ালে। কাহিনী শুনি আমি বিচলিত হ’লোঁ আৰু অধ্যাপক জনাক 
আমাৰ উত্তৰাধিকাৰ সূত্ৰে লাভ কৰা ‘আৱাহন’ৰ একত্ৰিত কিছু সংখ্যা 
এদিনাখন দিলোঁ। আজি একবিংশ শতিকাতো ‘আৱাহন’ আৰু আমাৰ 
হাতত নপৰিল। হায় ! আমি কি ভুলেই নকৰিলোঁ। আনহাতে আপাত 
দৃষ্টিত ৰূঢ় হ’লৈও অজিত কুমাৰ শৰ্মাই সঠিক কথাই কৈছিল। 


কিতাপ সংৰক্ষণ বিষয়টো বিতৰ্কৰ উৰ্ধত নহয়। ভাল আলমাৰিত 


৯৪ 


ৰাসায়নিক দ্ৰব্য প্ৰয়োগ কৰি কীট-পৰুৱাৰ পৰা কিতাপ সংৰক্ষণ কৰিব 
পৰা যায়। কিন্তু এনেদৰে সংৰক্ষিত কিতাপৰ সুৰক্ষাৰ প্রশ্নটোও আহিব 
পাৰে। কিতাপক সাধাৰণ পাঠক, পণ্ডিত অথবা চোৰৰ আগ্ৰাসনৰ পৰা 
কেনেকৈ নিজৰ অধিকাৰত ৰাখিব পাৰি তাৰ নিৰ্দিষ্ট সূত্ৰ নাই। কোনোবা 
বিজ্ঞলোকে কৈছে কিতাপ নি ওভোতাই দিয়াতো ডাঙৰ মূৰ্খামি। কোনোবাই 
কয় কিতাপৰ সন্ধানত অহাজন ব্যতিৰেক দেখিলেই কিতাপ বিচৰাজনক 
কিতাপ দিবলৈ নাপায়। আকৌ এজন বন্ধুৱে কিতাপৰ আলমাৰীত তলা 
লগাই থয় আৰু কিতাপ বিচৰা সকলোকে তলাৰ চাবি হেৰাল বুলি কৈ 
থয়। আন এজনে কয় কিতাপ পাকঘৰত সংৰক্ষণ কৰিব লাগে। পাছে 
পাকঘৰলৈকো আপোন মানুহ যাবই, তাতো কিতাপ সুৰক্ষিত বুলি মনে 
নধৰে। বিচিত্র মানুহ, বিচিত্ৰ কিতাপৰ আবেদন । 


গে) 


কিতাপ নপঢ়িলেও কিতাপ সংগ্রহ কৰা কাৰ্য ভাল কাম বুলিয়ে 
আমি অনুভৱ কৰোঁ। আমাৰ অধিকাৰত থকা টলষ্টয়ৰ All My Love 
Declared আৰু খলিল জিব্ৰানৰ এখন কিতাপ, হেমন্ত মূখাজীৰ এখন 
অনবদ্য ৰোমাণ্টিক গানৰ কেছেট ‘আৰো ভালো হতো” এজন অধ্যাপক 
বন্ধুৱে কিছুদিনৰ বাবে নিলে। তিনিবছৰৰ পাছতো বন্ধুৱে এইখিনি ওভোতাই 
নিদিয়াত আমি তাগিদা দিবলৈ ধৰিলোঁ। পৰিস্থিতি এনেহে হ’ল যে ছাত্রবন্ধু 
আৰু এজন অধ্যাপককো উদ্ধাৰ কাৰ্যত নিয়োজিত কৰিলোঁ। এদিনাখন 
এই দ্বিতীয় অধ্যাপক বন্ধুৱে জনালে যে বস্তুখিনি তেওঁ উদ্ধাৰ কৰিছে 
যদিও সেইদিনাখন লগত অনা নহ’ল। প্রাপ্তিৰ আনন্দত মনটো ভৰি পৰিল। 
কেইমাহমান বাগৰিল, ত্ৰাণকৰ্তা অধ্যাপক বন্ধুক কিতাপ আৰু কেছেটৰ 


৯৫ 


কথা ক’বলৈ ধৰিলোঁ। এদিন তেও কেছেটখন দি গ'ল আৰু কিতাপ দুই 
এদিনতে পাম বুলি জনালে। বিলম্বৰ হেতু এদিন নিজে বন্ধুৰ ঘৰত উপস্থিত 
হৈ কিতাপ বিচাৰিলৌ। তেওঁ কিতাপ দুখন বহু কিতাপৰ মাজত সোমাই 
থকাৰ অজুহাত দেখুৱাই সেইদিনা বিচাৰি দিবলৈ অপাৰগতা প্রকাশ কৰিলে। 
তথাপি লগ পালেই বন্ধুক কিতাপৰ তাগিদা দিয়েই থাকিলোঁ। সময়ত বন্ধু 
বহু দূৰৈৰ এখন চহৰৰ কলেজলৈ গুচি গ'ল। আজি এবছৰে বন্ধুৰ লগত 
কোনো ধৰণৰ যোগাযোগ নাই। তথাপি এই দ্বিতীয় অধ্যাপক বন্ধুৰ প্রতি 
কৃতঘ্ন হ’ব নোৱাৰি কিয়নো তেওঁ অন্ততঃ কেছেটখন উদ্ধাৰ কৰি দিলে। 
আকৌ দুয়োজন বন্ধুৰ এক সাধাৰণ বৈশিষ্ট্য এই ঃ দুয়োজনে ভালদৰে 
জানে কিতাপ ওভোতাই দিয়া কাৰ্য মূর্খামীৰ নামান্তৰ। মন কৰক অলক্ষিতে 
চোৰক মোৰে পালেৰ নিচিনা ঘটনা এটিও ঘটিল নেকি! 


শেষত নিৰ্বাচিত বিষয়বস্তুৱে অৱধাৰিত ভাৱে ব্যক্তিগত কথাৰ 
উত্থাপন অনিবাৰ্য কৰি তোলা বাবে পাঠকৰ ওচৰত মার্জনা বিচাৰিলোঁ। 
লগতে কওঁ যে কাৰো ব্যক্তিগত অনুভূতিক আঘাত দিয়াৰ মানসিকতা 
আমাৰ এধানমানিও নাই।4* ধ* 


“দৈনিক জনসাধাৰণ’ 


৯৬ 


চন্দ্ৰপ্ৰসাদ শইকীয়া ঃ একীজলি শ্রদ্ধাঞ্জলি 


আমগুৰিৰ সন্ত্রস্ত মৌজাদাৰ পৰিয়ালত ১৯২৭ চনৰ ৮ জুলাইত 
জন্মগ্রহণ কৰা চন্দ্ৰপ্ৰসাদ শইকীয়াৰ সৃষ্টি আৰু কৰ্মত প্রতিভাত হৈছিল এক 
সন্ত্রান্ত ৰূপ। তেখেত আছিল মানৱতাৰ জয়গান গোরা অভিযাত্রী । সুন্দৰৰ 
আৰাধনা মানুহৰ মহত্বম প্রবৃত্তি বুলি কোৱা হয়। কুৰি শতিকাৰ প্ৰথমাৰ্ধত 
কলকাতাই আছিল বিদ্যায়তনিক প্রাণকেন্দ্র। ইংৰাজী সাহিত্যৰ ছাত্র চন্দ্ৰপ্ৰসাদ 
সমকালীন আন বহুতৰ দৰে ৰবীন্দ্ৰ নাথৰ সৃষ্টিৰ দ্বাৰা প্ৰভাৱান্বিত 
হোৱাটোৱেই স্বাভাৱিক আছিল। সেয়েহে তেখেতৰ সৃষ্টি আৰু সাধনাত 
মানবতাই এক গুৰুত্বপূৰ্ণ স্থান দখল কৰিছে বুলি ভবাৰ থল আছে। 

যাঠিৰ দশকত বীৰেন্দ্ৰ কুমাৰ ভট্টাচাৰ্যই “সাপ্তাহিক ৰামধেনু’ উলিয়াই 
ক’বলৈ গ’লে এক অসাধ্য সাধন কৰিছিল। ৰামধেনু যুগতে কথা সাহিত্যিক 
ৰূপত চন্দ্ৰপ্ৰসাদ শইকীয়াই প্রতিষ্ঠা লাভ কৰিছিল। তেখেতৰ উপন্যাস 
‘এদিন’ আৰু গল্পসংকলন আদিও ওলাইছিল। কিন্তু অসমীয়া ভাষা সাহিত্য- 


৯৭ 


সংস্কৃতিৰ মহানায়কজনৰ শ্ৰেষ্ঠ অৱদান হ'ল ‘মহাৰথী’ সাহিত্য অঁকাডেমী 
বঁটা পোৱা ‘মহাৰথী’ত স্ৰষ্টা মহাৰথী জনাই কল্পনাক একক বিশেষ মাত্রা 
প্রদান কৰি মননেৰে কৰ্ণৰ কাহিনীক দিলে অনবদ্য নিটোল ৰূপ৷ মহাৰথী 
কৰ্ণ মানৱীয় গুণ গৰিমাৰে সমুজ্জ্বল ; মানসিক দ্বন্দ-সংঘাতে মহাবীৰ 
জনাকো সততে বিহুল কৰি তোলে। মিত্র দুৰ্যোধনৰ প্রতি লোণ খাই 
গুণগোৱা জাতীয় আনুগত্য আৰু ধৰ্ম সংকটৰ কড়াল ছায়াই পীড়া দিয়ে 
কৰ্ণক। আনহাতে মাতৃ কুম্ভীৰ আছে মাতৃত্বৰ গৌৰৱ আৰু কাৰুণ্য। মহিমা 
আৰু বিষাদেৰে বিটোৌত কুন্তীৰ চৰিত্ৰ ৷ যুদ্ধৰ ভাগৰ অৱসাদৰ মাজত কল্পনাৰ 
কৰ্ণই লাভ কৰিছে কোনোবা অনামী নাৰীৰ পৰিচৰ্যা ৷ ‘মহাৰথী’য়ে যিকোনো 
পঢ়ুৱৈক যোগায় অনাবিল আনন্দ আৰু চিন্তাৰ খোৰাক। প্রদীপ আচাৰ্যৰ 
দৰে গুণী অনুবাদকে ইংৰাজীলৈ ভাঙনি কৰা ‘মহাৰথী’ৰ প্রকাশ চন্দ্ৰপ্ৰসাদে 
নেদেখিলে । আশা কৰিব পাৰি ‘মহাৰথীৰ’ অনুদিত ৰূপে সৃষ্টিৰ স্বাদ অদূৰ 
ভবিষ্যতে বিপুল সংখ্যক ৰসপ্রাহীলৈ মুকলি কৰি দিব। স্ৰষ্টাৰ আন এক 
অৱদান হ'ল ৰূপকৌৱৰৰ জীৱন আধাৰিত ‘তোৰে মোৰে আলোকৰে 
যাত্ৰা’ নামৰ উপন্যাস। দুৰাৰোগ্য ৰোগত ভুগি থকা সময়ত তেখেতে 
লিখি উলিয়ালে ‘মহাভাৰত ঃ বিশ্বাস আৰু বিস্ময়’, গৰীয়সীৰ পাতত 
পোহৰলৈ আহি থকা ‘ৰামায়ণ ঃ বিশ্বাস আৰু বিস্ময়’ সমাপ্ত হ'বলৈ 
নাপালে। 

কথা সাহিত্যিক হোমেন বৰগোহাঞিৰ অভিমত যে চন্দ্রপ্রসাদৰ 
দৰে সফল সম্পাদক ওলোৱা নাই। লক্ষ্মীনাথ ফুকনৰ দিনতে The Assam 
Tribune কাকতৰ সম্পাদনা কার্যত আত্মপ্রকাশ কৰা চন্দ্ৰপ্ৰসাদ আমৃত্যু 

সম্পাদনা কাৰ্যত জড়িত থাকিল। মণিদীপ, অসমীয়া, তিনিদিনীয়া অসম 
বাতৰি, সাপ্তাহিক অসমবাণী প্রকাশ, নতুন দৈনিক, কথা বঁটা প্রাপ্ত 
গৰীয়সীলৈকে এক অন্তহীন যাত্রা। নতুন দৈনিক” কাকতৰ প্ৰতিষ্ঠাপক 
সম্পাদকৰূপে কাকতখন আগবঢ়াই নিছিল অন্যতম বহু পঠিত কাকতলৈকে। 
আমি স্কুলত পঢ়া সময়ত ‘অসমীয়া’ খনৰ বাবে অধীৰ আগ্ৰহেৰে বাট চাই 
থাকৌ কেতিয়ানো তাত ধাৰাবাহিক ৰূপত প্রকাশ পোৱা “মৃত্যুঞ্জয়” পঢ়িবলৈ 
পাওঁ। পাহৰা টান প্রকাশ'ৰ জ্যোতিপ্ৰসাদ আধাৰিত বিশেষ সংখ্যাৰ দ্যুতি। 
“গৰীয়সী'য়ে কঢ়িয়ালে অসমীয়া সাহিত্য-সংস্কৃতিৰ নিৰ্যাস আনকি বিজ্ঞান 
আৰু অর্থনীতিৰো লেখা পৰিশীলিত ৰূপত। উল্লেখ্য যে চন্দ্রপ্রসাদৰ 
সম্পাদনাত জনপ্ৰিয়তাৰ শীৰ্ষত থকা কাকত-আলোচনী পৰৱৰ্তী সময়ত 
স্লান পৰিছে অথবা বিলুপ্ত হৈছে। 

নতুন প্রতিভাৰ সন্ধান অবিৰতভাৱে কৰিছিল চন্দ্রপ্রসাদে। বহুতকে 
হাত ধৰি আগুৱাই নিছিল। হোমেন বৰগোহাঞিয়ে কৈছে চন্দ্ৰপ্ৰসাদ অবিহনে 
তেখেতৰ নব্বৈ শতাংশ লেখা অসমাপ্ত হৈ থাকিলহেঁতেন। মামণি ৰয়ছম 
গোস্বামীয়ে লিখিছে যে এবাৰ হেনো অতুল চন্দ্র হাজৰিকাই মূৰৰ বিষৰ 
বাবে লেখা দিব নোৱাৰে বুলি জনোৱাত জৱাকুসুম তেলৰ বটল লৈ 
হাজৰিকাৰ ঘৰত লেখা অনাৰ তাগিদাত উপস্থিত হৈছিল চন্দ্ৰপ্ৰসাদ। 

‘অসম প্রকাশন পৰিষদ’ৰ সচিবৰূপে কাৰ্যভাৰ সম্পাদনাত 
চন্দ্ৰপ্ৰসাদে চিন্তাৰ যি অভিনৱত্ব আৰু ব্যৱস্থাপনাৰ যি দক্ষতা দেখুৱালে সি 
নজিববিহীন। বহু মূল্যবান কিতাপ প্রকাশ পালে, অনুদিত হ’ল, পঢ়ুৱৈ 
সৃষ্টি হ’লে আৰু প্রকাশন কাৰ্য যে নান্দনিক হ’ব পাৰে তাৰে চানেকি হ'ল 

‘হস্তী বিদার্ণব”। কটন কলেজত পঢ়োতেই গ্রন্থমেলাৰ উদ্যোক্তা আছিল 
চন্দ্রপ্রসাদ। এতিয়া বিদেশত বৃহৎ গ্রন্থমেলা চাই উদ্দিপ্ত হ'ল চন্্ৰপ্ৰসাদ। 
তেখেতৰ কর্মকুশলতাবে অসম প্রকাশন পৰিষদে ১৯৮৪ চনত ‘গুৱাহাটী 
গ্ৰন্থমেলা’ৰ সুচনা কৰিলে। ই যেন আছিল এক নীৰৱ বিপ্লব। এতিয়া 
অসমৰ গাঁৱে-ভূঞে চলিব লাগিছে গ্রন্থমহোৎসব। এই সকলোবোৰৰ বাবে 
কাক দিম আমি কৃতিত্ব? 

অসম সাহিত্য সভাৰ হাজো অধিরেশনৰ সভাপতিৰ আসন অলংকৃত 
কৰা শইকীয়াই অসমীয়া মানুহৰ ইতিহাস প্রণয়ন কৰিবলৈ যত্নপৰ হয়। 
তেওঁৰ এই স্বপ্ন আংশিকভাৱে বাস্তয়ারিত হৈছে ‘গৰীয়সী’ৰ পাতত ড” 
নগেন শইকীয়াৰ নিবন্ধৰ মাধ্যমত। 

মহানায়ক জনাই মহাপ্রয়াণৰ সাতোটি বছৰ আগতে হেৰুৱাইছিল 
একেই ৰোগত লেখিকা পত্নী প্ৰবীণা শইকীয়াক। প্ৰবীণা শইকীয়াৰ নামত 
সাহিত্যৰ উৎকর্ষ সাধনার্থে বঁটা প্রদানৰ ব্যৱস্থা কৰিলে চন্দ্ৰপ্ৰসাদে ৷ সংশ্লিষ্ট 
মহলে জানে যে ইবানে টুর্গেনেভে কেঞ্চাৰ ৰোগত ভুগি থাকৌতে যি 
যন্ত্ৰণাবোধ হৈছিল তাকেই মূলধনৰ ৰূপত ব্যৱহাৰ কৰি বিশ্ববাসীক উপহাৰ 
দিলে কথা কবিতা। চন্দ্ৰপ্ৰসাদৰ ৰোগ নিশ্চিত হোৱাৰ সময়ত ডাক্তৰৰ 
প্রশ্নৰ সমিধানত জনাইছিল যে তেওঁ লিখক। ডাক্তৰে তেওঁক ভাগ্যৱান 
বুলি জনাই লিখি যাবলৈ অনুৰোধ কৰিলে। চন্দ্রপ্রসাদেও তাকেই কৰি 
আমাক সমৃদ্ধ কৰি গ'ল। 

“দৈনিক জনসাধাৰণ’ কাকতে চন্দ্রপ্রসাদৰ জন্মদিনৰ লগত সংগতি 
ৰাখি এইবাৰ এক দেওবৰীয়া পৰিপূৰিকা ‘সূৰ্যৰ দৰে চন্দ্ৰ’ উলিয়াই শয্যাগত 

মহানায়কৰ হাতত তুলি দিওঁতে তেখেতে কৈছিল এটা শব্দ “অপূর্ব । 
জীৱনকালত তেখেতক এনে এটি উপহাৰ দিবপৰা সকল ভাগ্যৱান। কিন্তু 
'গৰীয়সী'ৰ পাতত সেই প্রথাৰো সূচনা কৰিছিল চন্দ্রপ্রসাদেই। স্বাধীনতা 
সংগ্রামী চন্দরপ্রসাদৰো আছিল আশা ভংগৰ বেদনা। মৃত্যুৰ প্রায় এমাহ পূর্বে 
জন্মদিন পালন কৰা সময়ত মহানায়কে কৈছিল ‘মই বিশ্বাস কৰিছিলোঁ দেশ 
স্বাধীন হ’লে চাৰিওফালে পদুম ফুলিব, দেশলৈ শান্তি-সমৃদ্ধি আহিব। মোৰ 
সেই সপোন সফল নহ'ল।” আমি নিঃকিনবোৰে একীজলি ফুল, অলপ অশ্রু 
অলপ শ্রদ্ধাতকৈ কিয়েইবা আগবটাম সেই মৃত্যুঞ্জয় মহাৰথী জনলৈ।% + 


মন্থন" চেপ্ডেম্বৰ-অক্টোবৰ, ২০০৬ চন 

স্মৃতিৰ পুলক আৰু বিষাদ 
আলঙৰে অনন্যা আৰু সখীসকলৰ কথাৰে 


আলঙৰ এগৰাকী অনন্যা নাৰী ৰাকনিয়া টাটো, সকলোৰে বাবে 
তেওঁ টাটো বাইদেউ। চিয়াঙৰ এই স্বীকৃত প্রথম উদ্যোগী মহিলাৰ মুখত 
হাঁহি লাগিয়েই থাকে। এবাৰ লগ পালে যিকোনো মানুহৰে আপোন হৈ 
যায় তেওঁ আগত দিনবোৰলৈ। বাইদেৱে উল গৌঠা, তাত বোৱা আদি 
কাম বহুবছৰ ধৰি সংগঠিতভাবে চলাই আছে। এটা সময় আছিল কুৰিগৰাকী 
বা অধিক ছোৱালীয়ে বাইদেউৰ লগত কাম কৰিছিল। তেওঁলোকে সময়ত 
গৈ নিজৰ নিজৰ ঠাইত একেই কাম আৰম্ভ কৰে। প্ৰক্ৰিয়াটো অব্যাহত 
আছে, বাইদেউ যেন নিজেই এক প্রতিষ্ঠান। ১৯৮৭ চনৰ শেষভাগত 
পাঁচজনী ছোৱালীয়ে বাইদেউৰ লগত কাম কৰিছে, তেওঁলোকক বাইদেৱে 
মাতৃৰ দৰে তদাৰক কৰে। অসমীয়া গীত-মাত অতিকে আপোন সাদৰি 
ভাল পায়, যেনে - দিপালী শুনিবলৈ আপালী যেন, মঞ্জু, ভণ্টি ইত্যাদি। 

অসমীয়া কথা কোৱা নহয়, কিতাপো পঢ়ে বাইদেৱে, তেওঁৰ পৰিশীলিত 
আচৰণ আৰু বুদ্ধিদীপ্ত কথাই মুগ্ধ কৰে। অনেক কথাকে ক’ব পাৰি এই 
অনন্যাৰ বিষয়ে, বহু কথাই শিকিব পাৰি অসামান্যৰ পৰা। এটা কথা কৈ 
থোৱা ভাল __ অৰুণাচলৰ পুৰণিচামৰ মাজত ভূপেন হাজৰিকাৰ গান বৰ 
জনপ্রিয়, তেওঁৰ গান তথাকথিত সাতভনীৰ মাজত সমন্বয়ৰ সেতু হ’ব 
পাৰে। আন্তঃৰাজ্যিক সীমাবিবাদৰ বাবে ৰাজনীতিকসকলৰ শলাগ ল’বই 
লাগিব আমি। আজিও টাটো বাইদেউৰ মৰমসনা মাত ‘ভাইটি’ আচম্বিতে 
আমাৰ কাণত বাজি উঠে। এই মহিলাই উচ্চাকাংক্ষাৰ বাবে আলঙৰ দৰে 
পাহাৰীয়া ঠাইত বিদ্যুৎচালিত তাত বহুৱাবলৈ মনতে পাঙিছিল। 
সন্ধিয়াপৰত শীত আৰু নিঃসংগ জীৱনৰ পৰা পৰিত্ৰাণ বিচাৰি 
বাইদেউৰ চাংঘৰৰ জুহালত বহি কথাৰ মহলা মৰাৰ লগতে আপং আৰু 
ভজা মাছৰ জুতি লোৱা হয়। কিমান যে কথা। এদিনাখন কথাই ছিৰিয়াছ 
মোৰ ল’লে __ যেন ছন্দপতন ঘটিল, বাইদেৱে কথাৰ মাজতে কৈ পেলালে 
= তিনি বছৰীয়া মুনীক তেওঁ হেনো জনজাতীয় ল’ৰালৈ বিয়া নিদিয়ে। 
আমি অধিক মনোযোগেৰে বাইদেউৰ কথা শুনি গ’লোঁ। সন্ত্ৰান্ত ঘৰৰ 
জীয়ৰী বাইদেৱে প্ৰেমত পৰি পৰিয়ালৰ মতৰ বিপৰীতে বিয়াত সোমাইছিল 
দেখনীয়াৰ, বুদ্ধিমান মানুহ এজনৰ লগত। গিৰিয়েক সময়ত হ’ল এজন 
সমাজকর্মী তথা ৰাজনীতিক। এজনী এজনীকৈ আৰু দুজনী তেওঁ গোটাই 
ল’লে। দুয়োজনীয়ে বস্তিত থাকি খেতি-বাতি কৰে। অকল বাইদেউ থাকে 
আলঙত। বাইদেউৰ সৰল বিশ্বাস আৰু ভালপোৱাৰ পৰিণতি কৈ যাওঁতে 
বুকুভেদি ওলাই আহিছিল হুমুনিয়াহ। এক বিষগ্ন পৰিৱেশ, ওচৰতে বহি 


থকা ছোৱালীকেইজনীৰ মন বিষাদৰ ডাৱৰে আৱৰিলে। তেওঁলোকে 
গিলাচত আপং ঢালিবলৈকো পাহৰি গ’ল। নীৰৱতাই যেন সৰব ভাষা 
হ’ল। সময়ত নীৰৱতা ভাগিল -- ‘মাইকী মানুহৰ জীৱন বৰ দুখৰ ভাইটি, 
মতাবোৰে আমাৰো যে এখন হৃদয় আছে বুজি নাপায়।” গিৰিয়েকৰ 
ভালপোৱাৰ অসহ্যকৰ ভাগ-বাটোৱাৰা নে সতিনীৰ জ্বালা বা দুয়োটাই 
বাইদেউৰ চকু-মুখত ফুটাই তোলে এক অব্যক্ত ক্লেশ, ৰাগ। অৱহেলিতাৰ 
গিৰিয়েকৰ প্রতি যথেষ্ট ক্ষোভ আছে, তথাপি মৰমো আছে, যি বৈপৰীত্য 
বুজিবলৈ আমি অপাৰগ। তেওঁলোকৰ ল’ৰা তেতিয়া চেমনীয়া চৰম কিবা 
এটা কৰিবলৈ মন গ’লেও সত নাযায়। এই ৰঙিয়াল মানুহগৰাকী বিষাদত 
আচ্ছন্ন হ'লে আমাৰ মন সেমেকি যোৱাটোৱেই স্বাভাৱিক । এক অসহনীয় 
পৰিস্থিতিৰ অৱসান ঘটাবলৈ নীৰৱতা ভাঙি ক’লোঁ __ ‘বাইদেউ, তেওঁ 
নিজৰ ভুল এদিন বুজিব ৷’ নিজৰ কথাত নিজেই সন্তুষ্ট হ'ব নোৱাৰি অধিক 
বিমোৰত পৰিলৌ। বাইদেউৰ প্রতিক্রিয়া আৰু পৰিৱেশ অনুধাৱন কৰিবলৈ 
আমাৰ সামর্থ্য হেৰাল, বিতত হ’লোঁ। তেওঁ কিবা ক'লে, যেন ভাল 
নুশুনিলৌ। এইগৰাকী অনন্যাৰ দৰে উপেক্ষিতা, অরহেলিতা কেইগৰাকীমান 
নাৰীৰ কথা সময়ত জানিছিলোঁ, যিসকলৰ কাহিনীৰ মৰ্ম বৰ পৃথক নহয়। 
অনন্যাৰ সেইসকল সখীৰ কথাকে ক’ব লাগিব। 

ইয়াজুম বাচাৰৰ স্বামী সামাজিক স্থানত অধিষ্ঠিত হৈ আন এজনী 
চপাই লৈছে। সন্তানসকলৰ প্ৰতিপালনৰ দায়িত্ব লৈ শ্ৰীমতী বাচাৰে অশেষ 
শ্রম কৰিব লগা হৈছিল, যাৰ স্পষ্ট আভাস চকু, ৰ’দে পোৰা গালত 
জিলিকি আছিল। তথাপি মানুহগৰাকীৰ মুখত সৰলতাভৰা হীহি। মাইকী 

মানুহে দুখ সহজাত বুলিয়েই গ্ৰহণ কৰে চাগৈ৷ ইয়াগেন তাকিৰ কাহিনীও 
তদ্রপ। গিৰিয়েকে আন এজনী চপাই লৈছে বাবে অৱধাৰিতভাৱে সন্তান 
প্রতিপালনৰ দায়িত্ব এককভাৱে পালন কৰিব লগীয়া হৈছে। হৃদয়বান 
আৰু বিজ্ঞ অৱসৰপ্ৰাপ্ত ‘পলিটিকেল এছিষ্টেণ্ট’ তাপাংতাকিৰ বোৱাৰী 
সূত্ৰে শহুৰ-শাহুৰ মৰমক মূলধন ৰূপে লৈ তেওঁলোকৰ আশ্রয়তেই নিপুণ 
শিপিনী ইয়াগেনে গালে-গালুক আৰু কণমানিসকলৰ প্ৰচলিত ‘আদি’ 
সাজপাৰ প্রস্তুত কৰি পৰিয়াল চলায়। চেহেৰা ভাঙি পৰিলেও ৰাংঢালি 
তেওঁৰ কথাত আন্তৰিকতাৰ উমান পাব পাৰি। আন এগৰাকী পঁচিশ বছৰীয়া 
মহিলা টচেন লিকাৰ অতিকে মোহময়ী। স্কুলীয়া ছাত্ৰী টচেনক প্ৰতিপত্তিৰ 
বলত এক বৃদ্ধই নিজৰ কৰি লৈছিল। আজিও বৃদ্ধৰ প্রতি মহিলাগৰাকীৰ 
অৱজ্ঞা আৰু ঘৃণাৰ অৱসান হোৱা নাই। কোলাত কেঁচুৱা লৈ তেওঁ 
আত্মপ্রতিষ্ঠাৰ ৰাস্তা বিচাৰিছিল। মেডিকেল কলেজৰ ছাত্ৰী অ’কেন ইয়োমছা 
সুন্দৰী আৰু বুদ্ধিমতী, গাব-নাচিব জানে। ১৯৮৮ চনৰ প্রথম দিনটো 
তেওঁৰ পৰিয়ালৰ লগত ৰ’দ-জলমল চিয়মৰ পাৰত আনন্দমুখৰ পৰিৱেশত 
কটাইছিলোঁ, লগত আছিল অ’কেনৰ পেহী টাটো বাইদেউ, কিন্তু জনা 
নাছিল তেওঁৰ আপোন মাতৃ। মাক থাকে বস্তিত, পিতৃ আৰু শিক্ষিতা 
নতুন মাকৰ লগত অ’কেন থাকে আলঙত। নতুন প্ৰজন্মৰ অ'কেনে আপোন 
মাতৃৰ অৱহেলিত জীৱনৰ কৰুণ কাহিনী পাহৰিব পাৰিবনে? 

টাটো বাইদেউ, ইয়াজুম, ইয়াগেম, টচেন, অ’কেনৰ মাতৃ - যাৰ 
লগত আমাৰ সাক্ষাতেই নহ’ল, সকলোৰে যেন ক’ৰবাত মিল আছে = 
সকলো উপেক্ষিতা। স্মৃতিৰ মণিকূটত সযতনে সাঁচি ৰখা হৈছে আলঙৰ 

আন বহুতকে __ ইয়ামান টাটক, ইপু আংগু, ৰুচুম কামণ্ড, টুমকেন এটে 
তালিকা বহুত দীঘলীয়া হ'ব। সুখ-দুখ বিজড়িত বিচিত্ৰ অভিজ্ঞতাসমৃদ্ধ 
আলঙৰ সময়খিনিকে কিয় জানো আমাৰ জীৱনৰ মধুৰতম সময় যেন 
লাগে। আদি ভাষাৰ লোকগীত এটিৰ ভাবার্থ হ’ল __ মন গ’লেও পাৰ 
হৈ যোৱা সময়খিনি ঘূৰাই পাব নোৱাৰি, কিন্তু কেতিয়াবা সময় ওভোতাই 
আনিবলৈ মন যায়। চিয়াঙৰ গাঁওবোৰলৈ পোৱালী মেলা লুংলুঙীয়া বাটেৰে 
আকৌ চাংঘৰলৈ যাবলৈ হেঁপাহ জাগে। আমাৰ অনুভৱ হৈছে 
উৎপাদনকাৰ্যত আত্মনিয়োগ কৰা জনজাতীয় মহিলাসকল সম্পদ স্বৰূপ। 
আনহাতে, উৎপাদনৰ লগত সম্পর্ক থাকক নাথাকক অজনজাতীয় মহিলা 
যেন পৰিয়ালৰ বোজা। তথাপি দেখিছোঁ নাৰীৰ ভাগ্য অপৰিৱৰ্তিত উভয় 
সমাজতে, তেওঁলোক যেন অৱহেলিত আৰু জীৱন সংগ্ৰাম বহুত কঠিন। 
জীৱনৰ কাৰুণ্যৰে মহিয়ান আলঙত লগ পোৱা এইসকল নাৰীৰ ভাগ্যৰ 
ক্রীড়নক নহৈ জীৱন সংগ্ৰামৰ গৌৰৱ কঢ়িয়াই স্বকীয় মৰ্যাদাৰে আলোকিত 
কৰিছে আপোন জীৱন। দুখখিনি একান্ত নিজৰ কৰি ৰাখি হাঁহি বিলাইছে 
অকাতৰে নিৰন্তৰ। নিজৰ অজ্ঞাতেই নাৰীৰ সমতা আৰু মৰ্যাদাৰ বাবে যুঁজ 
দিছে অপেক্ষাকৃত ৰূঢ়, ৰুক্ষ কীইটীয়া জীবন পৰিক্ৰমাত। সেয়েহে কওঁ 
= নাৰী তুমি সহনশিলা আই বসুমতী অথবা বোৱতী নদীৰ দৰে। 
সন্ধিয়াপৰত আমাৰ কৰিবলৈ কাম নাথাকে, এদিনৰ সেই বিব্রত অৱস্থাৰ 
পিছতো মনতো কিছু দ্বিধা আৰু উৎসুক্য লৈ তাতো বাইদেউৰ ওচৰলৈ গৈ 
থাকিলোঁ। জুহালৰ আখলত ছোৱালীবোৰে গীত গায়। কেতিয়াবা 
তেওঁলোকৰ অনুৰোধত বায়নৰ বাৰীৰ বোন্দাৰ দৰে আমিও গাওঁ। 


তেওঁলোকে আমি গালে বৰ আনন্দ পায়। এদিনাখন টাটো বাইদেৱে 
আমাক হতবাক কৰি গালে ‘জোনাকৰে ৰাতি ...।” আৰু ‘তোৰ’ ডাক 
শুনে... ৷” এই গান দুটি। বাইদেৱে বহুদিন আগতে এখন কিতাপ পঢ়িছিল 
= ‘জয়মতী কুঁৱৰী’; দৃশ্যপট নগাপাহাৰ ডালিমীৰ ঘৰ, হাতত এথোপা 
বনৰীয়া ফুল লৈ ডালিমীয়ে মাকক ক’লে যে তাই ককাইদেৱক গদাপাণিৰ 
কান্ধত উঠি ফুল এথোপা ছিঙিলে। মাকৰ খং উঠি গ’ল, ডালিমী ইমান 
ডাঙৰ হৈছে তথাপি ককাইদেৱেকৰ কান্ধত উঠিবলৈ লাজ নাপায়। ডালিমীয়ে 
সমিধান দিলে - তাইৰ জনমৰ আগৰে পৰা বৈ থকা জুৰিটি বুঢ়া হোৱা নাই, 
তাই ক’তনো ডাঙৰ হ’ল। আমি জয়মতী, ডালিমী সবাকে পাহৰিবলৈ 
লৈছোঁ ; বাইদেৱে মনত ৰাখিছে, শ্রদ্ধাত মূৰ দৌ খাই গ'ল। বাইদেৱে 
‘জয়মতী কুঁৱৰী’ নাটক জয়মতী বুলিহে উল্লেখ কৰিছিল, তেওঁ বেজবৰুৱাৰ 
কথা নাজানে।**% 


‘আমাৰ অসম’ ১ ছেপ্তেম্বৰ, ২০০১ চন 


শাক-পাচলি উৎপাদনৰ প্ৰাচুৰ্য আৰু 
খেতিয় কৰ লাভালাভ 


অসমৰ অঞ্চল বিশেষত শীতকালীন শাক-পাচলি প্ৰচুৰ উৎপাদন 
হৈছে। শাক-পাচলি উৎপাদন হোৱা অঞ্চলবোৰ সাধাৰণতে চৰ-চাপৰি 
আৰু তাৰ সমীপৱৰ্তী অঞ্চল হোৱাৰ কাৰণ হিচাপে ক'ব পাৰি যে সম্তীয়া 
শ্রমিক আৰু পলসুৱা বা সাৰুৱা জীপাল মাটিৰ প্রাধান্য প্রাথমিক কাৰক। 
বিশেষকৈ বৰপেটা, দৰং আৰু নগাঁও জিলাৰ বিস্তীৰ্ণ অঞ্চলত খৰালি 
শাক-পাচলিৰ খেতি কৰা হয় যদিও অসমৰে এক বৃহৎ সংখ্যক খেতিয়কে 
আজি এই খেতিত আত্মনিয়োগ কৰে। অনুকূল বতৰৰ বাবে এইবাৰ উৎপাদন 
হৈছে প্ৰচুৰ, কিন্তু ভাল দামৰ অভাৱত খেতিয়কে মাধমাৰ খাব লগা হৈছে। 
ই অসমত কোনো নতুন কথা নহয়, সাম্প্ৰতিক কালত প্রতি এবছৰৰ 
মূৰকত এনেকুৱা অৱস্থাৰ সৃষ্টি হোৱা দৃষ্টিগোচৰ হৈয়ে আছে। আনকি 
সময়ত এনেকুৱা বাতৰিও প্রকাশিত হৈছে যে হাড় ভঙা শ্রম কৰি বস্তু 


উৎপাদন কৰি বিক্রী কৰিবলৈ অসমর্থ, খণত নিমজ্জিত কৃষকে আত্মহত্যাৰ 
ৰাস্তাও লৈছে। কঠোৰ শ্রম কৰি উৎপাদন কৰা বস্তু উৎপাদনৰ খৰচ জোৰা 
মাৰিব নোৱাৰা দৰত বিক্রী হ’ব নালাগে। সমস্যাটোৰ ওপৰত চিন্তা-চৰ্চা 
হোৱা দেখা গৈছে আৰু এই লেখাত তেনে দুই-এক কথাকে সংযোজন 
কৰিব খোজা হৈছে। 

প্রথমতে উৎপাদন বৃদ্ধি হোৱা কাৰকবোৰৰ ওপৰত আলোকপাত 
কৰা হওঁক। বিকল্প বৃত্তিৰ অভাৱত আৰু বাৰিষাকালীন শস্য উৎপাদনৰ 
অনিশ্চয়তাৰ বাবে খেতিয়কে শীতকালীন শস্য উৎপাদনত মনোনিৱেশ 
কৰাটোৱে স্বাভাবিক। কিন্তু শীতকালীন শস্যৰ নামত কৃষকে প্ৰধানতঃ 
শাক-পাচলি উৎপাদনকে খামুচি ধৰি থাকে। সৰিয়হ আদি বিভিন্ন তেলৰ 
গুটি উৎপাদন, ডাইল উৎপাদন, ঘেঁহু উৎপাদন ইত্যাদিত যথেষ্ট কম গুৰুত্ব 
আৰোপিত হয়। আনহাতে, শাক-পাচিলৰ পৰিৱৰ্তে সৰিয়হ, মচুৰ বা ঘেঁহু 
উৎপাদন বহু কম শ্রম আৰু কম খৰচ সাপেক্ষে আৰু বজাৰ দৰ বছৰজুৰি 
এইবোৰ শস্যৰ প্রায় স্থিৰ, মজুত কৰি ৰখাত বিশেষ সমস্যা নাই। কিন্তু 
শস্য ৰোপণৰ ভিন্নতা সাধন নকৰি কৃষকে কবি, মটৰ, গাজৰ, বেঙেনা, 
জলকীয়া, বিলাহী আদি কেইবিধমান শাক-পাচলি উৎপাদনত অত্যধিক 
গুৰুত্ব দিয়ে। এইবোৰ বস্তু উৎপাদনৰ সপক্ষে কৃষকৰ নিশ্চয় যুক্তি আছে, 
তথাপি লাভবান নহ’লেও সংৰক্ষণ কৰিব নোৱাৰা, তাৎক্ষণিকভাৱে দৰ 
নিম্নগামী হ’ব পৰা বস্তুৰ উৎপাদনকে বছৰি গুৰুত্ব দি থকাৰ যুক্তি দুৰ্বল। 
অলপীয়া মাটিতে প্ৰচুৰ উৎপাদন হয় বাবেই হয়তো শাক-পাচলিৰ খেতিত 
কৃষকে সৰ্বাধিক গুৰুত্ব দিছে। আকৌ হাইবিড বা উচ্চ উৎপাদনক্ষম সঁচৰ 


ব্যৱহাৰে শাক-পাচলি উৎপাদনত বিপ্লৱ সাধন কৰিছে। তেনেদৰে ৰাসায়নিক 
সাৰ, ৰাসায়নিক দ্রব্য আৰু কীটনাশক দৰৱ-পাতিৰ প্ৰয়োগৰ ফলত শাক- 
পাচলিৰ উৎপাদন প্রচুৰ বৃদ্ধি হৈছে। এই নতুন ব্যৱস্থাবোৰৰ ফলত শাক- 
পাচলিৰ উৎপাদন ব্যয় যথেষ্ট বৃদ্ধি পাইছে লগতে কৃষকৰ বাবে পাচলিৰ 
নিম্নতম দামে মহাপয়মাল মাতি আনিছে। বহুলভাৱে মধ্যভোগী আৰু 
শীতল সংৰক্ষণৰ অভাৱক খেতিয়কৰ মূল সমস্যা বুলি চচিত হোৱা দেখা 
গৈছে। যি দুটা সমস্যাৰ সহজ সমাধান দৃষ্টিগোচৰ হোৱা নাই। আনহাতে, 
কৃষকে শাক-পাচলিৰ উৎপাদনত গুৰুত্ব কমাই তেলগুটি, ডাইল, ঘেঁহু 
ছয়াবিন আদিতো মনোনিৱেশ কৰিব লাগে, এই ভিন্নতা সাধনৰ মাধ্যমত 
কৃষকে নিজৰ মুখৰ জুই বহুলাংশে নিজেই নিৰ্বাপিত কৰিবলৈ সক্ষম হ'ব। 

দ্বিতীয়তে, আজিৰ দিনত ফুড্‌ প্রচেছিওৰ ওপৰত যথেষ্ট আলোচনা- 
বিলোচনা হয়। এই জাতীয় উদ্যোগক চৰকাৰেও মূলধন, ৰাজসাহায্য, 
ৰেহাই আদি দিয়াৰ ব্যৱস্থা আছে বুলি শুনা যায়। সেয়েহে শীতকালীন 
শাক-পাচলি ভিত্তিক ফুড্‌ প্ৰচেছিং উদ্যোগ গঢ়ি তুলিবলৈ বিশেষ অসুবিধা 
নহ’ব লাগে। উৎপাদিত প্ৰচুৰ বিলাহীক অবলম্বন কৰি গুৱাহাটী চহৰৰ 
সহস্ৰাধিক হোটেল-ৰেষ্টুৰেণ্টৰ চাহিদা নিৰ্ভৰ 0810) UP বা চ’চ উৎপাদন 
কেন্দ্র গঢ়ি তুলিব পাৰি। অসমৰ (8401 UP ৰ চাহিদা বেলেগ ৰাজ্যৰ 
সামগ্ৰীয়ে পূৰণ কৰিছে। এনে ধৰণৰ উদ্যোগৰ বাবে প্রয়োজনীয় মূলধন, 
যন্ত্রপাতি, সংৰক্ষণী ৰাসায়নিক দ্ৰব্য (01909981105) বটলত ভৰোৱা 
(Bottling) আদি সমল আহৰণ কৰিব পাৰি। আকর্ষণীয় ‘বেণ্ড’, 
পেকেজিং আৰু বিজ্ঞাপনৰ মাধ্যমত বজাৰ সৃষ্টি কৰাও টান নহ’ব। একেদৰে 


১১০ 


বিভিন্ন কবি যেনে ঃ ফুলকবি, ওলকবি, বন্ধাকবি, গাজৰ, জলকীয়া আদিৰ 
আচাৰ উৎপাদন কৰি বজাৰযোগ্য কৰি তুলি বিপণীৰ ব্যৱস্থা কৰিব পাৰি। 
বজাৰ বিস্তৃত হ’লে এনে উদ্যোগৰ সংখ্যা বৰ্ধনৰ লগে লগে মূল উপজীব্য 
পাচলিবোৰৰ চাহিদা বৃদ্ধি পাব। পাচলিবোৰ উৎপাদন হোৱা অঞ্চলৰ 
যাতায়তৰ সুব্যৱস্থা থকা নিকটৱৰ্তী নগৰত (ধৰা হওক নামনি অসমৰ 
বৰপেটাৰোড) এই উৎপাদন কেন্দ্রবোৰ স্থাপন হ’লে কৃষকে পাচলিৰ কিছু 
হ’লেও ভাল মূল্য পাব। এনে উদ্যোগ স্থাপনৰ বাবে চৰকাৰ-মুখাপেক্ষী 
নহৈ বা চৰকাৰলৈ বাট নাচাই শিক্ষিত উদ্যোগী যুৱক-যুৱতী আগবাঢ়ি 
আহিব লাগে। এনে উদ্যোগে আজিৰ উদাৰীকৰণৰ দিনত স্থানীয় বজাবনির্ভৰ 
উৎপাদন ব্যৱস্থাৰ অন্ত পেলাই শাক-পাচলিৰ ব্যাপক উৎপাদনৰ পথ প্ৰশস্ত 
কৰি তুলিব পাৰে। 

খেতিয়কক সকাহ দিবলৈ শীতল সংৰক্ষণ বা ক’ল্ড, টৰে'জৰ কথা 
বহুতেই কৈ আহিছে। পোনতে ক'ব লাগিব এই ব্যবস্থা ব্যয়সাপেক্ষ। 
শীতল সংৰক্ষণ ব্যবস্থা গঢ়ি তুলিবলৈ যি প্রাৰম্ভিক বিনিয়োগৰ প্রয়োজন, 
সি অসম চৰকাৰেই দুই-একে কৈ থকাৰ নিচিনা বৰ্তমান পৰিস্থিতিত গঢ়ি 
তুলিব নোৱাৰিব। ব্যক্তিগত খণ্ডত পাচলি সংৰক্ষণ ব্যৱস্থা গঢ়ি তুলিবলৈ 
আগ্রহৰ অভাৱ হ'ব, কিয়নো বহু কাৰণত এনে প্রকল্প সফল হোৱা সম্ভাৱনা 
ক্ষীণ। বিনিয়োগ অনুসাৰে লাভ অৰ্জন, নিশ্চিত বিদ্যুৎ যোগান, কম 
ব্যয়সাপেক্ষ বিদ্যুৎ আহৰণ আদি কথাবোৰ, লগতে কৃষকৰ সঁহাৰিৰ প্রশ্নটোও 
জড়িত আছে। শীতল সংৰক্ষণৰ ব্যয় বহন কৰি যি মূল্য কৃষকে পাচলিৰ 
পৰা লাভ কৰিব সি উৎসাহজনক নহ’ব যেন লাগে। শস্য চপোৱা সময়ত 
এটকাৰ তলত কিলোত আলু বিক্ৰী হোৱা স্বত্বেও ত্ৰিপুৰা চৰকাৰে শীতল 


১১১ 


সংৰক্ষণ ব্যৱস্থা গঢ়ি তোলা নাই। উত্তৰ ভাৰতত আমৰ বাবে শীতল সংৰক্ষণ 
ব্যৱস্থা গঢ়ি উঠাত গোটেই বছৰ কিলোত পঁচিশ টকাৰ ওচৰে-পাঁজৰে আম 
উপলব্ধ হৈছে। পাঁচ টকাৰ আম পঁচিশ টকাত বিক্ৰী কৰিলে লাভৱান হ’ব 
পাৰি। একেই কথা শীতকালীন পাচলিৰ ক্ষেত্ৰত প্ৰযোজ্য হ’বনে? 

মধ্যভোগীৰ পৰা বিপণন ব্যৱস্থা খেতিয়কে অধিকাৰ কৰা সহজ 
কথা নহয়। তথাপি কৃষকে বিপণন সমবায় গঢ়ি তুলি কিছু লাভবান হ’ব 
পাৰিব। পাচলি উৎপাদন হোৱা অঞ্চলৰ অগ্রণী, শিক্ষিত যুৱকে এই সমবায়ৰ 
নেতৃত্ব ল'ব লাগিব। মধ্যভোগীৰ জাল ফালি চিৰাচিৰ কৰিব পৰাৰ দক্ষতা 
এই যুৱকসকলৰ থাকিব লাগিব। এই সমবায়ে উৎপাদনস্থলীৰ লগতে 
নগৰৰ বিপণনস্থলীও নিয়ন্ত্রণ কৰিবলৈ সমর্থ হ'ব লাগিব। নগৰ-চহৰৰ 
মধ্যবিত্তক অলপ সকাহ দি এক ভিত্তি গঢ়ি তুলিবলৈ সমর্থ হ’লে সমবায়ৰ 
বাবে প্রয়োজনীয় পুঁজিৰ সমস্যা হ'ব নালাগে। 

প্রথমাৱস্থাত কৃষকে শস্য উৎপাদনৰ ভিন্নতা সাধনত গুৰুত্ব আৰোপ 
কৰি শীতকালীন শাক-পাচলিৰ লগতে সৰিয়হ, বেলিফুল, মচুব, ঘেঁহুৰ 
দৰে শস্য উৎপাদনত মন মেলিব লাগে। ফুড্‌ প্রচেছিং উদ্যেগ অঞ্চল 
বিশেষত স্থাপন হ’লে শাক-পাচলি উৎপাদনত অধিক গুৰুত্ব দিলেও 
খেতিয়ক লাভৱান হ’ব পাৰে। এনে ধৰণৰ উদ্যোগৰ বাবে পোনতে এক 
ব্যাপক জৰীপৰ প্রয়োজন হ'ব, এই জৰীপৰ মাধ্যমত বিলাহীকে ধৰি 
বিভিন্ন পাচলিৰ উৎপাদন অঞ্চল বিশেষকৈ ঠাৱৰ কৰিব লাগিব। প্রকল্প 
প্রতিবেদন প্রস্তুত কৰোঁতে এই পৰিসংখ্যাবোৰক ভিত্তি কৰিব লাগিব। 
কোৱা বাহুল্য যে এই উদ্যোগৰ উৎপাদন ক্ষমতা আদি বিশেষজ্ঞৰ দ্বাৰা 
নিৰ্ণীত হ'ব। কিন্তু শীতকালীন শস্যৰ প্রচেছিঙতে উদ্যোগটো বছৰৰ আংশিক 

সময়ৰ বাবেহে ব্যৱহাৰ হ'ব বাবে বাৰিষা কালৰ বাবে উদ্যোগটো কেনেধৰণে 
ব্যৱহাৰ কৰিব পাৰি তাৰ অম্বেষণ চলিব লাগিব। প্রকল্পস্থলত সকলো 
ধৰণৰ আন্তঃগাঁথনি যেনে, পৰিবহণ, পৰ্য্যাপ্ত বিদ্যুৎ যোগান আদি থাকিব 
লাগিব। বজাৰ জৰীপ কৰাৰ প্রয়োজন আছে যদিও উচ্চমান বিশিষ্ট 
উৎপাদিত খাদ্য-সামঞ্জীৰ বজাৰ অতি ব্যাপক বুলিব পাৰি। এনেদৰে 
পৰিকল্পিতভাৱে আগবাটিলে ফুড্‌ প্রচেছিং উদ্যোগ সফল হ'বই। ২৪ মাৰ্চৰ 
‘দি চেণ্টিনেল’ আৰু ২৫ মাৰ্চৰ ‘আমাৰ অসম’ত শাক-পাচলিৰ প্ৰচুৰ 
উৎপাদনে সৃষ্টি কৰা সমস্যাৰ ওপৰত বিস্তৃত বাতৰি ওলাইছে। অসম চৰকাৰৰ 
কোনো মুখপাত্রই প্রকাশ কৰিছে যে উল্লিখিত উদ্যোগ প্রতিষ্ঠা কৰিবলৈ 
কোনো আমেৰিকান কোম্পানীয়ে আগ্রহ প্রকাশ কৰিছে আৰু আলোচনা 
চলিছে। পিছে বিস্তৰ লাভ, কিন্তু খুব কম বিনিয়োগৰ প্রয়োজন হোৱা এই 
উদ্যোগ দেশীয়ভারে প্রতিষ্ঠা কৰিব পাৰি নে নাই চিন্তা কৰিব লাগে। এনে 
উদ্যোগ প্রতিষ্ঠা নোহোৱালৈকে কৃষকে শস্য ৰোপণৰ ভিন্নতা সাধন 
কার্যকৰী বিকল্প হ'ব পাৰে আৰু সেই বতৰা কৃষকৰ ওচৰ চপাই নিবলৈ 
কেন্দ্র আৰু ৰাজ্যৰ এক বিয়াগোম কৃষি বিভাগ আছে। যিকোনো বজাৰত 
মধ্যভোগী থাকিবই, শাক-পাচলিৰ বজাৰতো মধ্যভোগীক উৎখাত কৰা 
সম্ভব নহ’ব। ‘ক’ল্ড ষ্ট’ৰেজ’ ব্যবস্থা শুনিবলৈ শুৱনি যদিও সমস্যা বহু। 
তথাপি নিৰ্বাচিত শস্যৰ বাবে এই ব্যৱস্থা লাগে। 

কাকতত বিলাহী উৎপাদনৰ সমীক্ষা প্রকাশ পাইছে, বোধকৰো 
কৃষি বিভাগৰ তথ্য। প্রকাশ যে নগাঁৱৰ চুলুং চাপৰিৰ ৩৫০০০ হাজাৰ 
বিঘা মাটিত এই বছৰ উৎপাদিত হয় এঘাৰ হাজাৰ টন বিলাহী, তেনেদৰে 
বৰপেটা আৰু কামৰূপ জিলাত যথাক্ৰমে অকল বিলাহী পঞ্চল্লিশ আৰু 

পঁচিশ হাজাৰ টন উৎপাদন হয় বুলি প্রকাশ। ৰাজ্যখনত এতিয়ালৈকে 
আঠজন কৃষকে শাক-পাচলিৰ নিন্নমূল্যৰ বাবে আত্মহনৰৰ দৰে নিদাৰুণ 
পথ ল’বলৈ বাধ্য হৈছে । চুলুং চাপৰিত তিনিজনীকৈ ছোৱালীৰ পইত্ৰিশ 
বছৰীয়া পিতৃ আব্দুল মতলিবে কৃষি খণ পৰিশোধ কৰিব নোৱাৰি আত্মহত্যা 
কৰিছে বুলি প্রকাশ। কোৱা বাহুল্য, অসমক শাক-পাচলিৰ নিন্নমূল্যৰ বাবে 
কৃষকে আত্মহত্যাৰ দৰে ৰাস্তা আগতেও লৈছিল। এনে হৃদয়বিদাৰক ঘটনাই 
আমাক টলাব নোৱাৰে, চৰকাৰ-ৰাইজ সকলো নির্বিকাৰ। কেৱল সময় 
বুজি কওঁ - কৃষকসকলে মূৰৰ ঘাম মাটিত পেলাই, দেহৰ তেজ পানী কৰি 
দেশক খুৱাইছে। অন্ততঃ ত্ৰিশ টকাৰ বিলাহী ত্ৰিশ পইচাত খুৱাই অৰ্জন 
কৰা পুণ্যই আত্মহত্যা কৰা কৃষকসকলৰ বাবে পাৰলৌকিক জগতত (বেহেস্ত) 
এক সুখ-শান্তিৰ বিশেষ আসন সংৰক্ষিত কৰি ৰাখিছে বুলিয়ে ধাৰণা হয়। 
জয় কিষাণ।* ৭ 


আমাৰ অসম’ ১ এপ্ৰিল, ১৯৯৯ 

টেলিভিশ্যন সম্প্ৰচাৰ ঃ বিস্তাৰ আৰু প্রভার 


এতিয়াৰ পৰা ১৩০ বছৰ আগতে যোগাযোগ ব্যৱস্থা তেনেই 
চালুকীয়া আছিল, যাৰ প্রমাণ হ’ল ১৮৬৫ চনত আমেৰিকাৰ প্রেছিডেন্ট 
বিশ্ববৰেণ্য ৰাজনীতিক আব্রাহাম লিংকনৰ হত্যাৰ সংবাদ ভাৰতবৰ্ষ আহি 
পাওঁতে দুসপ্তাহৰ অধিক সময় লৈছিল। কিন্তু এই শতিকাত এটাৰ পিছত 
এটাকৈ হোৱা বৈজ্ঞানিক আৱিষ্কাৰে যোগাযোগ ব্যৱস্থাৰ চমকপ্ৰদ আৰু 
অবিশ্বাস্য পৰিৱৰ্তন সাধন কৰে। দূৰসংযোগ ব্যৱস্থা প্ৰতিষ্ঠাৰ ক্ষেত্ৰত 
বৈপ্লবিক পৰিৱৰ্তন সাধন কৰা প্রথম বৈজ্ঞানিক আৱিষ্কাৰটো হ’ল ৰেডিঅ’ 
টেলিগ্ৰাফী। ইটালী দেশৰ জি মার্কনিয়ে ১৯০১ চনত অনাতীৰ সংকেত 
আটলান্টিক মহাসাগৰ পাৰ কৰে। অনাতীৰ সম্প্ৰচাৰ আৰু গ্ৰাহক যন্ত্ৰৰ 
আৱিষ্কাৰে মুহূৰ্ততে দূৰলৈ সংবাদ প্ৰেৰণ সম্ভৱপৰ কৰি তোলে। ৰেডিঅ’ 
আজিও এক মহত্তপূর্ণ প্রচাৰ মাধ্যমৰূপে স্বীকৃত, যদিও টেলিভিশ্যনৰ দৰে 
শ্রব্য-দৃশ্য মাধ্যমে এই মাধ্যমৰ গুৰুত্ব কিছু লাঘৱ কৰিছে বুলিব পাৰি। 

১৯২৬ চনত টেলিভিশ্যনৰ আৱিষ্কাৰে প্রচাৰ মাধ্যমক অধিক 
জনপ্রিয়তা আৰু অভিনবত্ব প্রদান কৰে। এই ইলেক্ট্রনিক মাধ্যমে মুহূৰ্ততে 
বিশ্বৰ যিকোনো ঘটনাৰ চাক্ষুষ বৰ্ণনা বা প্ৰত্যক্ষ কৰাৰ সুবিধা কৰি দিছে। 

এই অভিনব শ্ৰব্য-দৃশ্য মাধ্যমৰ জৰিয়তে বিশ্বকাপ ফুটবল, অলিম্পিক 
খেল এখনৰ ধাৰা বিৱৰণী শুনাৰ লগতে প্রত্যক্ষ কৰাৰ সুযোগ লাভ 
কৰিছোঁ। টেলিভিশ্যনৰ বিভিন্ন উপভোগ্য কাৰ্যসূচীয়ে আমাৰ মনোৰঞ্জন 
সাধন কৰে। আনকি ই আমাক বিভীষিকাময় উপসাগৰীয় যুদ্ধ প্রত্যক্ষ 
কৰিবলৈকো সুবিধা দিলে। আকৌ চাক্ষুষ মাধ্যমৰ আকৰ্ষণ আৰু প্রভাৱ 
মানুহৰ ওপৰত স্বাভাৱিকতে অধিক। টেলিভিশ্যন সংবাদ প্ৰচাৰ, শিক্ষা 
আৰু জ্ঞানদান, ইনফৰ্মেশ্যন যোগান আৰু মনোৰঞ্জন দানৰ এক সবল 
মাধ্যম। জনমত গঠনত ইয়াৰ প্রভাৱ অনস্বীকাৰ্য ৷ মানুহৰ ৰুচি-অভিৰুচিৰ 
পৰিৱৰ্তন সাধন কৰিব পাৰে এই মাধ্যমে, সেয়েহে টেলিভিশ্যনৰ বলিষ্ঠ, 
সংস্কৃত আৰু সামাজিক দায়বদ্ধতাসম্পন্ন সংহত সম্প্ৰচাৰ কাৰ্যসূচীয়ে দেশ 
গঢ়াত অৰিহণা যোগাব পাৰে। 

সকলোবোৰ বৈদ্যুতিক-ইলেক্ট্ৰনিক সম্প্ৰচাৰ মাধ্যমৰ আদৰণি 
ভাৰতত কিছুপলমকৈ হয়। ৰেডিঅ’ সম্প্ৰচাৰ ভাৰতত ১৯২৭ চনত 
আনহাতে, টেলিভিশ্যনৰ কাৰ্যসূচী ১৯৫৯ চনৰ ছেপ্টেম্বৰ মাহত দিল্লীত 
এটি ক্ষুদ্ৰ প্রকল্পৰ জৰিয়তে আৰম্ভ কৰা হয়। ৰেডিঅ'ই ‘আকাশবাণী’ নাম 
ধাৰণ কৰাৰ নিচিনাকৈ টেলিভিশ্যনেও জাতীয় নাম ‘দূৰদৰ্শন’ লাভ কৰে। 
ৰাখিছে। ১৯৮৪ চনৰ ১৫ আগষ্টৰ পৰা উচ্চ শিক্ষাৰ অনুষ্ঠান, ১৯৮৭ চনৰ পৰা 
ৰাতিপুৱাৰ কাৰ্যসূচী আৰু ১৯৮৬ চনৰ জানুৱাৰীৰ পৰা বাণিজ্যিক সেৱা কাৰ্য্যসূচী 
প্রচাৰ কৰি আহিছে। এই সেৱাৰ সকলো কেন্দ্ৰলৈ সম্প্ৰসাৰণ ঘটোৱা হয়। 
দূৰদৰ্শনে ক্ৰমশঃ বিজ্ঞাপন সেৱাৰ জৰিয়তে অধিক ৰাজহ লাভ কৰিবলৈ সমৰ্থ 
হৈছে, এতিয়া ই হাজাৰ কোটি টকাৰ সীমনা চুইছে। 

ভাৰতৰ মহাকাশত এতিয়া দেশীয় ইন্্‌ছাট্‌ কৃটিম উপপ্রহবোৰৰ 

বাহিৰেও সমগ্র দক্ষিণ-পূব এছিয়াৰ আকাশত APSTAR-1, ASIA SAT- 
2, EXPRESS-6, RIMSAT 0-1, RIMSAT 0-2, SHIVA-1, 
PANAM SAT-4 আদি বিদেশী কৃটিম উপগ্রহ স্থাপন কৰা হৈছে। ১৯৯৮ 
চনৰ মাজভাগলৈ মুঠ ৫০ টা দেশী-বিদেশী ছেনেলত টেলিভিশ্যনৰ কাৰ্যসূচী 
দেশত উপলব্ধ হৈছে। বিদেশী টেলিভিশ্যন ছেনেলক আতিথ্য প্ৰদান আৰু 
বিদেশী টেলিভিশ্যন কোম্পানীৰ লগত দেশীয় টেলিভিম্থ্যনে সহযোগিতাৰ 
চুক্তি সম্পাদনৰ মাধ্যমত ই সম্ভৱপৰ হৈছে। স্মৰ্তব্য যে একালত চৰ্দাৰ 
বল্লভ ভাই পেটেলে BBC ক ভাৰতত ৰেডিঅ’ সম্প্ৰচাৰ কৰিবলৈ দিয়া 
নাছিল। কিন্তু বৰ্তমানৰ অর্থনৈতিক উদাৰীকৰণ আৰু বিশ্বায়ন প্রক্ৰিয়াৰ 
সাম্তার্য ফলশ্ৰুতি হিচাপে দূৰদৰ্শন আৰু আন ভাৰতীয় টেলিভিশ্যন যেনে 
Zee Tv, Jain TV, Eagle TV, Sun TV, Asianet ৰ উপৰিও বিদেশী 
BBC, CNN, TVBI, MTV, Star Plus, Espn, RPG, Disney, Sony 
Columbia, Time Warner, Discovery, Prime Sports, Chanel ৬ 
আদিৰ বাবে দেশৰ দুৱাৰ মুকলি হৈছে। এইখিনিতে এটা তথ্য প্ৰকাশ কৰাৰ 
লোভ সামৰিব পৰা নহ’ল- চীন দেশে ১৯৯৭ বৰ্ষত দুই কোটিৰো অধিক 
ৰঙীন টেলিভিশ্যন নিৰ্মাণ কৰি অভিলেখ স্থাপন কৰিছে। 

এই দেশী-বিদেশী ইলেক্ট্ৰনিক মাধ্যমে কেনেদৰে বাক আমাৰ জীৱন- 
জীবিকা, সংস্কৃতি-সংস্কাৰ আদিক প্রভাবা্বিত কৰিব? এনে প্রশ্নৰ অৱতাৰণা 
হোৱাটো তেনেই প্রাসংগিক। পোনতে আমাৰ সম্প্ৰচাৰ নীতিত দৃষ্টিপাত 
কৰা যাওক। 

বৈদেশীক নীতিৰ দৰে নেহৰুৱে ভাৰতৰ সম্প্ৰচাৰ নীতি ৰচনাত 
অৰিহণা যোগাইছিল। তেওঁৰ মতে জনোৱা হ'ব সম্প্ৰচাৰ মাধ্যমৰ মূল 
লক্ষ্য আৰু অগ্ৰাধিকাৰ ভিত্তিত ক্ৰমশঃ সংবাদ তথা ইনফৰ্মেশ্যন যোগান, 

শিক্ষা সম্প্ৰসাৰণ আৰু মনোৰঞ্জন প্রদানক উদেশ্যৰূপে গ্ৰহণ কৰা হৈছিল। 
আগতেই উনুকিয়াই থোৱা হৈছে যে চৰ্দাৰ পেটেলে দ্ব্ৰ্থহীনভাৱে এই 
উদ্দেশ্যৰে লগত সংগতি বিহীন বুলি বিদেশী প্রচাৰ মাধ্যমক ভাৰতত 
সম্প্ৰচাৰ কাৰ্যৰ পৰা বিৰত ৰাখিছিল। সাম্প্ৰতিক পৰিৱৰ্তিত দৃশ্যপটত 
বিদেশী অত্যাধুনিক প্রযুক্তি দেশত প্ৰৱেশ কৰাৰ সময়ত তাৰ সুদূৰপ্ৰসাৰী 
প্রভাৱৰ পৰা সাংস্কৃতিক জগত অথবা মাধ্যম আঁতৰি থাকিব পৰা নাই। 
সময়ৰ লগত খোজ দি গৈ আমি বহুজাতিক নিগমবোৰৰ বাবে দুৱাৰ মুকলি 
কৰি দিছোঁ। ইয়াৰ সুবিধা তেওঁলোকে পূৰ্ণ মাত্ৰাই প্রচাৰ মাধ্যমৰ যোগেদি 
গ্রহণ কৰিছে। ভাৰতীয় মানুহক কেবল মনোৰঞ্জনত মত্ত ৰাখিবলৈ অহৰহ 
প্রচেষ্টা চলিছে। চকুত চমক লগোৱা বিজ্ঞাপনৰ জৰিয়তে পণ্য বিক্ৰী তথা 
ভোগবাদী চিন্তাৰ প্রবণতা বৃদ্ধিৰ প্রচেষ্টা চলিছে। এই প্রতিযোগিতাৰ যুগত 
দূৰদৰ্শনেও জনসাধাৰণৰ ৰুচি-অভিৰুচি আৰু স্থূল কাৰ্যসূচীৰ জনপ্ৰিয়তালৈ 
চাই তেনে কাৰ্যক্ৰমণিকাৰ সম্প্ৰচাৰত হাত উজান নিদিয়াকৈ থকা নাই। 
এতিয়া আমাৰ সম্প্ৰচাৰ নীতিত অঘোষিতভারে মনোৰঞ্জনে প্রাথমিক 
স্থান লাভ কৰিছে বুলি জানিব লাগিব। এই ইনফৰ্মেশ্যনৰ যুগত, যি সময়ত 
ইনফৰ্মেশ্যনক এচামে আনকি উৎপাদনৰ এক সমলৰূপে স্বীকৃতি দিব খোজে, 
ইয়াৰ গুৰুত্ব লাঘৱ হোৱাটো কিমানদূৰ সমীচিন হৈছে? 
বিশাল-বৈচিত্ৰ্যপূৰ্ণ ভাৰতত অনৈক্যৰ মাজত এক্য এক বিৰল 
বৈশিষ্ট্য। অঞ্চল বিশেষে সময়ে সময়ে গা-কৰি উঠা বিছিন্নতাবাদী প্রৱণতাৰ 
বিপৰীতে দূৰদৰ্শনে ৰাষ্ট্ৰীয় সংহতি গঢ়ি তোলাত গুৰুত্বপূৰ্ণ ভূমিকা গ্রহণ 
কৰিব পাৰে। জাতীয়তাবোধ ভাৱনাৰ এনাজৰীৰে জাতি-বৰ্ণ-ধৰ্ম নিৰ্বিশেষে 
ইসকলোকে শান্তি সম্প্রীতিৰ বান্ধোনত আবদ্ধ কৰাত আৰু অতি ভিতৰুৱা 
অঞ্চলৰ লোকক নিসংগতাৰ উর্ধ্বত ৰাষ্ট্ৰীয় ঘাই সুঁতিৰ লগত সম্পর্ক 

স্থাপন কৰাত সহায়ক হ’ব পাৰে। এটা অঞ্চলৰ মানুহে আন এটা অঞ্চলৰ 
মানুহক জনাত সকলোৱে আমি একেই ভাৰতীয় সংস্কৃতিৰ বাহক বুলি 
একাত্মীয়তাবোধ অনুভৱ কৰিব পাৰে। বিশ্ব ভাতৃত্ববোধ গঢ়ি তোলাত 
দুবদর্শনে অৰিহণা যোগাব পাৰে। অর্থনৈতিক প্ৰগতিৰ লগত জড়িত প্ৰদুষণ 
আৰু পৰিৱেশৰ ভাৰসাম্যহীনতা সমস্যাৰ প্রতি কিছুমান অনুষ্ঠানৰ মাধ্যমত 
জন-সজাগতা বৃদ্ধি কৰিব পাৰে। বিদ্যায়তনিক দিশ, স্বাস্থ্য, বিজ্ঞান-বিষয়ক 
অনুষ্ঠানো দূৰদৰ্শনে সম্প্ৰচাৰ নকৰা নহয়। অতীত আৰু বৰ্তমানৰ গুণৰ 
সাগৰসকলৰ ভাৱনা ই মানুহৰ ওচৰলৈ কঢ়িয়াই আনিব পাৰে। বিভিন্ন 
সামাজিক বিভীষিকা যেনে- যৌতুক প্ৰথা, ধূমপান নাৰীৰ অধিকাৰ 
সাব্যস্তকবণ, ব্যাধি আদিৰ ক্ষেত্ৰত ই জনমত গঠন কৰি ধনাত্মক অৰিহণা 
যোগাই সামাজিক বিকাশৰ পথ-প্রশস্ত কৰিব পাৰে। সম্প্ৰচাৰিত অনুষ্ঠানৰ 
মাধ্যমত, আনহে নালাগে দবিদ্রতাগ্রস্ত লোকৰ বাবে দূৰদৰ্শনৰ কাৰ্যসূচী 
ক্ষণিক বিলাস ৰূপে পৰিগণিত হ'ব পাৰে। সকলোৱে জানে- এনেকুৱা 
সম্প্ৰচাৰ দূৰদৰ্শনে নকৰাকৈ থকা নাই, অনুষ্ঠানবোৰৰ নামোল্লেখৰ পৰা 
বিৰত থকা হ’ল। 

পিছে পৰম্পৰাগত ৰক্ষণশীল আমাৰ সমাজত টেলিভিশ্যন 
সম্প্ৰচাৰে সু-প্রাচীন প্রমূল্যসমূহৰ অবক্ষয় সাধনত সহায় নকৰা নহয়। 
ভাৰতীয় দৰ্শকৰ পৰিপক্কতাৰ অভারো ইয়াৰ বাবে কিছু পৰিমাণে দায়ী। 
দূৰদৰ্শন ৰক্ষণশীলতা আৰু তথাকথিত পাশ্চাত্য আধুনিকতাৰ 
আলিদোমোজাত। জাতীয় জীৱনৰ এতিহ্য হ'ল সহজ-সৰল জীৱন-যাপনৰ 
মাধ্যমত নিৰন্তৰ উচ্চ চিন্তা কৰা যদিও বিজ্ঞাপন কার্যসুচীয়ে ভাৰতীয় 
মানসিকতাক যথেষ্ট প্রভাবান্বিত কৰিছে, ই যেন অধিক ভোগ, অধিক 
সুখৰ কাৰক। বস্তুৰ মাজতে সুখ নিহিত আছে - এই ধাৰণাই ভোগবাদত 

মানুহক নিমজ্জিত কৰিছে। এই ধাৰণা গান্ধীৰ সপোনৰ ভাৰতৰ সম্পূর্ণ 
বিপৰীত। আকৌ বিদেশী টেলিভিশ্যন কোম্পানীসমূহে প্রচুৰ সম্তীয়া 
যৌনতা আৰু জিঘাংসাপূর্ণ কাৰ্যসূচী প্ৰচাৰৰ জৰিয়তে ভাৰতীয় দৰ্শকক 
আকৃষ্ট কৰিবলৈ অহৰহ প্রচেষ্টা চলাইছে। দেশী ছেনেলবোৰো এই ক্ষেত্ৰত 
পৰিমৰা বিধৰ হৈ থকা নাই। আমেৰিকাত হয়তো দুপৰ ৰাতি কলগার্লৰ 
ঠিকনাও সম্প্ৰচাৰ হ’ব পাৰে, পিছে আমাৰ দেশৰ আধাখুন্দা এচাম দৰ্শকৰ 
বাবে চুম্বনৰ এটা দৃশ্যই দেহত পিৰপিৰণি তুলিবলৈ যথেষ্ট । দূৰদৰ্শনত স্থূল 
কাৰ্যসূচীৰ প্ৰচাৰ বৃদ্ধি পাইছে। জনপ্ৰিয় ধাৰাবাহিকবোৰৰ অবাস্তৱ কাহিনীয়ে 
মধ্যবিত্ত পৰিয়ালৰ কিমানৰ বা সুখ-শান্তি বিঘ্নিত কৰাত সহায়ক হৈছে 
কোনে ক'ব? স্থূল কাৰ্যসূচীৰ পৰিণতি স্বৰূপে যুৱ-মানসিকতাৰ অধঃপতন 
ঘটিছে। যুৱকসকলৰ ক্রমবর্ধমান অপৰাধপ্রৱণতাৰ বাবে টেলিভিশ্যনে 
পৰিৱেশন কৰা কিছুমান অনুষ্ঠান বহু পৰিমাণে দায়ী। সম্প্রতি প্রকাশ যে 
শক্তিমান নামৰ ধাৰাবাহিকখন চাই উদ্দীপ্ত হোৱা কেবাজনো শিশুৱে 
অভিযান বা তেনে কামত লিপ্ত হৈ মৃত্যুবৰণ কৰিছে। মনোৰঞ্জনৰ নামত 
টেলিভিশ্যন কাৰ্যসূচীয়ে সুপ্রাচীন ভাৰতীয় প্রমূল্যৰ ওপৰত প্ৰণালীবদ্ধ 
আঘাত হানিছে। সামগ্ৰিকভাৱে সমাজৰ ওপৰত ইয়াৰ প্রভাৱ পৰিছে। 
ইলেক্ট্ৰনিক মাধ্যমৰ এই আক্ৰমণৰ ফলত ভাৰতীয় সংস্কৃতি এদিন প্রাচীন 
গ্রীক বা ইজিপ্তৰ সংস্কৃতিৰ দৰে বিলুপ্ত হোৱাৰ শংকা হৈছে। ভাৰতীয় 
সংস্কৃতিৰ স্বকীয়তা সংৰক্ষণৰ প্রচেষ্টা পৰিলক্ষিত হোৱা নাই। 

যৌথ বা সামূহিক চিন্তাৰ বিপৰীতে ব্যক্তিবাদী চিন্তাক সাৰ-পানী 
যোগাই আহিছে দূৰদৰ্শনৰ সন্প্রচাৰে। অনগ্ৰসৰ ভাৰতৰ বহুসংখ্যক লোক 
দূৰদৰ্শনক লৈয়েই মত্ত আছে আৰু বহুতে সামাজিক যোগাযোগ হেৰুৱাই 
পেলাইছে। এনেয়েই কৰ্মসংস্কৃতিৰ অভাৱ, তাতেই সম্প্ৰচাৰে মানুহক অধিক 

কৰ্ম আৰু জীৱন বিমুখ কৰি তুলিছে। কেতিয়াবা বা প্ৰায়েই জীৱনৰ পাঁচটা 
মূল্যৱান দিন তথাকথিত ‘ইডিয়ট বস্ক'ৰ সমুখত বহি ক্রিকেট খেল এখন 
উপভোগ কৰি অতিবাহিত কৰাত অসুবিধা নাই। মহাকাব্যৰ অসামান্য প্রভাবৰ 
কথা স্বীকাৰ কৰিও ক’ব লাগিব যে ‘ৰামায়ণ’, মহাভাৰতৰ দৰে ধাৰাবাহিকৰ 
বাবে হালোৱাই পথাৰতে হাল এৰি প্রতিৱেশীৰ ঘৰত মনোৰঞ্জনত মত্ত হ'ব 
পাৰে। “কি বিচিত্র এই দেশ ভাবতবর্ষ। 

আজি সংবাদ সম্প্রচাৰৰ ফলত দেশ-বিদেশৰ ঘটনাৰাজি আমি 
পলকতে, প্রত্যক্ষ কৰিবলৈ সমর্থ হৈছোঁ। ‘কুইজ’ আদিৰ জনপ্ৰিয়তাই 
ইনফর্মেশ্যনৰ গুৰুত্বকে প্রতিপন্ন কৰে যদিও ইলেক্ট্রনিক প্রচাৰ মাধ্যমে 
অহৰ্নিশে যোগান ধৰা অপর্যাপ্ত ইনফৰ্মেশ্যন উদ্দেশ্যপ্রণোদিত ভাৱেও 
পৰিৱেশন কৰা হ'ব পাৰে। সেই বাবে জন-সজাগতাৰ প্ৰয়োজন। জ্ঞানৰ 
স্থান ইনফৰ্মেশ্যনে, প্রজ্ঞাৰ স্থান জ্ঞানে অধিকাৰ কৰা প্ৰৱণতা কিমানদূৰ 
সমীচীন হৈছে - সি বিচার্য বিষয়। দবিদ্রতাক্রিষ্ট ভাৰতৰ গ্ৰামাঞ্চলৰ 
উন্নয়নমূলক আঁচনিসমূহৰ ৰূপায়নত দুবদর্শনে গুৰুত্বপূৰ্ণ ভূমিকা পালন 
কৰিব পাৰে। বিজ্ঞান আৰু প্রযুক্তিৰ বিপুল আৰু সার্থক প্রচাৰ আৰু প্রসাৰে 
কু-সংস্কাৰ, অন্ধবিশ্বাস আদি ব্যাধি নিৰ্মূল কৰাত সহায়ক হ'ব পাৰে। সেইদৰে 
দূৰদৰ্শনে দুষ্কৃতি তথা বিজতৰীয়া সংস্কৃতিৰ পৰিৱৰ্তে জনসংস্কৃতিৰ বিকাশৰ 
ওপৰত গুৰুত্ব স্থাপন কৰিব পাৰে। বিদেশী ইলেক্ট্ৰনিক মাধ্যমৰ ক্ষতিকৰ 
দিশসমূহৰ প্রতি সজাগ হৈ দূৰদৰ্শনে মনোগ্ৰাহী অনুষ্ঠান পৰিৱেশন কৰিব 
লাগে। অতিসম্প্ৰতি স্বায়ত্তশাসিত সংস্থাৰূপে স্বীকৃত মাধ্যম দূৰদৰ্শনৰ কাম 
কাজ দেশৰ সচেতন নাগৰিকে অনুধাৱন কৰিবই।* + 


আমাৰ অসমত প্রকাশিত, ১৯৯৯ চন 

ৰাস্ত'গী কমিটীৰ প্রতিবেদন 
কলেজ শিক্ষকৰ দায়িত্ব আৰু অধিকাৰৰ এক অগ্নিস্নান 


অপর্যাপ্ত নেতিবাচক ফল সত্তেও অসম আন্দোলনৰ আঁত ধৰি 
স্থাপিত গুরাহাটী আই আই টি ৰাজ্যখনৰ উচ্চ শিক্ষাৰ পৰিরেশৰ স্বার্থত 
নিঃসন্দেহে এক আশাব্যঞ্জক কথা। পৰোক্ষভাৱে হ'লেও অসমৰ উচ্চ 
শিক্ষাজগতত ই অনেক সুপ্রভার পেলাব বুলি ধাৰণা কৰিব পাৰি। শিক্ষকতা 
বৃত্তিত নতুন নহয় কিন্তু গুৱাহাটী আই আই টিত আপেক্ষিকভাৱে 
নতুন,অধ্যাপক এজনৰ পৰা জানিব পৰা গ'ল যে, শিক্ষকৰ অভাৱত 
তেখেতসকলে যথেষ্ট বেছি শ্রম কৰিব লগা হৈছে। অধ্যাপক নিযুক্ত কৰা 
হৈছে যদিও সকলোৱে চাকৰিত যোগদান কৰা নাই, ধাৰণা হ'ব পাৰে যে 
অসমৰ আইন-শৃংখলা পৰিস্থিতিৰ বাবে এনেকুৱা হৈছে। পিছে নহয়, জনা 
গ’ল- বিশেষ অহতাসম্পনন প্রযুক্তিবিজ্ঞানৰ অধিকাৰি বহুতেই বর্তমান 
বহুজাতিক কোম্পানীৰ চাকৰিক অগ্ৰাধিকাৰ দিছে। এই কোম্পানীবোৰে 
কমেও চল্লিশ হাজাৰ টকা দর্মহা আৰু অন্যান্য সা-সুবিধা দি তীক্ষধী আৰু 
দক্ষতাসম্পন্নসকলৰ সেবা লাভ কৰিবলৈ সমর্থ হৈছে। মন কৰিব লগীয়া 

কথাটো হ'ল- অর্থনৈতিক উদাৰীকৰণৰ ফলশ্ৰুতিত আই আই টিৰ লেখীয়া 
অনুষ্ঠানে ক্ৰমশঃ মেধাৱী আৰু দক্ষসকলৰ সেবা লাভ কৰিবলৈ অসমর্থ 
হৈছে। কলেজত অধ্যাপনা কৰা প্রশ্নৰ অৱতাৰণা হোৱাই নাই। 

দিল্লী বিশ্ববিদ্যালয়ৰ শিক্ষক সংস্থাৰ বুলেটিন ‘DUTA News 
Letter’, July 1997 ত ৰাস্ত’গী কমিটীৰ প্রতিবেদন সন্দৰ্ভত এনেদৰে 
প্রতিক্রিয়া প্রকাশ কৰা হৈছে ‘No note has been taken of how fast 
talented people are turning backs on teaching and succumbing 
to the lure of multinational firms and the new financial 
corporations that have established their control in the past six 
years of economic liberalisation.’ ইয়াত আই আই টিৰ অধ্যাপকজনৰ 
কথাৰ প্রতিফলনকে দেখা গ’ল। ১৯৯৪ চনৰ আগষ্ট মাহত ৰাস্ত’গী কমিটী 
গঠন কৰি বিশ্ববিদ্যালয় আৰু কলেজ শিক্ষকসকলৰ সংশোধিত দর্মহা 
আৰু আন সা-সুবিধাৰ ওপৰত সামগ্ৰিকভাৱে পৰামৰ্শ আগবঢ়াবলৈ কোৱা 
হৈছিল। কমিটীয়ে বিশ্ববিদ্যালয় অনুদান আয়োগক প্ৰতিবেদন দাখিল কৰে 
আৰু প্ৰতিবেদনত উল্লিখিত মেধারীসকলক শিক্ষকতা বৃত্তিত ধৰি ৰাখি 
শিক্ষাৰ উৎকৰ্ষ সাধনৰ লগত জড়িত কোনো কাৰ্যকৰী পৰামৰ্শ সন্নিৱিষ্ট 
হোৱা নাই। 

তীক্ষধীসকলক অকল যে কোম্পানীৰ চাকৰিয়ে প্রলুদ্ধ কৰিছে 
তেনে নহয়। কেন্দ্রীয় প্রশাসনিক বিষয়াৰ চাকৰি আৰু সমগোত্রিয় 
চাকৰিলৈকো সেইসকল প্রলুদ্ধ হৈছে। ইঞ্জিনীয়াৰিং মেডিকেলৰ ডিগ্ৰীধাৰী 
এচাম তীক্ষী লোকে প্রশাসনিক সেৱাত যোগদান কৰিছে। নিঃসন্দেহে 
ই মানর সম্পদৰ অপচয়। নিশ্চয় এক অনুকূল পৰিরেশ বচনা হৈছে যি 
তীক্ষধী উচ্চ শিক্ষাত দীক্ষিতসকলৰ বাবে অধ্যাপনাক বৃত্তিৰূপে উপেক্ষা 

কৰিবলৈ যথেষ্ট। 

১৯৭৩ চনত সেন কমিটীয়ে সুনির্দিষ্ট মতামত দিছিল যে 
কম নহ’লে বুজন সংখ্যক তীক্ষিধী উচ্চশিক্ষিত লোক শিক্ষকতা বৃত্তিৰ 
প্রতি আকর্ষিত হ’ব। ১৯৮৬ চনৰ মেহবোট্রা কমিটীয়ে প্রায় একে মতকে 
পোষণ কৰে ‘There should be parity with the pay scales of 
Indian Administrative Service or at least with the organise central 
service book A’ আনহাতে ৰাস্ত’গী কমিটীয়ে নলটলংভাৱে হৈছে ‘Pay 
Scales given to the teachers should be comparable, if not better 
than those in simillar professions.’ কৰ্মক্ষেত্ৰত দেখা গৈছে যে সমতাৰ 
(287) প্ৰশ্ন অন্তৰ্ধান হৈছে। বাস্ত'গী কমিটীৰ প্রতিবেদনমতে প্রকৃতপক্ষে 
শিক্ষকসকলৰ দর্মহা গাঁথনি ‘G1০॥০ B’ সেৱাৰ লগতহে তুলনাৰ যোগ্য। 
স্বৰাজোত্তৰ কালৰ সকলো শিক্ষা আয়োগে আৰু দৰ্মহা কমিটীয়ে একে 
কথাকে দোহাৰি আছে যে শিক্ষকসকলৰ দর্মহাৰ গাঁথনি কেন্দ্ৰীয় চৰকাৰৰ 
জ্যেষ্ঠ বিষয়াৰ দর্মহাৰগাথনিৰ লগত সমতা ৰক্ষা নকৰি যি পৰামৰ্শ 
আগবঢ়ালে তাৰ ফলত শিক্ষক আৰু বিষয়াৰ বেতনৰ বৈষম্য যথেষ্ট বৃদ্ধি 
পাব। শিক্ষকতা বৃত্তি উপেক্ষিত হ’ব। 

ৰাস্ত’গী কমিটীয়ে আগবঢ়োৱা দৰ্মহাৰ গাথনি তলত দিয়া ধৰণৰঃ 

বৰ্তমানৰ দর্মহা গাঁথনি 

অধ্যাপক টকা ২২০০-৭৫-২৮০০-১০০ ৪০০ 

জ্যেষ্ঠ 

অধ্যাপক টকা ৩০০০-১০০-৩৫০০-১ ২৫-৫০০০ 


ছিলেকশ্যন 

গ্রেড 

(বীডাৰ) টকা ৩৭০০-১২৫-৪৯৫০-১৫০-৫৭০০ 

প্ৰফেছৰ টকা ৪৫০০-১৫০-৫৭০০-২০০-৭৩০০ 

ৰাস্ত’গী কমিটীয়ে আগবঢ়োৱা দর্মহা গীথনি 

অধ্যাপকটকা ৪০০০-২৭৫-১৩,৫০০ 

জ্যেষ্ঠ অধ্যাপক টকা ১০,০০০-৩২৫-১৫,২০০ 

ছিলেকশ্যন গ্রেড 

(ৰীড়াৰ) টকা ১২,০০০-৩৭৫-১৮,০০০ 

প্রফেছৰ টকা ১৪,৩০০-৪৫০-২২, ৪০০ 

এই দর্মহা গাঁথনি পঞ্চম কেন্দ্রীয় দর্মহা আয়োগে আগবঢ়োৱা 
10100) B’ ৰ বিষয়াৰ দর্মহা গাঁথনিৰ লগত এক যদিও জ্যেষ্ঠ প্ৰশাসনিক 
বিষয়াৰ দর্মহাৰ গাঁথনি টকা ১৮,৪০০-৫০০-২২,৪০০ তকৈ বহুত কম। 
আকৌ উচ্চ প্রশাসনিক গ্রেডৰ দর্মহা কেন্দ্রীয় দৰ্মহা আয়োগে এনেধৰণে 
নিৰ্ধাৰণ কৰিছে- 

ক) টকা ২২,৪০০-৫২৫-২৪,৫০০ 

খ) টকা ২২,৪০০-৬০০-২৬,০০০ 

গ) টকা ২৪,৫০০-৬৫০-২৬,০০০ 

নিঃসন্দেহে দৰমহাৰ বৈষম্য বৃদ্ধি পাব। উল্লিখিত উচ্চ প্ৰশাসনিক 
গ্ৰেডৰ বেতনৰ আৰম্ভণি হয় শিক্ষকৰ দৰ্মহাই য’ত শেষ সীমনা স্পৰ্শ কৰে। 
DUTA ই আগবঢ়োৱা তথ্য মতে চাকৰিকাল ত্ৰিশ বছৰ হিচাপত শিক্ষকতকৈ 
এজন আই এ এছ বিষয়াই মূল দৰ্মহা সৰ্বমুঠ ১৩.০৭ লাখ টকা অধিক লাভ 
কৰিব। আকৌ 0109) A’ বিষয়াই লাভ কৰিব ১২.৫৮ লাখ টকা অধিক। 
তাৰ উপৰি সৰ্বভাৰতীয় সেৱাৰ বিষয়াই লাভ কৰা চিকিৎসা সেৱা, বাসগৃহ, 

টেলিফোন, যান-বাহন, পাৰ্কচ আদিৰ লেখীয়া সুবিধাবোৰৰ মূল্য এই হিচাপত 
অন্তৰ্ভুক্ত কৰা হোৱা নাই। তেনেদৰে কোঠাৰী আয়োগৰ সময়ত অধ্যাপকৰ 
দর্মহাত বছৰি দহশতাংশ বৰ্ধনৰ ব্যৱস্থা আছিল যদি বাস্ত'গী কমিটিয়ে তাক 
৩.৪ শতাংশলৈ হাস কৰিছে। 

শিক্ষকতা বৃত্তিৰ বাবে অধ্যয়ন কাল তথা অৰ্হতা লাগে অধিক। 
বহুতৰে এমফিল আৰু ডক্টৰেট ডিগ্ৰী ও থাকে। তথাপি চাকৰি কালৰ প্রথম 
চাৰিবছৰত সৰ্বভাৰতীয় সেৱাৰ বিষয়াৰ দৰ্মহাৰ লগত কিছু সমতা থাকিলেও 
ক্রমশঃ দর্মহাৰ বৈষম্য অভাৱনীয়ভাৱে বৃদ্ধি পাব। মুঠৰ ওপৰত বহুজাতিক 
কোম্পানী আৰু সৰ্বভাৰতীয় সেৱাই আগবঢ়োৱা দা-দৰমহা, সা-সুবিধা 
তীক্ষধী প্রতিভাশালী লোকৰ বাবে শিক্ষকতা বৃত্তিক সাধাৰণতে উপেক্ষা 
কৰিবলৈ যথেষ্ট। উচ্চ শিক্ষাৰ পৰিপন্থী এই ব্যৱস্থাৰ ফলত উচচ শিক্ষাৰ 
মান নিম্নগামী নহ'বনে? 

ৰাস্ত’গী কমিটীয়ে আকৌ বিদ্যায়তনিক দিশত আমোলা সুলভ 
নিয়ন্ত্রণৰ পথ প্ৰশস্ত কৰি দিছে। শিক্ষকতা বৃত্তিত অভিজ্ঞতাৰ ভিত্তিত 
পদোন্নতিৰ ব্যৱস্থা দিয়টো নিশ্চিত কৰিছে। পদোন্নতি হ’ব তথাকথিত 
Teward 0f merit’ | এই আমোলা সুলভ আৰু অযুক্তিকৰ অৰ্হতা নিৰূপণ 
ব্যৱস্থাৰ ফলত অধিকাংশ শিক্ষকৰ কৰ্মজীৱন প্রথম ঢাপতে শেষ হোৱাৰ 
সম্ভাৱনাই সৰহ। দায়বদ্ধতাৰ নামত শিক্ষকসকলক ‘চৰকাৰী ৰঙাফিটাৰে 
বান্ধি পেলাব খোজা হৈছে। বিশ্ববিদ্যালয়ৰ স্বতন্ত্ৰতা খর্ব কৰা হৈছে। গৱেষণা 
আদিৰ বাবে প্রয়োজনীয় আন্তঃগাঁঠনিৰ বিকাশ সাধনৰ ওপৰত গুৰুত্ব প্ৰদান 
কৰা নাই। শিক্ষকৰ মৌলিক চিন্তা অথবা অৱদানক কমিটীয়ে অলপো 
সমাদৰ কৰা নাই। সৃজনশীলতাই কোনো ধৰণৰ স্বীকৃতি লাভ কৰা নাই। 
আনহাতে, শিক্ষকসকলৰ গণতান্ত্ৰিক অধিকাৰৰ ওপৰত কুঠাৰাঘাত কৰা 

ৰাস্ত’গী কমিটীয়ে হাঁহি উঠা ধৰণে শিক্ষকতা বৃত্তিক ‘he mother of all 
professions in the S0ciety’ ৰূপে চিহ্নিত কৰিছে। 

বিশদভাৱে ক’বলৈ হ’লে জ্যেষ্ঠ অধ্যাপকলৈ পদোন্নতিৰ বাবে 
সাত বছৰ অধ্যাপনাৰ অভিজ্ঞতাৰ প্রয়োজন হ'ব। এম ফিল আৰু ডক্টৰেট 
ডিগ্রীধাবীসকলৰ বাবে যথাক্ৰমে ছয় আৰু চাৰি বছৰৰ অভিজ্ঞতা নিৰ্ধাৰণ 
কৰা হৈছে। লগতে আত্ম মূল্যায়ন আৰু ছাত্ৰমূল্যাঙ্কন-পত্ৰৰ লগতে 
অধ্যাপকসকলে দুটা ৰিফেশ্যাৰ কোৰ্চসহ পদোন্নতি পাবলৈ নিৰ্বাচন মণ্ডলীৰ 
মুখামুখি হ'ব লাগিব। ছিলেকশ্যান গ্রেড অধ্যাপকলৈ পদোন্নতিৰ বাবে 
আকৌ দুটা ৰিফ্রেশ্যাৰ কোৰ্চ, কমপক্ষেও তেৰবছৰ অধ্যাপনাৰ অভিজ্ঞতা, 
আত্মমূল্যায়ন-পত্র, ছাত্র-মূল্যাঙ্কন-পত্র আৰু দুজন বাহিৰৰ বিশেষজ্ঞৰ 
প্রতিবেদনসহ নিৰ্বাচক মণ্ডলীৰ সন্মুখীন হ'ব লাগিব। এইখিনিত এটা কথা 
হ’ল- বিশ্ববিদ্যালয় অনুদান আয়োগে পাঁচ বছৰৰ অভিজ্ঞতাৰ পিছতহে 
বিফ্রেশ্যাৰ কোর্চত অংশগ্ৰহণ কৰিবলৈ উপযুক্ত বিবেচনা কৰে। আনহাতে, 
এনে পাঠ্যক্ৰমত অংশ লোৱাৰ সুবিধা বৰ সীমিত হোৱা বাবে আবেদন 
কৰিলেও শিক্ষকে প্ৰায়েই এই সুবিধাৰ পৰা বঞ্চিত হব লাগে। ৰীডাৰ 
পদৰ বাবে ডক্টৰেট ডিগ্ৰীসহ নিম্নতম দহবছৰৰ শিক্ষকতাৰ অভিজ্ঞতা, 
অতিৰিক্ত দুটা বিফ্রেশ্যাৰ কোর্ আৰু ওপৰত উল্লিখিত দুই-মূল্যায়ন-পত্ৰসহ 
নিৰ্বাচক মণ্ডলীৰ প্ৰশ্ন আহিব। বিস্ময়কৰ কথা হৈছে যে প্রফেচৰ পদলৈ 
পদোন্নতিৰ ক্ষেত্ৰত বিশ্ববিদ্যালয়ৰ স্বায়ত্ত ক্ষমতা খৰ্ব কৰি এইবাৰ বিশ্ববিদ্যালয় 
অনুদান আয়োগে নিজেই আত্মপ্রকাশ কৰিছে। ৰাস্ত’গী কমিটীয়ে সকলো 
নিৰ্বাচক কমিটীৰ গঠন সলনি কৰিবলৈ পৰামৰ্শ আগবঢ়াইছে। আনহাতে 
চাকৰি স্থায়ীকৰণৰ বাবে দুবছৰৰ পৰিৱৰ্তে তিনিবছৰ সময় লাগিব। নৱনিযুক্ত 
শিক্ষকসকলে তাৰ বাবে যোগ্যতা পাঠ্যক্ৰম কমপক্ষেও দুটা সফলভাৱে 

সমাপ্ত কৰিব লাগিব। এইখিনিতে ইন্দিৰা গান্ধী ৰাষ্ট্ৰীয় মুকলি বিশ্ববিদ্যালয়ৰ 
যোগ্যতা পাঠ্যক্ৰম সংলগ্ন কৰি এই কমিটী পক্ষপাত দুষ্ট বুলি প্রমাণ দিছে। 

বাস্ত'গী কমিটীয়ে বাসগৃহ আৰু চিকিৎসা সেৱাৰ ক্ষেত্ৰত মৌনতা 
অৱলম্বন কৰি বিষয়টো বিশ্ববিদ্যালয় অনুদান আয়োগলৈ ঠেলি দিছে। 
অতিযান্ত্রিক ভাৱে কমিটীয়ে অৱসৰ গ্ৰহণৰ বয়স কেন্দ্রীয় চাকৰিয়ালৰ 
অৱসৰৰ লগত সংলগ্ন কৰিছে। কেন্দ্ৰীয় চৰকাৰৰ চাকৰিয়ালৰ চাকৰি ষাঠি 
বছৰ বয়সলৈ বৃদ্ধি কৰিলে শিক্ষকৰ অৱসৰ গ্ৰহণৰ বয়স বাষষ্ঠি বছৰ কৰিবলৈ 
পৰামৰ্শ আগবঢ়াইছে। 

১৯৪৮ চনতে ৰাধাকৃষ্ণণ আয়োগে বাৰ্ষিক এশ টকাৰ বৃত্তিগত 
ভাট্টা আৰু মেহবোট্রা কমিটীয়ে এহাজাৰ টকাৰ বৃত্তিগত ভাট্টা শিক্ষকসকলে 
পাব লাগে বুলি পৰামৰ্শ আগবঢ়াইছিল। শিক্ষকতা বৃত্তিৰ বাবে প্রয়োজন 
হোৱা জাৰ্ণাল কিতাপ-পত্রৰ বাবে এনে ভাট্টাৰ দৰকাৰ কোনেও নুই কৰিব 
নোৱাৰে। এই ক্ষেত্ৰত ৰাস্ত’গী কমিটী নিমাত আছে। আনহাতে জ্ঞানান্বেষণ 
আৰু গৱেষণাৰ বাবে কমিটীয়ে এই জুই-ছাই মূল্যৰ যুগত জাৰ্ণালৰ বাবে 
সর্বোচ্চ পাঁচশ টকাৰ অর্থ-সাহার্য আগবঢ়াবলৈ পৰামৰ্শ দিছে। গৱেষণাৰ 
বাবে ইন্টাৰনেটৰ সহায় ললে পঞ্চাশ শতাংশ ৰেহাইৰ কথা কৈছে। তথাপি 
গৱেষক এজনে এক বুজন পৰিমাণৰ ব্যয় নিজ পকেটৰ পৰা কৰিব লাগিব। 

প্রশাসনিক বিষয়াৰ ‘অধ্যয়ন ছুটী’ দুবছৰৰ পৰা তিনিবছৰলৈ বর্ধন 
কৰাৰ বিপৰীতে শিক্ষকৰ অধ্যয়ন পাঁচ বছৰৰ পৰা তিনি বছৰলৈ হাস কৰা 
হ’ব। ছুটীৰ সময়ত বাসগৃহৰ সুবিধা শিক্ষকে লাভ নকৰাৰ ব্যৱস্থা কৰা 
হৈছে, শিক্ষকৰ পৰিয়ালৰ কথা বিবেচিত নহ'ল। অধিক কি ছুটীৰ সময়চোৱাত 
গৱেষণা সম্পূর্ণ কৰিব নোৱাৰা শিক্ষকসকলৰ দুর্ভোগ নিশ্চিত কৰিব খোজা 
হৈছে। আনহে নালাগে ছয় শতাংশ সুদৰ হাৰত দৰমহা ওভোতাই দিব 

লাগিব বুলি কোৱা হৈছে। কিমধিকম। এনেদৰে ৰাস্ত’গী কমিটীয়ে গরেষণা 
কাৰ্যক ভাতৰ লগত পানী খোৱা পৰ্যায়লৈ অৱনমিত কৰিছে। জ্ঞানান্বেষণৰ 
দৰে মহৎ কামৰ সা-সুবিধা কৰ্তন কৰি জ্ঞান বর্ধনৰ নামত জোৰজৱৰদস্তিৰ 
চৰ্দাৰীৰ সুচনা কৰিবলৈ পৰামৰ্শ আহিছে। 

অসাধাৰণ প্ৰতিভাশালী শিক্ষকৰ ক্ষেত্ৰত নিয়ম শিথিল কৰাৰ 
নিচিনা পৰামৰ্শ প্ৰতিবেদনত সন্নিৱিষ্ট হোৱা নাই। আনহাতে, ‘reward of 
Merit’ ৰ লগত শিক্ষকৰ অভিজ্ঞতাৰ ওপৰত কোনো স্বীকৃতি আৰোপিত 
নহ’ল। প্ৰতিবেদনে আত্মমূল্যায়ন, ছাত্ৰৰ মূল্যাংকন, দৈনন্দিন কাম-কাজৰ 
খতিয়ানৰ লগতে চল্লিশ ঘন্টীয়া শিক্ষণ সপ্তাহ জীপি দিব খুজিছে। এক 
দেশ-দর্শী বাস্ত'গী কমিটীয়ে কোঠাৰী শিক্ষা আয়োগৰ পৰামর্শৰ বিপৰীতে 
শিক্ষণকাল বৃদ্ধি কৰি ছাত্ৰৰ নিজাববীয়া অধ্যয়নৰ সময় হাস কৰি ছাত্ৰক 
জ্ঞানান্বেষণ প্রক্রিয়াৰ এক নিষ্ক্ৰিয় উপাদানলৈ পর্যবসিত কৰিলে। 

কোঠাৰী শিক্ষা আয়োগে ১৯৬৪-৬৬ চনতে উল্লেখ কৰি গৈছে। 


EE the University techers should cultivate not only intellectual 


integrity, courage and scientific knowledge but also win public 
confidence.’ (P 500) | নিঃসন্দেহে অতি তাৎপৰ্যপূৰ্ণ কথা। পিছে ৰাস্ত’গী 
কমিটীৰ প্রতিবেদনে যদি শিক্ষকসকলক আমোলাতান্ত্রিক ৰঙাফিটাৰে বান্ধি 
পেলোৱাৰ পথ প্ৰশস্ত কৰি দিয়ে, অনিশ্চয়তাই যদি দৈনন্দিন কাৰ্যক্ৰমণিকাৰ 
লগৰী হয়, শাস্তিমূলক ব্যৱস্থাৰ ভয়ত যদি থৰহৰি কম্পিত হ’ব লগা হয় 
শিক্ষক সত্যানুন্ধানৰ যদি সময় হয় মাপকাঠি, চেঙেলীয়া ছাত্ৰই যদি 
শিক্ষকতাৰ মান নিৰূপনত সহায়ক হয়, ক’ত থাকিব শিক্ষকৰ বৌদ্ধিক 
সততা । এনে পৰিস্থিতিত সামাজিক দায়বদ্ধতা প্ৰদৰ্শন কৰি শিক্ষক ৰাইজৰ 
আস্থাভাজন হ’ব পাৰিবনে? উল্লিখিত শিক্ষা আয়োগে এঠাইত কৈছে 

‘Education develops manpower for different levels of the 
economy, It is also the subject on which research and develpment 
nourish the ultimate gurantee of national self reliance. (Paras 
2.3 & 2.4)’ কথাটো হ’ল গৱেষণা প্রক্ৰিয়াৰ উত্তৰণ উচ্চ শিক্ষাৰ লগত 
জড়িত, উচ্চ শিক্ষাত যদি পয়া লাগে দেশ জানো কাহানিবা আত্মনিৰ্ভৰশীল 
হ'ব? 


১৯৯৭ চনৰ ৪ জুলাইত DUTA ই জৱাহৰলাল নেহৰু 
বিশ্ববিদ্যালয়, আলিগড় মুছলিম বিশ্ববিদ্যালয়, জামিয়া মিলিয়া ইচলামিয়া 
বিশ্ববিদ্যালয়ৰ প্রতিনিধিক লৈ ৰাস্ত’গী কমিটীৰ প্ৰতিবেদনৰ ওপৰত এক 
দিনজোৰা আলোচনাচক্র অনুষ্ঠিত কৰে। আলোচনা চক্ৰৰ সৰ্বসন্মত সিদ্ধান্ত 
হ’ল- ৰাস্ত’গী কমিটীৰ পৰামৰ্শ চূড়ান্ত আমোলা সুলভ আৰু ই শিক্ষকতা 
বৃত্তিকে অৱনমিত কৰিছে। বিশ্ববিদ্যালয়ৰ স্বাতন্ত্, বিদ্যায়তনিক স্বাধীনতা 
আৰু গণতান্ত্রিক অধিকাৰৰ ই সম্পূর্ণ পৰিপন্থী এই আলোচনাচক্ৰৰ আঁত 
ধৰি ৯ জুলাইত বিশ্ববিদ্যালয় অনুদান আয়োগৰ কাৰ্যালয়ৰ সমুখত কেবাখনো 
বিশ্ববিদ্যালয়ৰ শিক্ষকে বাস্ত'গী কমিটীৰ প্ৰতিবেদনৰ বিৰুদ্ধে প্ৰতিবাদ সাব্যস্ত 
কৰে। ২৫জুলাইত DUTA আৰু কেন্দ্ৰীয় বিশ্ববিদ্যালয় ফেদাৰেশ্যনে 
(FEDCUTA) ৰাস্ত’গী কমিটীৰ প্ৰতিবেদনৰ ওপৰত দেশৰ সকলো 
বিশ্ববিদ্যালয় আৰু কলেজক সামৰি এক সমাৱৰ্তন অনুষ্ঠিত কৰে। 

কথা হ’ল আমাৰ অধিকাৰ আৰু দায়িত্ব সম্পৰ্কত সচেতনাইহে 
শিক্ষকক মৰ্য্যাদা প্রদান কৰিব। কমপক্ষেও আমি বিশ্ববিদ্যালয় অনুদান 
আয়োগক ভাৰতৰ সকলো ৰাজ্যত একে সময়ত নতুন দৰ্মহা গাঁথনি প্ৰয়োগ 
কৰাৰ ব্যৱস্থা গ্ৰহণ কৰিবলৈ সকীয়াই দিব পাৰোঁ। পিছে ইয়াত চলিছে 
১৯৮৬ চনৰ দর্মহা গাঁথনিৰ প্ৰয়োগৰ প্রক্ৰিয়া, বকেয়া ধন প্ৰাপ্তিৰ সমস্যা। 

থোৰতে অসম কলেজ শিক্ষক সংস্থা আছে ১৯৮৬ চনত, ১৯৯৭ এতিয়াও 
বহু দূৰ। আমি শিক্ষকসকলেও বহুমুখী (multipurpose) নহৈ পঢ়ে পঢ়ায় 
ৰোৱে পান এই তিনি নিচিন্তে আন’ আপ্ত বাক্যত আস্থা ৰাখি নিজৰ 
প্রাথমিক দায়িত্ব পালন কাৰ্যত আত্মনিয়োগ কৰি জ্ঞানান্বেণৰ পৰিৱেশ 
ৰচনা কৰিব পাৰিলে দায়িত্ব কিছু হ'লেও পালন কৰা হ'ব। মৌলিক গৱেষণাৰ 
সা-সুবিধা, অৱগীথনি পৰিৱৰ্তিত পৰিস্থিতিত কেনেদৰে সম্প্ৰসাৰণ কৰিব 
পাৰিব সেই সন্দৰ্ভত সচেষ্ট হ'ব লাগিব। মনত ৰখা ভাল- কর্তব্যনিষ্ঠা আৰু 
দায়িত্বৰ প্ৰতি অবিচল আনুগত্য থাকিলেহে অধিকাৰ সাব্যস্ত কৰিব পাৰি। 
National Policy on Education (1986), programme of action ৰ 


এশাৰীৰ উদ্ধৃতিৰে সাম ৰছোঁ ‘In every where a teacher is able to 


fulfil his responsibility with awareness and confidence, the 


education system becomes relevant and dynamic’ %+ %* 


আমাৰ অসম, ১৯৯৮ চন 

খাদ্যত বিহ ঃ শাক-পাচলিৰ জৈৱিক 
উৎপাদন প্রসংগ 


ৰাসায়নিক সাৰ আৰু কীটনাশক দ্ৰব্যৰ প্রয়োগ হোৱা বাবে খাদ্যৰ 
নামত বিহ খাই থকা বুলি এক ধাৰণাৰ উদ্ভৱ হৈছে। পৰিস্থিতি এনে হৈছে 
যে গুৱাহাটী উচ্চ ন্যায়ালয়ে জনস্বার্থ জড়িত আবেদনৰ পৰিপ্ৰেক্ষিতত 
গুৱাহাটী চহৰমুখী পাচলি, মাছ আদি চহৰৰ দুৱাৰমুখতে পৰীক্ষা কৰিবলৈ 
নিৰ্দেশ দিব লগা হৈছে। পাছে খাদ্য সুৰক্ষা বিভাগৰ হাতত শাক-পাচলি 
পৰীক্ষা কৰিবলৈ তাৎক্ষণিক ব্যবস্থা নাই বুলি প্রকাশ। আকৌ নগাঁও 
কলেজৰ জীর বিজ্ঞান বিভাগে চালানি মাছ পৰীক্ষা কৰি ১৫ শতাংশ 
পর্যন্ত ফর্মেলিনৰ অৱস্থিতি ধৰা পেলাইছে। পৰিস্থিতিৰ গম্ভীৰতালৈ চাই 
সমস্যাটো চালি-জাৰি চাবলৈ প্রয়াস কৰা হ’ল। 


কৃষিজাত সামগ্ৰীৰ উৎপাদন বিশেষকৈ খাদ্যশস্য উৎপাদনত 
স্বাৱলম্বীতা অৰ্জন কৰিবলৈ ১৯৬৫-৬৬ চনত ভাৰত চৰকাৰে নতুন কৃষি 

কৌশল (AGRICULTURAL STRATEGY) গ্রহণ কৰে। নতুন কৃষি 
কৌশলৰ অন্তৰ্ভূক্ত বিষয় সমূহৰ ভিতৰত ৰাসায়নিক সাৰৰ প্রয়োগ, উচ্চ 
উৎপাদনক্ষম সাৰৰ ব্যৱহাৰ, কীটনাশক দ্রব্যৰ প্রয়োগ আদিও আছিল। 
নতুনকৈ প্রৱৰ্তিত ব্যৱস্থাৰ ফলত দেশে ১৯৭৪ চনত প্রধান খাদ্য শস্য 
উৎপাদনত স্বাৱলম্বিতা অৰ্জন কৰে যদিও লাহে লাহে শস্যত কীটনাশকৰ 
উপস্থিতিয়ে সমস্যাৰ সৃষ্টি কৰিবলৈ ধৰে। আজি জনসংখ্যাৰ হিচাপত 
দেশে চীনকো অতিক্ৰম কৰিলে। সেয়েহে ৰাসায়নিক সাৰ, কীটনাশক 
দ্রব্যৰ প্ৰয়োগ অবিহনে ভাৰতৰ বিশাল জনসংখ্যাক প্রতিপালন কৰা সম্ভৱ 
নহ’ল- হেঁতেন। 

অসমৰ শাক-পাচলি উৎপাদনৰ অভিকেন্দ্র স্বৰূপ খাৰুপেটীয়া, 
আনন্দ বজাৰ অঞ্চলত ৰাসায়নিক সাৰ আৰু কীটনাশক দ্রব্য আদিৰ প্ৰয়োগ 
কৰি প্রচুৰ পাচলি উৎপাদন কৰা হয়। এই দুই ঠাইত বা তেনেধৰণৰ দুই 
এঠাইত এনেদৰে প্ৰচুৰ উৎপাদন নকৰিলে মানুহৰ খাবলৈ পাচলিৰ সাংঘাটিক 
অভাৱ ঘটিলহেঁতেন। প্রশ্ন হয় খাদ্যৰ নামত বিহ খামনে বিকল্প বিচাৰিম? 


পশ্চিমীয়া দেশত জৈৱিক আৰু অজৈৱিক শাক-পাচলিৰ সুকীয়া 
সুকীয়া বজাৰ আছে। জৈৱিক পদ্ধতিত উৎপাদন কৰা শাক-পাচলি আৰু 
ফলমূলৰ দৰ অজৈৱিক পদ্ধতিত উৎপাদন কৰা সামগ্ৰীৰ মূল্যৰ প্রায় দুগুণ 
হয়। পশ্চিমীয়া দেশৰ উচ্চ আয়ৰ মানুহে এই মূল্য দিবলৈ সমর্থবান। 
আমাৰ দেশত অলপ সংখ্যক মানুহ এই উচ্চ মূল্য দিবলৈ সমৰ্থ হ'ব। 


জৈৱিক উৎপাদনৰ ব্যয় অধিক হোৱাৰ কাৰণ হ’ল তুলনামূলক 
ভাৱে এই পদ্ধতিত উৎপাদন কম হয়, শ্রম উৎপাদনত ব্যয় অধিক। 
অৱধাৰিতভাৱে উৎপাদন ব্যয় বৃদ্ধি পায় আৰু দাম বাঢ়ে যিটো দাম দিবলৈ 

আমাৰ কম আয়ৰ মানুহ সক্ষম নহয়। আপাতঃ দৃষ্টিত জৈৱিক পদ্ধতিত 
প্রয়োগ কৰা গোৱৰ, পচনসাৰ, কেঁচুসাৰ, ছাই, নিমপাত আদি সমলৰ ব্যয় 
কম যেন লাগিলেও পৰ্যাপ্ততাৰ অভাৱত উৎপাদন ক্ষতিগ্রস্ত হয়। পশ্চিমত 
থকাৰ দৰে আমিও জৈৱিক উৎপাদনত উদ্গণি দিবলৈ ৰাজসাহায্যৰ ব্যৱস্থা 
কৰিব পাৰোঁ। 

অসমত গুৱাহাটী কেন্দ্ৰিক বজাৰক লক্ষ্য কৰি দুই এখন জৈৱিক 
কৃষি পাম গঢ়ি উঠিছে বুলি জনা যায়। উচ্চ আয়ৰ মানুহ কেন্দ্ৰিভূত হৈ 
থকা নগৰবোৰৰ বজাৰক লক্ষ্য কৰি পৰিকল্পিতভাৱে জৈৱিক কৃষিপামৰ 
আন্দোলন গঢ়ি উঠিব পাৰে। 


আজিৰ দিনত জৈৱিক কৃষি ব্যৱস্থাৰ গুৰুত্বলৈ লক্ষ্য কৰি এই ব্যৱস্থাৰ 
স্বৰূপ আৰু বৈশিষ্ট্য দাঙি ধৰাৰ প্রয়াস কৰা হয়। কুৰি শতিকাৰ আৰম্ভণিতে 
জৈৱিক কৃষি পদ্ধতিৰ সূচনা হয় বুলিব পাৰি। এই পদ্ধতিত জৈৱিক মূলৰ 
পচনসাৰ, সেউজসাৰ, মিশ্রিত শস্য ৰোপণ, শস্যাবর্তন, সহযোগী 
শস্যৰোপণৰ ব্যৱস্থাবোৰ প্রয়োগ কৰা হয়। লগতে জৈৱিক কীটনাশকৰ 
প্রয়োগ হয়। কৃত্রিম ৰাসায়নিক দ্রব্য যেনে - সংশেষিত ৰাসায়নিক সাৰ 
আৰু অপকাৰী কীটনাশকৰ প্ৰয়োগ একেবাৰে নিষিদ্ধ এই পদ্ধতিত। জৈৱিক 
কৃষি পদ্ধতিৰ সপক্ষে থকা যুক্তিবোৰ হ’ল ই এক বহনক্ষম মুকলি পদ্ধতি 
হোৱাৰ লগতে স্বয়ং সম্পূর্ণ তথা স্বাস্থ্য সন্মত প্রক্রিয়া। এই প্ৰক্ৰিয়াই 
খাদ্যসুৰক্ষা আৰু খাদ্য নিৰাপত্তা নিশ্চিত কৰিব পাৰে। 


জৈৱিক কৃষি পদ্ধতি আন্তর্জাতিক পৰ্য্যায়ত নিয়ন্ত্রিত ব্যৱস্থা আৰু 
আইন সংগতভাৱে বহু দেশে ইয়াক বলবৎ কৰে। ১৯৭২ চনত আন্তৰ্জাতিক 
জৈবিক কৃষি আন্দোলন সংঘ গঠিত হয় (FOAM) এতিয়া জৈৱিক 

কৃষি পদ্ধতি 150.141 এ ধার্য কৰা নিয়ম আধাৰিত ব্যৱস্থা। এই নিয়মবোৰ 
সংলগ্ন বিষয়বোৰ হ’ল -- বহনক্ষম বিকাশ, ভূমিৰ উৰ্বৰতা সংৰক্ষণ, জৈৱ- 
বৈচিত্ৰৰ সংৰক্ষণ, ৰাসায়নিক সাৰ, কৃত্ৰিম কীটনাশক, হ’ৰমনৰ প্রয়োগ = 
এই তিনিটা বিষয়ত বাধা নিষেধ। 


জৈৱিক খাদ্য আৰু সামগ্ৰীৰ বজাৰখনৰ দ্ৰংতবিকাশ সম্প্ৰতি 
পৰিলক্ষিত হৈছে। তথ্যগতভাৱে জৈৱিক খাদ্যৰ বিক্রী ২০০১-২০১১ 
সময়ছোৱাত বিশ্বত ১৭০ শতাংশ বৃদ্ধি পাইছে বুলি জনা যায়। অনুমেয় 
কাৰণতে ভাৰতত জৈৱিক শস্য আৰু ফলমূলৰ চাহিদা কম যদিও ২০২০ 
চনলৈ এইবোৰৰ ৰণ্ডানি বাণিজ্য যথেষ্ট বৃদ্ধি পাইছে। 


এইখিনিতে কৈ থোৱা ভাল যে জৈৱিক কৃষি পদ্ধতি বিস্তাৰ আৰু 
বিকাশ নোহোৱালৈকে আমি সৰুকৈ হ’লেও সম্ভৱ হ’লে ঘৰতে পাচলিৰ 
বাৰি এখন গঢ় দিব লাগে। দ্বিতীয়তে, সোৱাদ, গোন্ধ আৰু খাদ্যগুণ যুক্ত 
থলুৱা সঁচৰ প্রয়োগ কৰি জৈৱ-বৈচিত্ৰ সংৰক্ষণত গুৰুত্ব প্ৰদান কৰিব লাগে। 
তৃতীয়তে, ক্ষতিকৰ ৰাসায়নিক দ্ৰব্য মিশ্রিত পাচলিৰ পৰিৱৰ্তে সু-স্বাদু 
আৰু স্বাস্থ্যসন্মত পাচলি পাবলৈ জৈৱিক কৃষি উৎপাদনৰ ওপৰত গুৰুত্ব 
প্রদান কৰিব লাগে। চতুৰ্থতে, উৎপাদন ব্যয় বৃদ্ধিৰ ফলত কৃষকৰ হোৱা 
ক্ষতিৰ বাবে ৰাজসাহায্যৰ ব্যৱস্থা প্রবৰ্তন কৰিব লাগে। শেষত কওঁ যে 
চৰকাৰৰ বিয়াগোম কৃষি বিভাগে জনসাধাৰণৰ মাজত জৈবিক কৃষি বিষয়ক 
সজাগতা সৃষ্টিৰ ব্যৱস্থা কৰিব পাৰে। শাক-পাচলি, ফলমূলৰ জৈৱিক 
উৎপাদন ধীৰে ধীৰে আগবাঢ়িব বা এই ধৰণৰ উৎপাদন কাৰ্যই বিস্তৃতি 
লাভ কৰিবলৈ সময় ল’ব। তেতিয়ালৈ আমি অস্বাস্থ্যকৰ ফচলৰ ওপৰতে 
নিৰ্ভৰশীল হৈ থাকিমনে ! নিশ্চয় নহয়, হাতত থকা বিকল্পৰ সন্ধান কৰিবই 

লাগিব। আমি জৈৱিক উৎপাদন পদ্ধতিৰে ঘৰৰ চৌপাশৰ অলপীয়া মাটিত 
শাক-পাচলি, ফলমূলৰ বাৰী এখন গঢ়িব পাৰি নেকি তাৰ অম্বেষণ কৰিব 
লাগিব। ঘৰৰ বাৰীত সামান্য উৎপাদন হ'লেও ই বজাৰৰ অস্বাস্থ্যকৰ সামগ্ৰীৰ 
ওপৰত নিৰ্ভৰশীলতা কিছু পৰিমাণে হাস কৰিব। বাৰিষা আৰু খৰালি 
কালৰ ফলমূল আৰু শাক-পাচলিৰ বহুত দীঘল তালিকা আগবঢ়াব পাৰি। 
এই অসমৰ থলুৱা ফল আৰু পাচলিবোৰ সোৱাদ আৰু সুগন্ধিত 
তুলনাবিহীন। 


অসমৰ খেতিয়কে সচেতনভাৱে চিন্তা নকৰাকৈয়ে জৈৱিক কৃষি- 
পদ্ধতিৰ পৰা এঢাপ আগুৱাই প্রাকৃতিক কৃষিলৈ হাত মেলিছে। দিখৌ 
নৈৰ খৰালিৰ বিস্তীৰ্ণ বোকাময় ভূ-খণ্ডৰ পলসক উপজীৱ্য হিচাপে লৈ 
এচাম খেতিয়কে ৰঙালাউৰ খেতি কৰে। চন্দ্ৰপুৰ অঞ্চলত ব্ৰহ্মপুত্ৰৰ বোকাত 
আন এচামে গাজৰৰ খেতি কৰে। বেকী নদীৰ পাৰৰ বোকাত মানুহে কৰা 
তৰমূজৰ খেতিৰ কথা ক’বই নালাগে। এইবোৰ কথাৰ বিস্তৃত অধ্যয়ন 
হ'বলৈ বাকী ৷ 


ইউনাইটেড ক্লাৱৰ মুখপত্ৰ, ২০২৩ চন 

বনিয়াকুছিৰ শৰাই শিল্প ঃ এক অৱলোকন 


কৌশলভিত্তিক উদ্যোগ ক্ষুদ্র উদ্যোগৰ এক ঠেঙুলী। কৰ্মকুশলতাৰ 
আধাৰত এই উদ্যোগ এক বিশেষ অঞ্চলত গঢ়ি উঠে আৰু আর্থ-সামাজিক 
কাৰণত সেই অঞ্চল আৰু সমীপৱৰ্তী অঞ্চলতে ই সীমাবদ্ধ থাকে ।পাট- 
মূগা শিল্পৰ সম্প্ৰসাৰণ ৰোধ কৰিবলৈ এসময়ত শুৱালকুছিৰ ছোৱালী আন 
ঠাইত বিয়া নিদিছিল বুলি জনা যায়। প্রশ্ন হ’ল- সৰ্থেবাৰী আৰু বণিয়াকুছিৰ 
কাঁহ-পিতল শিল্প ক্ষুদ্র উদ্যোগ নে পৰম্পৰাগত কুটীৰ উদ্যোগ? পিছে 
উত্তৰ আছে ড’ প্রভাস চন্দ্র গোস্বামীৰ লেখাত ‘For instance, the 
organised Bell metal Producing Co-operative at Sarthebari may 


be a small scale industry, while an artisan producing the same 
product at Baniakuchi village (near Sarthebari) may be in the 
traditional village industry group’ অর্থাৎ এই ক্ষুদ্ৰ আৰু কুটীৰ উদ্যোগৰ 
সীমাৰেখা বৰ সূক্ষ্ম। তেখেতে উল্লেখ কৰিছে কীহ পিতলৰ নব্বৈ শতাংশ 
সামগ্রী সৰ্থেবাৰী অঞ্চলত উৎপাদন হয়, অৱশ্যে হাজোৰ পিতল শিল্পৰ 
কথাও লিখিছে। কিছুদিন আগতে সঞ্জয় হাজৰিকাৰ কীহ-পিতল উদ্যোগ 

বিষয়ক এক লেখা 45101) /১৪০, কাকতত ওলাইছে, য’ত সৰ্থেবাৰীক 
‘38098681]" বুলি উল্লেখ আছে। হাজৰিকাই কোৱাৰ দৰে এই শিল্পত 
লাগি থকা কুশলী বা কঁহাৰসকলৰ পানীত হাঁহ নচৰা অৱস্থাটো একেবাৰে 
সঁচা। পিচে সামগ্ৰিকভাৱে সৰ্থেবাৰী অঞ্চল বা সৰুক্ষেত্ৰী মৌজাৰ এক 
বুজনসংখ্যক মানুহে প্রত্যক্ষ বা পৰোক্ষভাৱে এই শিল্পত জড়িত হৈ পেটৰ 
ভাতমুঠি উলিয়াইছে। শীতৰ পুৱতি নিশা সাৰ পাই য’ত হাতুৰিৰ মাত 
শুনিব লগা হয়, তাত অত্যাধিক শ্ৰমৰ বাবে কহাৰসকলে অকালতে দৃষ্টিশক্তি 
হেৰুৱাবলগীয়া হোৱাটো স্বাভাবিক। তাতে আৰু পুষ্টিহীনতা আৰু 
স্বাস্থ্যসন্নতভাৱে থকাৰ সমস্যাৰ লগত দৰিদ্ৰৰ বিলাস বুলিবলৈ আছে 
বিড়ীৰ শৰাধ। কীহ-পিতলৰ বস্তুৰ মূল বজাৰখন উজনিত আৰু কঁহাৰসকলৰ 
দৰিদ্ৰতাৰ বিপৰীতে মধ্যভোগী শ্ৰেণীয়ে যথেষ্ট ধন ঘটিছে। কেঁচামাল 
যোগান ধৰা মহাজনক সামান্য মজুৰিৰ বিনিময়ত কঁহাৰে উৎপাদিত সামগ্রী 
দিব লগা হয়। কঁহাৰসকলৰ দৰাদৰিৰ ক্ষমতা নাই বা তাৰ বাবে প্রয়োজনীয় 
শিক্ষা, স্বচ্ছলতা বা আহৰিও নাই, কেৱল কাম কৰি যাব লাগে। তথাপিও 
সত্ৰৰ দশকত মজুৰি বৃদ্ধিকে ধৰি এশ-এবুৰি সমস্যাক লৈ কঁহাৰসকলে 
‘মূলমৰা আন্দোলন’ নামৰ এক আন্দোলন সংগঠিত কৰি সামান্য সুবিধা 
বৃদ্ধি কৰিবলৈ সমৰ্থ হৈছিল। ইয়াৰ আগতে মহাজনৰ পৰা লাভ কৰা, প্রতি 
কিলোগ্রাম কীহৰ বিপৰীতে সম পৰিমাণৰ উৎপাদিত সামগ্ৰী দিব লাগিছিল। 
সাধাৰণ হাতিয়াৰ আৰু হাতদুখনেৰে সামগ্ৰী উৎপাদন কৰোঁতে কিলোগ্ৰামে 
প্রতি নষ্ট হোৱা পোন্ধৰ-বিশ গ্রাম কাঁহৰ মূল্য মজুৰিৰ পৰা কর্তন কৰা 
হৈছিল। আকৌ ধৰা হওক এক কিলোগ্রাম ওজনৰ কীহী এখন তৈয়াৰ 
কৰোঁতে যদি দহগ্রাম বেছি হয় সেইখিনিৰ মূল্যৰ পৰা কঁহাৰসকল বঞ্চিত 
হৈছিল। 

এই উদ্যোগক উজ্জীৱীত কৰিবলৈ হ’লে প্রথম কথা হ’ব 
দ্বাৰা প্ৰায় অসম্ভৱ। ড” গোস্বামীয়ে ইঙ্গিত দিয়া ধৰণে ‘কঁহাৰ সমবায়” এই 
দিশত ফলপ্ৰসূ ব্যৱস্থা হ’ব পাৰে। চন্দ্ৰকান্ত অভিধানৰ অন্যতম প্রণেতা 
খাষি সদৃশ কৌহিৰাম দাসে সৰ্থেবাৰীত ‘অসম সমবায় কঁহাৰ সংঘ’ প্ৰতিষ্ঠা 
কৰি এই শিল্পক এক দীৰ্ঘম্যাদী জীৱন দি গ’ল। সমগ্ৰ কঁহাৰক সমবায়ে 
সামৰি ল’ব নোৱাৰিলেও এক বুজনসংখ্যকে সমবায়ৰ পৰা কেঁচামাল লাভ 
কৰাৰ লগতে উৎপাদিত সামগ্ৰী সমবায়ত অপেক্ষাকৃত ভাল মূল্যত বিক্ৰী 
কৰিবলৈ সমৰ্থ হৈছে। তথাপি ক’ব লাগিব মহাজনী জালৰ পৰা ৰেহাই 
পোৱা খুব সহজ নহয়। অর্থনীতিবিদ গোস্বামীয়ে হাজোত এই ধৰণৰ 
সমবায় থকা বুলি উল্লেখ কৰিছে। শৰাই শিল্পৰ কেন্দ্ৰ বনিয়াকুছিটো সমবায় 
থকা বুলি উল্লেখ কৰিছে। পিছে শৰাই শিল্পৰ কেন্দ্ৰ বনিয়াকুছিতো সমবায় 
এখন গঢ়ি উঠিছিল অর্ধশতিকা আগতে বহুমুখী প্ৰতিভাৰ আকাৰ সমাজকর্মী 
বাপুৰাম দাসৰ উদ্যোগত। এই নমস্য ব্যক্তিজনে পিতলৰ শৰাই সম্পৰ্কত 
এক নতুন ধাৰণাৰ উদ্ভাৱন কৰিছিল। সম পৰিমাণৰ পিতলৰ বিপৰীতে 
শৰাই ওজনত বিক্ৰী কৰিলে কঁহাৰসকললৈ একোৱে নাথাকে। সেইবাবে 
তেখেতে শৰাই ওজনৰ পৰিৱৰ্তে আকৃতি বা দৈৰ্ঘ্যক ওজনৰ সম পৰিমাণ 
বুলি নিৰ্দিষ্ট কৰি এক ‘নতুন পদ্ধতি’ প্রচলন কৰি শৰাই শিল্পক জীৱনদান 
কৰিছিল বুলিব লাগিব। পিছে বনিয়াকুছিৰ ‘শৰাই সমবায়’ সৰহকাল নিটিকিল 
যদিও দাসে প্ৰৱৰ্তন কৰা নতুন পদ্ধতি আজিও চলি আছে। আশীৰ দশকত 
সচেতন ব্যক্তিৰ উদ্যোগত শৰাই সমবায় উজ্জীৱিত কৰা হ’ল, কঁহাৰসকলৰ 
দৰাদৰি ক্ষমতা সমবায়ৰ মাধ্যমত বৃদ্ধি পালে আৰু প্রথম বছৰতে এক 
কিলোগ্রাম আকৃতিৰ বিপৰীতে শৰাইৰ মূল্য ছয় টকা বৃদ্ধি পালে। 

কুশলীসকলৰ অৱস্থাৰ সামান্য উন্নতি হ’বলৈ ধৰা সময়ত দুবছৰমান বৰ্তি 
থাকি সমবায়খন আকৌ নাইকিয়া হ’ল। দুৰ্বল শিল্পীসকলৰ মাজত ভাঙোন 
ধৰে আৰু মহাজনে এইক্ষেত্ৰত অৰিহণা যোগায়। কথা হ’ল- শিল্পীসকল 
জীয়াই থাকিলেহে শিল্পটো জীয়াই থাকিব। কীহ আৰু পিতল সংকৰ 
ধাতু। কীহৰ মূল উপাদান তাম আৰু টিন। এই কেঁচামালৰ বাবে অনা- 
অসমীয়া ব্যৱসায়ীৰ ওপৰত নিৰ্ভৰশীল নহৈ থলুৱাভাৱে উৎপাদন কৰিব 
পাৰিলে শিল্পটো লাভৱান হ’ব বুলি শিল্পটোৰ লগত ঘনিষ্ঠতা থকা এচামে 
অভিমত দিয়ে। তেনেদৰে পিতলৰ মূল উপাদান তাম আৰু দক্তা, এই 
কেঁচামালো থলুৱাভাৱে উৎপাদন কৰিব পৰা যায়। পিছে সৰ্থেবাৰীত 
সংস্থাপিত যন্ত্ৰ-পাতি বহু বছৰ ধৰি পৰি থকা বুলি জনা যায়। তেনেদৰে 
বনিয়াকুছিৰ ওচৰত থলুৱা যুৱক এজনে অসম বিত্ত নিগমৰ খণেৰে প্রতিষ্ঠা 
কৰিবলৈ লোৱা উদ্যোগ সফল হৈ উঠা নাই। পাট-মুগা শিল্পৰ কেঁচামাল 
থলুরাভারে উৎপাদন কৰিলে সংশ্লিষ্ট উদ্যোগ লাভৱান হ’ব বুলি নির্ঘাত 
ক’ব পাৰিলেও কীহ পিতলৰ ক্ষেত্ৰত এই কথা কোৱা কঠিন। 

কীহৰ দাম পিতলৰ দামতকৈ যথেষ্ট বেছি। কীহৰ সামগ্ৰী উৎপাদন 
কৰিবলৈ বৰ পটু গাত লাগে। কাঁহ শিল্প সৰ্থেবাৰী আৰু সমীপৱৰ্তী কাৰাকুছি, 
গো-মুৰা সত্ৰ, নামশলা আদি গাঁৱত সীমাবদ্ধ আছে। পিতল শিল্প 
তুলনামূলকভাৱে বনিয়াকুছি, নিকটৱৰ্তী হালধিবাৰী আৰু আনকি সাত- 
আঠকিলোমিটাৰ আবর্তৰ ভিতৰত ৰাইজমেল প্রসিদ্ধ লচিমা, 
কমাৰপাবা,আমৃখোবা, চিনাদি, বৰকাপলা, হিলৈপাৰা, বাঘমাৰা, ব্যাসকুছি, 
শিংবা, আদি বিভিন্ন গাঁৱলৈ সম্প্ৰসাৰিত হৈছে। ৰাইজমেল প্রসঙ্গত 
অঞ্চলটোৰ ৰাইজে ব্ৰিটিছ জেলত আবদ্ধ সেই সময়ৰ কহাৰৰ নাম অতি 
সন্ত্রমেৰে মনত পেলায়। সম্ভৱতঃ বিকল্প বৃত্তিৰ অভাৱত অঞ্চলটোৰ উপায়ন্ত 

মানুহে লাভজনক নহ’লেও আজিও এই হস্ত উদ্যোগত আত্মনিয়োগ কৰিবলৈ 
বাধ্য হৈছে। 

কাঁহৰ সামগ্ৰীসমূহৰ ভিতৰত ঘূৰণীয়া কীহী, বাতি, প্লেট, ভোৰতাল, 
খুটিতাল, চৰিয়া, লোটা, হেঁতা, ঘটি, বঁটা, বানবাতি, বানকীহী আদিয়ে 
প্রধান। পৰিৱৰ্তিত সময়ত মানুহৰ ৰুচি-অভিৰুচি পৰিবর্তনলৈ দৃষ্টি ৰাখি 
সামগ্ৰীৰ ভিন্নতা সাধন হোৱা নাই। সৰ্থেবাৰীৰ ভগৱান ডেকাই হস্তশিল্পৰ 
উৎকৃষ্ট প্ৰদৰ্শনৰ বাবে ৰাষ্ট্ৰপতি পদক লাভ কৰিছিল। আনহাতে, বনিয়াকুছি 
অঞ্চলত শৰাই, জালিকটা শৰাই আদি পৰম্পৰাগত সামগ্ৰী যথেষ্ট পৰিমাণে 
উৎপাদন হয়। কিছু পৰিমাণে পিতলৰ সামগ্ৰীৰ ভিন্নতা সাধন হৈছে। শৰাইৰ 
বাহিৰেও পিতলৰ ট্রে, সৰু-বৰ জাপি, 'ষ্টগুজাপি’ মণিকূটত ব্যৱহাৰ কৰা 
একৰ পৰা এশগছি বন্তি সন্নিৱিষ্ট গছা, ধূপদানী মণিকূটৰ কলচী, কৃষ্ণ 
গোঁসাই, শিৱমূৰ্তি আদি নিৰ্মিত হয়। ভিন্নতা সাধনৰ ফলত বনিয়াকুছিৰ 
শৰাই শিল্প লাভৱান হৈছে। মোৰাবাদৰ শৰাইৰ চানেকী বা আৰ্হি বনিয়াকুছিৰ 
পৰা বুটলি লোৱা বুলি জনা গ’ল। পাণ্ডুত বহা কংগ্ৰেছ অধিৱেশনৰ সময়ত 
আৰ্হিৰ হস্তান্তৰ হৈছিল হেনো। চানেকী সম্পৰ্কীয় গৱেষণা, মূলধন বিনিয়োগ 
উন্নত সঁজুলিৰ প্রয়োগ প্রদর্শনে নিঃসন্দেহে থলুৱা সামগ্ৰীসমূহক মোৰাবাদৰ 
ৰঙ-বিৰঙৰ পিতলৰ সামগ্ৰীক প্ৰত্যাহ্বান জনাবলৈ উপযুক্ত কৰি গঢ়ি তুলিব 
পাৰে। এই ক্ষেত্ৰত আমাৰ নিজ সংস্কৃতিৰ প্রতি দায়বদ্ধতা আৰু থলুৱা 
বস্তুৰ সমাদৰৰ প্ৰশ্নটোও জড়িত। 

পুঁজিৰ অভাৱৰ বাবে কাৰুশিল্পীসকল মহাজনী শোষণৰ চিকাৰ 
হয়। বনিয়াকুছিত প্রতিষ্ঠা লাভ কৰা প্ৰাগজ্যোতিষ গাঁৱলীয়া বেংকে 
পঁইত্রিশটা উৎপাদন গোট বা ‘গঢ়শাল’ ৰ অধিকাংশকে খণ দিছে যদিও 
ঝণ পৰিশোধ আশানুৰূপ নহয়- সাধাৰণতে প্রয়োজন হোৱা বিত্ততকৈ কম 

প্রকল্প প্ৰতিবেদনত ধার্য কৰা হয় আৰু তাৰ ফলত খণৰ আশিংক ধন 
ভোগ্য-ব্যয় অথবা বিৰল ক্ষেত্ৰত সামাজিক বা ধৰ্মীয় অনুষ্ঠানত ব্যয় হ’লে 
খণ পৰিশোধ কৰা কঠিন কাম হৈ পৰে। শ্ৰীলংকাত আমাৰ পঁইত্ৰিছ হাজাৰ 
টকাৰ সমপৰিমাণৰ খাণে কৃষকক অসাধ্য সাধন কৰিবলৈ সক্ষম কৰি 
তুলিছে। খণ লাভ কৰা কৃষকৰ ভোগ্য-ব্যয় এটা সময়লৈ চৰকাৰে বহন 
কৰা বাবেই তাত চমৎকাৰ সাধন হৈছে। 

কীহ-পিতল গলাবলৈ ইন্ধনৰূপে এঙাৰ ব্যৱহাৰ কৰা হয় এটা 
সময়ত ট্রাকে ট্রাকে এঙাৰ সৰবৰাহ কৰা হৈছিল নাগালেণ্ডৰ পৰা। এঙাৰ 
দুষ্প্রাপ্য হ’লত কয়লা ব্যৱহাৰ কৰিবলৈ লোৱাত উৎপাদন ব্যয় কিছু বৃদ্ধি 
পাইছে। 

কেন্দ্ৰৰ আঁচনিৰ অধীনত বৰপেটা জিলাৰ বাবে উন্নয়নমূলক 
পৰিকল্পনা যুগুত কৰা হৈছিল। পৰিকল্পনা যুগুত কৰা কার্যত জড়িত 
যোশোময়ী দেৱীয়ে কীহ-পিতল উদ্যোগ সম্পৰ্কত কাৰশিল্পীসকল লাভবান 
হ’ব পৰাকৈ প্রকল্প প্রস্তুত হ'ব বুলি জনাইছিল। ১৯৯৭ চনৰ জানুৱাৰীত 
তেখেতৰ পৰা জনা গ'ল যে কেন্দ্ৰৰ টকা আহিছে, প্রকল্প ৰূপায়ন হ’ব। 
ৰাজ্য চৰকাৰে কেতিয়া সেইধন নিৰ্দিষ্ট উদ্দেশ্যত ব্যয় কৰিব? বনিয়াকুছিৰ 
শৰাই শিল্প আঁচনিত উপকৃত হ’বনে? পু 


আমাৰ অসম, ২২ এপ্রিল, ১৯৯৮ চন 

স্মৃতিৰ পুলক আৰু বিষাদ ঃ চিয়াঙৰে আলং 


কুলদা কুমাৰ ভট্টাচাৰ্যই এবাৰ আলঙৰ কথা লিখিছিল শ্বুটিং 
প্রসংগত। তেওঁ আলঙৰ অৱসৰপ্ৰাপ্ত পলিটিকেল এছিষ্টেণ্ট বিৰল ব্যক্তিত্ব 
সম্পন্ন তাপাং তাকি আৰু উদ্যোগী হিকাৰ লোয়াৰ সহায়তাৰ বাবেই 
অন্ধবিশ্বাসত নিমজ্জিত এচাম মানুহৰ পোহৰ ছবি তুলিবলৈ সক্ষম হৈছিল। 
অপ্রত্যাশিতভাৱে ১৯৮৮ চনৰ প্ৰথম দিনকেইটাত এই ব্যক্তিদ্বয়ক আমি 
লগ পাইছিলোঁ। লগ পাইছিলোঁ আলঙৰ এক বৰেণ্য ব্যক্তি তুমপাক এটেক, 
তেওঁ ‘আদি লোক-সাহিত্য গৱেষণা কেন্দ্র'ৰ নামত আলঙৰ চিপু চুবুৰীত 
প্রতিকূল পৰিস্থিতিৰ মাজত নিজ ঘৰত স্থাপিত ‘আলং প্রেছ'ৰ পৰা ৰাজ্যৰ 
প্রথম আলোচনী ‘দি লিলুক’ উলিয়ায়। বহুতৰে লগত এক অনন্যাক লগ 
পাইছিলোঁ। পোনতে আলং আৰু নিকটৱৰ্তী কাবু বস্তিৰ কথাকে ক’ম। 

পশ্চিম চিয়াং জিলাৰ সদৰ আলং হ’ল অৰুণাচলৰ আটাইতকৈ 
পুৰণি নগৰী। পাহাৰ বেষ্টিত নগৰীখন সমতল যেনেই লাগে। পুৱাৰ ৰ’দত 
জলমলাই উঠে পাহাৰ, চমকা চমকে ৰ’দ __ ক’ৰবাত পৰিছে, ক’ৰবাত 
পৰা নাই; যেন ছী-পোহৰৰ খেল। নীৰৱতা ভাগে কেৱল চিয়ম নদীৰ 

কলৰৱে, নীলা নীলা পানী চিয়মৰ যেন সাধুকথাৰ এক সপোনপুৰীৰ 
আৱেশ। ভূমিপুত্ৰৰ মুখত আলঙক এলং যেন শুনা যায়। মানুহবোৰক মুক্ত 
বিহংগ যেন লাগে। সৰলতা, হাঁহিমুখ, সু-স্বাস্থ্য আৰু বহু দুৰ্লভ গুণৰ 
অধিকাৰী এই মানুহবোৰ, প্রায় সকলোৱে গান গাবলৈ জানে, প্ৰতি সন্ধিয়া 
চাংঘৰত বহে হীহি-ধেমালিৰ আঁচব। প্ৰয়োজনৰ নিৰ্দয় সীমাৱদ্ধতাই মানুহৰ 
দুৰ্ভাৱনা আৰু চিন্তাৰ বোজা তেনেই লাঘৱ কৰিছে। বিহংগম জীৱন, 
ৰাতিপুৱাই নীড়ৰূপী চাংঘৰ এৰি মানুহ কামত লাগি যায়, সন্ধিয়াপৰত 
চাংঘৰলৈ উভতি আহি নিশাৰ আশ্রয় ল'ব __ ক্লান্তি আঁতৰাবলৈ আছে 
আপং। আপং যেন সাংস্কৃতিক জীৱনৰ অবিচ্ছেদ্য সঁফুৰা আৰু আহাৰৰ 
অপৰিহাৰ্য ‘আইটেম’। অতিথিক আদৰিবলৈ আপং আৰু পুনুং নাচৰ সমাহাৰ 
ঘটে। শীতৰ সন্ধিয়া চাংঘৰত স্থাপন কৰা জুহালত আপং আৰু পাহাৰীয়া 
নদীৰ মাছ ভজাৰ শৰাধ হ'বই। আপোন পাহৰি সকলোৱে কথাৰ মহলা 
মাৰিব, আদি ভাষাত ‘দুদকে’ মানে বহক, কিন্তু উঠিব নোৱাৰি, উঠিবলৈ 
মন নাযাব। ডাঙৰ-সৰু বৈষম্যৰ বাহিৰত এই পৰিক্রমা। জীৱন-ধাৰণৰ 
ধৰণ-কৰণত বৰ মানুহ সৰু মানুহৰ ভেদাভেদ নাই, সকলোৱে টকৌ পাত- 
বাঁহৰ চাংঘৰ, জুহাল, চাহ নহয় আপং, পিন্ধনত ছোৱালীৰ গাত ‘গালে’ 
আৰু ডেকাৰ গাত ‘গালুক’। আনহে নালাগে, জিলা তথ্য বিষয়া তদো 
আদোৰ গাত কোটৰ ওপৰত শোভা কৰিছিল গালুক। উচ্চ প্রশাসনিক 
বিষয়াৰ ছোৱালী, বান্সীত সেই সময়ত চিকিৎসা বিজ্ঞানৰ ছাত্ৰী ৰাংঢালী 
অ’কেন ইয়োমছাই অতিথি অপ্যায়নৰ বাবে পখিলিৰ দৰে লৱৰি ফুৰে, 
গিলাছত নিজ হাতে আপং ঢালি দিহে গৃহস্থী দায়িত্ব পালন কৰা বুলি 
সন্তোষ লভে। আলঙত আধুনিকতাৰ মেটমৰা বোজা নাই, মানুহৰ সাংস্কৃতিক 
পৰম্পৰা সুৰক্ষিত হৈছে। তথাপি মন কৰিছিলোঁ আদি ভাষাৰ পৰিৱৰ্তে 

লুকবি ৰীমেৰ আঢ়ৈ বছৰীয়া ছোৱালীৰ মুখত হিন্দী মাত-কথা শুনিবলৈ 
ভালেই লাগিছিল। আলঙত থকা সময়ছোৱাত সুৰুঙা পালেই বাটকুৰি 
বাই কাষৰৰ গাঁও বা বস্তিলৈ গৈ প্রকৃতিৰ ৰম্যভূমিৰ শোভা চাইছিলোঁ। 

কাবু হ’ল চিয়মৰ উজনিৰ এখন বস্তি বা গীও, কেইঘৰমান মানুহ, 
একেই নদী চিয়মক তাত কয় “ওইয়ম” কাবুৰ ওলমা সেতু মানুহৰ কর্ম 
কুশলতাৰ চানেকী। আমাৰ আকর্ষণ এই ওলমা সেতু । ই প্ৰয়োজনৰ 
তাগিদাত আৱিষ্কাৰ হৈছিল, বৰ্তমানৰ চৰকাৰী সংশ্লিষ্ট বিভাগৰ সহযোগিতাত 
ওলমা সেতুৰ গঢ় গতি সলনি হৈছে। পৰম্পৰাগতভাৱে চলি অহা বাঁহ- 
বেতৰ লগতে নদীৰ দুপাৰৰ ডাঙৰ গছ সংযোগ কৰি দৃঢ় তাৰ ব্যৱহাৰ কৰি 
এই সেতু সজা হয়। পাতল জনবসতিৰ অৰুণাচলত দুটা বত্তিৰ মাজৰ 
অর্থনৈতিক আদান-প্রদান আৰু অন্য যোগাযোগৰ সংযোগ সেতু এই ‘হেঙিং 
ব্রীজ'। ওলমা সেতুৰ নাতিদূৰত কইনাৰ গা-ধন মঙহাল মেথোনে পানী 
খাবলৈ ধৰা প্রত্যক্ষ কবিছিলৌ। সেতুৰ তলত স্ফটিক স্বচ্ছ পানীত দেখিছিলোঁ 
নানাবিধ মাছে খেলি আছে। মাজতে এবাৰ বাঁহৰ ভূৰত উঠি নদীত এপাক 
মাৰিলোঁ বন্ধু ৰুণ্টুম কামণ্ডৰ লগত। 

পৰিৱেশৰ এই সংস্পৰ্শই মানুহক সংবেদনশীল কৰিবলৈ যথেষ্ট, 
সঁচা জীৱনৰ বাবে ক'ব নোৱাৰাকৈয়েই উন্মোচিত হয় মনৰ দুৱাৰ। কাবুৰ 
ভণ্টী দুজনী জমবম লোয়া আৰু তৰিক লোয়াৰ নিমন্ত্ৰণ ৰক্ষা কৰিবলৈ ছয় 
কিলোমিটাৰ পথ খোজ কাঢ়ি আমি তাত ওলাইছিলৌ। দুয়োজনীয়ে আথে- 
বেথে চাংঘৰলৈ লৈ গৈছিল। ঘৰৰ বেৰত অনেক জীৱ-জন্তুৰ লাওখোলা 
ওলমাই ৰখা হৈছিল, চাংঘৰৰ তলৰ পৰা আহি আছিল গাহৰিৰ গো- 
গোরনি চিঞৰ। জমবমে দুটাকৈ সেউজীয়া পাত লাগি থকা সতেজ কমলা 
আনি দিছিল। পানীখেতিৰ ভাত, নিমখ সনা সিজোৱা লাইশাকৰ পাতৰ 

লগত আপং পৰিৱেশন কৰিছিল। কাবুত এজন ‘দন্দাই’ বা বেজক লগ 
পাইছিলোঁ। কি বেমাৰ চিকিৎসা কৰে বুলি সুধিলত তেওঁ সমিধান দিছিল 
- সকলো বেমাৰ'। তেওঁ অকল জৰা-ফুকা কৰিয়ে বেমাৰ ভাল কৰে, 
দৰৱৰ প্রয়োগ নাই। সকলো মানুহ অৱশ্যে তেওঁৰ ওচৰলৈ নাহে, কিছুমান 
চিকিৎসালয়লৈ যায়। তেওঁ জনাইছিল যে কথা একেটাই, তেওঁৰ ওচৰলৈ 
আহিলেও ৰোগ নিৰাময় হয় আৰু হাস্পতালৰ দৰবেও ৰোগ নিৰাময় 
কৰে। দন্দাইৰ লগত হওঁতে জমবম আৰু তৰিকে দোভাষীৰ ভূমিকা পালন 
কৰিছিল। অৰুণাচলত পূজা-পাতল, মন্ত্ৰত মানুহৰ অটল বিশ্বাস। 
লোকবিশ্বাস মতে হাবিৰ মাজেৰে গৈ থাকিলে অপদেৱতাই দলবদ্ধ মানুহৰ 
শেষৰজনক লম্ভিবই। হয়তো বাটকুৰি বাই ভাগৰি পৰা নিশকতীয়াজনে 
সৰ্বশেষত অৱস্থান কৰে আৰু দীঘল পথৰ আলি-কেঁকুৰিত ক’ৰবাত হেৰাই 
যায়। 

জমবম, তৰিক, বন্ধু ৰুণ্টুমৰ এতিয়ামানে এখনকৈ ভৰপুৰ ঘৰ হ’ব 
লাগে। তেওঁলোকৰ সাহচর্যই লোক-সংস্কৃতিৰ গৱেষক ডগ প্ৰফুল্ল দত্ত 
গোস্বামীৰ ভ্ৰমণ কাহিনীত উল্লিখিত এষাৰ জাপানী যোজনালৈ মনত 
পেলাই দিছিল -- ‘ভ্ৰমণত সংগী জীৱনত সমবেদনা ৷’ কাবুৰ পৰা উভতি 
অহাৰ পৰত জমবমৰ মাতৃক নমস্কাৰ জনাওঁতে প্রতিনমস্কাৰ কি নজনা 
আৰু ভাব প্ৰকাশৰ সংযোগী ভাষাৰ অভাৱত মানুহগৰাকী মৌনভাৱে 
থিয় হৈ আছিল। মূক-মৌন মানুহগৰাকীৰ মুখমণ্ডলত নিশ্চয়কৈ পঢ়ি 
লৈছিলো যে আমি অহা কাৰণে তেওঁ সুখী হৈছে: + 


আমাৰ অসম, ৩০ জানুৱাৰী ২০০০ চন 

গান্ধীজীৰ অর্থনীতি বিষয়ক চিন্তাৰ জিলিঙনি 


একৈশদিনীয়া অনশনৰ সময়ত গান্ধীজীৰ শাৰীৰিক অৱস্থাৰ বিষম 
অৱনতিলৈ লক্ষ্য কৰি ইংৰাজ শাসকে থিতাতে পাব পৰাকৈ কেইবাজনো 
পুৰোহিত আৰু শৱদাহৰ কাৰণে প্রয়োজনীয় সামগ্ৰী যোগাৰ কৰি ৰাখিছিল 
যাতে সংগোপনে শেষকৃত্য সম্পন্ন হয়। আনকি সেই সময়ৰ বিটিছ 
প্রধানমন্ত্রী উইনষ্টন চাৰ্চিলে বাৰে বাৰে খবৰ কৰিছিল “ফকীৰজন ঢুকাল 
নে আছে’। ব্ৰিটিছ শাসকে জীবিত গান্ধীতকৈও মৃত গান্ধী অধিক ভয়াবহ 
হ’ব পাৰে বুলি ধাৰণা কৰিছিল। 

অহিংসাৰ পূজাৰী গান্ধীক শাসকে ভয় কৰিবলৈ বাধ্য হৈছিল তেওঁ 
লাভ কৰা অকুণ্ঠ জনসমৰ্থনৰ বাবে। জনসাধাৰণৰ গান্ধীৰ প্রতি থকা 
আনুগত্যই হ’ল তেওঁৰ শক্তিৰ উৎস। ক’ব পাৰি অহিংসা আৰু সত্যৰ 
প্রবক্তা গান্ধীৰ সৃষ্টি হৈছিল ভাৰতৰ বিশেষ পটভূমিত। দেশৰ দৰিদ্ৰৰে 
সৰহসংখ্যক কৃষক, কমাৰ, কুমাৰ, শিপিনী, অস্পৃশ্য আদিৰ লগত গান্ধীয়ে 
একাত্মবোধ কৰিছিল আৰু সেয়েহে নিজেও সূতা কটা যঁতৰক দৰিদ্ৰৰ 
মুক্তিৰ চকৰি জ্ঞান কৰিছিল। ভাৰতৰ গৰিষ্ঠ সংখ্যক লোক আছিল দুখীয়া 
খেতিয়ক। বিহাৰৰ চম্পাৰণ জিলাৰ নীল খেতিয়কৰ লগত নীল 

আন্দোলনত সর্বান্তকৰণে গান্ধীয়ে যোগ দিছিল। গান্ধী হৈ পৰিল উত্তৰ 
ভাৰতৰ খেতিয়কৰ বাবে ‘গান্ধীৰাজা’। ১৯৩০ চনত লোণ আইন অমান্য 
কৰি গান্ধীয়ে উলিওৱা দাণ্ডিযাত্ৰা সাৰ্থক কৰি তোলে কৃষকৰ অভূতপূৰ্ব 
অংশগ্ৰহণে। দক্ষিণ আফিকাত ব’গা মানুহে এছিয়া-আফিকাৰ মানুহৰ ওপৰত 
কৰা অকথ্য নিৰ্যাতনৰ প্রতিবাদ-প্রতিৰোধকল্পে তেওঁ ডেৰ দশক কাল ব্যস্ত 
আছিল। ভাৰতীয় দৰ্শনৰ অধ্যয়ন আৰু দেশৰ সাধাৰণ মানুহৰ সংস্পৰ্শ 
লাভৰ অভিজ্ঞতাই গান্ধীৰ অর্থনৈতিক চিন্তাৰ বুনিয়াদ স্থাপন কৰিলে বুলিব 
পাৰি। তেওঁৰ অর্থনৈতিক চিন্তাধাৰা আছিল অনন্য আৰু ব্যতিক্ৰম জীবন- 
ধাৰণৰ মানতকৈ তেওঁ জীৱনৰ গুণগত মানক অধিক গুকত্ব দিছিল। 

গান্ধী আছিল ভাৰতীয় সংস্কৃতি আৰু পৰম্পৰাৰ বাহক। তীক্ষ্ধী 
গান্ধীয়ে ভাৰতৰ মানুহৰ অনুভূতি, চিন্তা, আকাংক্ষা আৰু এতিহাসিক 
প্রেক্ষাপট গভীৰভাৱে উপলব্ধি কৰিব পাৰিছিল। তেওঁৰ চিন্তা বহুলাংশে 
মৌলিক যদিও অধ্যয়ন মূলতঃ সীমাবদ্ধ আছিল আধ্যাত্মিক ক্ষেত্রত। 
সেয়েহে গান্ধীৰ চিন্তা আৰু কৰ্মত আধ্যাত্মিক উপাদানৰ প্রাধান্য মন 
কৰিবলগীয়া। ভাৰতৰ জাত-পাতৰ বৈষম্য, অস্পৃশ্য, দলিতসকলৰ দুখ- 
দৈন্যই তেওঁক ব্যথিক কৰিছিল। মানুহৰ মাজতেই গান্ধীয়ে দেখিছিল 
নৰনাৰায়ণ ৰূপ। বিশ্বজনীন চিন্তাৰ বাবে পাশ্চাত্যয়ো গান্ধীক নতুনকৈ 
আৱিষ্কাৰ কৰিবলৈ লোৱা পৰিলক্ষিত হৈছে। গান্ধী অর্থনীতিবিদ নাছিল, 
কিন্তু তেওঁৰ ধ্যান-ধাৰণাত ভাৰতৰ অর্থনৈতিক জগতৰ চিন্তা উদ্রেককাৰী 
বহু কথা উন্মোচিত হৈছে। 

গান্ধীৰ বাণী হ’ল গাঁৱলৈ উভতি যোৱা, ভাৰতৰ প্রাণ আছে গীরত। 
দেশৰ অধিকাংশ লোক গাঁৱত বাস কৰে দৰিদ্ৰতাৰ মাজত। দৰিদ্ৰতা 
অভিশাপ নহয়, ই যেনিবা আমাৰ পৰম্পৰা। গান্ধীয়ে ‘আত্মনিৰ্ভৰশীল 

গ্রাম্য অর্থনীতি'ৰ এক ধাৰণা আগবঢ়াইছিল। কৃষিৰ লগতে কুটীৰ উদ্যোগৰ 
উন্নয়নত গান্ধীয়ে গুৰুত্ব দিছিল। বস্তুৰ নিচিনা লাগতিয়াল সামগ্ৰীৰ প্রয়োজন 
যঁতৰেৰে সূতা কাটি কুটাৰ উদ্যোগৰ মাধ্যমত পূৰণ কৰিব পাৰি। গান্ধীয়ে 
নিজে যঁতৰত সূতা কাটি আনকো প্ৰেৰণা যোগাইছিল। বিস্তৰ মূলধন 
ভাঙি চহৰকেন্দ্ৰিক বৃহৎ উদ্যোগ গঢ়ি নুতুলি “বিকেন্দ্রীকৃত অর্থনীতি” গঢ়াত 
তেওঁ গুৰুত্ব দিছিল। যন্ত্র প্রয়োগৰ বিৰোধিতা কৰা নাছিল যদিও যন্তৰ 
ওপৰত অত্যাধিক নির্ভৰশীলতাই মানুহৰ আত্মিক বিকাশ ক্ষতিগ্ৰস্ত কৰিব 
বুলি তেওঁৰ শংকা আছিল। গান্ধীৰ আত্মনিৰ্ভৰশীল গ্রাম্য অৰ্থনীতিত 
খাদীয়ে এক বিশিষ্ট স্থান অধিকাৰ কৰিছে। অৰ্থনীতিৰ বিকেন্দ্ৰীকৰণৰ 
ফলত তেওঁ ধাৰণা কৰিছিল যে সিঁচৰতি হৈ থকা প্রাকৃতিক সম্পদ আৰু 
মানৱ সম্পদৰ বিকাশ হ’ব। ফলত গাঁওবাসীৰ আত্মনিয়োজনৰ সুযোগ 
বিস্তৃত হ'ব। আকৌ গান্ধীজীয়ে শ্রমৰ মৰ্যাদাত বিশেষ গুৰুত্ব আৰোপ 
কৰিছিল। তেওঁৰ মতে, সকলো প্রকাৰৰ কৰ্ম সমমৰ্যাদাসম্পন্ন। পুনৰ 
উজ্জীৱিত আৰু আত্মনিৰ্ভৰশীল গ্রাম্য অর্থনীতি প্ৰতিষ্ঠাৰ বাবে কৃষিৰ 
লগতে বিকেন্দ্রীকৃত ওঁদ্যোগিক বিকাশৰ প্রয়োজন। 

আজিৰ ক্রমবর্ধমান বিশেষীকৰণ আৰু শ্রম বিভাজনৰ যুগত গান্ধীৰ 
আত্মনিৰ্ভৰশীল গ্রাম্য অর্থনীতি স্বাভাৱিকতে বহুতেই সহজভাৱে গ্রহণ 
নকৰিব। কিছুমান সমালোচকৰ মতে, গান্ধীৰ বিকেন্দ্ৰীকৃত অৰ্থনীতিয়ে 
মানৱ জাতিক বহু যুগ পিছুৱাই নিব পাৰে। গান্ধীৰ মতে, আত্মনিৰ্ভৰশীল 
গাঁওবাসীয়ে নিজৰ অর্থনৈতিক, সামাজিক আৰু ৰাজনৈতিক গোট প্রতিষ্ঠা 
কৰিব। আজিৰ অত্যাধুনিক প্ৰযুক্তিৰ যুগত, গান্ধীৰ ধাৰণাসমূহৰ উপলব্ধি 
অবিহনে মানুহে তেওঁক কল্পনাবিলাসী আখ্যা দিলেও আচৰিত হ’বলগীয়া 
নাই। 

ধনী-দুখীয়াৰ মাজৰ প্রভেদৰ কেন্দ্ৰবিন্দুৰূপে গান্ধীয়ে সঠিকভাৱে 
সম্পত্তিৰ অধিকাৰক চিহ্নিত কৰিছে। সম্পত্তিৰ বাবেই সমাজত ধনী আৰু 
দুখীয়া দুটা শ্ৰেণীৰ সৃষ্টি হৈছে। তেওঁৰ মতে, সম্পত্তিৰ মালিকনাই হ’ল 
সামাজিক অসূয়া আৰু অমংগলৰ কাৰণ। সেয়েহে সম্পত্তিয়ে সৃষ্টি কৰা 
সমস্যাসমূহৰ সমাধানকল্পে গান্ধীয়ে ন্যাস নীতি’ সমাধান-সূত্ৰৰূপে দাঙি 
ধৰিছে। 

গান্ধী আছিল সম্পত্তিৰ ব্যক্তিগত মালিকনাত বিশ্বাসী। ৰাষ্ট্ৰই 
সম্পত্তিৰ ওপৰত অধিকাৰ সাব্যস্ত কৰাটো তেওঁ নিবিচাৰে। ক্ষমতাশালী 
ৰাষ্ট্ৰব্যৱস্থা ব্যক্তিত্ব বিকাশৰ প্রতিকূলে পৰিচালিত হ'ব বুলি গান্ধীয়ে ধাৰণা 
কৰিছিল। তেওঁৰ মতে, উপযুক্ত মানসম্পন্ন জীৱন-যাপনৰ বাবে প্রয়োজনীয় 
সম্পত্তিৰ মালিকনা এজন ব্যক্তিয়ে লাভ কৰা উচিত। কোনোবাই অতিৰিক্ত 
সম্পত্তি আহৰণ কৰিলেও সমাজৰ বৃহত্তৰ স্বাৰ্থত ন্যাসৰ দৰে সেই সম্পত্তি 
পৰিচালিত হ'ব। অতিৰিক্ত সম্পত্তি শোষণৰ সমল নহৈ যেনিবা জনকল্যাণ 
সাধনত নিয়োজিত হ'ব। সম্পত্তিহীন শ্ৰেণীৰ কল্যাণ সাধনৰ অৰ্থে অতিৰিক্ত 
সম্পত্তিৰ ধন-সম্পদৰ সৌধ নিৰ্মাণ কৰা ব্যক্তিৰ ওপৰত কোনো বাধা 
নিষেধ নাথাকিব। ন্যাস নীতি মানুহৰ সুষম অনুভূতি আৰু সদ্গুণবোৰক 
ভিত্তি কৰি প্রতিষ্ঠিত হৈছে। গান্ধীৰ ধাৰণা আছিল ধনীক শ্ৰেণীয়ে ন্যাস 
নীতিৰ তাৎপর্য উপলব্ধি কৰিব আৰু স্বেচ্ছাই এই নীতি গ্রহণ কৰিব। 
তেওঁৰ ধাৰণা আছিল ধনৱানসকলৰ হৃদয় পৰিৱৰ্তন হ’ব আৰু ন্যাস 
নীতিয়ে জনকল্যাণৰ শ্ৰীবৃদ্ধি সাধন কৰিব। ধনী-দুখীয়াৰ মাজত সম্ভাৱ 
আৰু সদিচ্ছা জীপাল হৈ উঠিব। 

দেখা যায় ন্যাস নীতিৰ এক নৈতিক ভিত্তি আছে। গান্ধীৰ মতে, 
প্রেম আৰু অহিংসাৰ ভিত্তিত সমাজত সমতা স্থাপন কৰিবলৈ ই হ’ল 

সর্বোৎকৃষ্ট পথ। সম্পদ কোনোবাই কেন্দ্রীভূত কৰিলেও তাৰ ব্যৱহাৰ হ’ব 
সমাজৰ কল্যাণ সাধনত। সমালোচকসকলে নৈতিকতাৰ আধাৰত 
ধনীসকলৰ হৃদয় পৰিৱৰ্তন অসম্ভৱ বুলি ক’ব খোজে। সেয়েহে কিছুমানে 
ন্যাস নীতিক অবাস্তৱ, অস্পষ্ট আৰু মানৱ চৰিত্ৰৰ বিৰোধী বুলি ক’ব 
খোজে। আনহাতে, ব্যক্তিগত সম্পত্তিৰ লগত নিহিত আছে কিছুমান 
অসুবিধা আৰু বিপদ, যাৰ বাবে বহুতে ক’ব খোজে যে ন্যাস নীতিৰ 
মাজত আধুনিক সমাজৰ অভিশাপস্বৰূপ আত্মকেন্দ্ৰিকতা, হিংসা, নিষ্ঠুৰতা 
আদি অসুয়াৰ নিৰাময় নিহিত আছে। 

গান্ধীৰ মতে, দ্রব্য বা সামগ্রী ভোগ কৰি লাভ কৰা সুখ প্রকৃত সুখ 
হ'ব নোৱাৰে। তেওঁ আত্মিক সুখৰ ওপৰতহে বিশ্বাসী। আধুনিক সভ্যতাত 
ভোগৰ পৰা উদ্ভুত সুখ পৰম সুখৰূপে বিবেচিত হোৱাটো গান্ধীৰ মতে 
দুৰ্ভাগ্যৰ কথা। মানুহে প্রকৃত সুখৰ অন্বেষণ কৰিব লাগে আৰু মর্যাদাসম্পন্ন 
জীৱন মানুহৰ অভীষ্ঠ হ'ব লাগে। উৎপাদনশীলতাৰ শ্রীবৃদ্ধিৰ লগত বিকাশ 
বা প্রগতিক গান্ধীয়ে একাকাৰ কৰা নাই। বৈষয়িক অভাব পৰিতৃপ্ত অথবা 
সীমিত কৰাই হ’ল তেওঁৰ মতে সুখ-সম্ভুষ্টি লাভৰ চাবিকাঠী। 

অৱশ্যে গান্ধীৰ এই নীতিৰ যথেষ্ঠ সমালোচনা হৈছে। কিছুমানে 
ক’ব খোজে গান্ধীয়ে দৰ্শোৱা আধ্যাত্মিকতাবোধে মানুহক শ্রমবিমুখ কৰিব 
পাৰে। তেতিয়াহ’লে উৎপাদনমুখী উদ্যোগ আৰু শ্ৰমৰ অভাৱত জাতীয় 
আয় উৎপাদন হাস হ'ব। সেয়েহে পাশ্চাত্যৰ দৃষ্টিত গান্ধী-নীতি অবাস্তৱ। 

প্রণিধানযোগ্য যে গান্ধীৰ এই নীতিয়ে যধে মধে ভোগ কৰ্তন কাৰ্য 
নুবুজায়। ইয়াৰ গুঢ়াৰ্থ হ’ল মানুহে অভাৱ অভারকৈ থকা পৰিস্থিতিৰ পৰা 
উৰ্ধ্বত অৱস্থান কৰিব লাগে। অমৃত সন্তানে বস্তুৰ দাস নহৈ অভাৱ সীমিত 
কৰিব লাগে। পাশ্চাত্যৰ বহু বিজ্ঞ লোকে আজি গান্ধীৰ ধাৰণাসমূহ উচ্চ 

প্ৰশংসা কৰে। সোতৰ বছৰ গৱেষণাৰ অন্তত ১৯৮২ চনত বিটিছ পৰিচালক 
এটেন ব’ৰোৱে গান্ধী” চিনেমা নিৰ্মাণ কৰি কেইবাটাও অস্কাৰ আঁজুৰি 
আনিবলৈ সমৰ্থ হোৱাত গান্ধীজীৰ দর্শন অনুধাৱন কৰিবলৈ বিশ্ববাসী 
একপ্রকাৰ বাধ্য হ’ল। বিশ্ববিশ্ৰুত বিজ্ঞানী আইনষ্টাইনে কৈছিল যে 
গান্ধীজীৰ দৰে এজন লোক পৃথিৱী নামৰ গ্রহত খোজ পেলাইছিল বুলি 
ভৱিষ্যতৰ প্রজন্মই মানি ল'বলৈকে টান পাব। 

যি হওঁক বিশ্বৰ উৎপাদনশীল সম্পদসমূহ সীমিত আনহাতে 
দ্রতগতিত জনসংখ্যা বৃদ্ধি হৈছে। এই পৰিপ্ৰেক্ষিতত সকলোতকৈ 
সম্পদশালী ৰাষ্ট্ৰৰ পক্ষেও বর্ধিত অভাৱ পূৰণকাৰ্য প্রায় অসম্ভৱ। আকৌ 
সমস্যাসমূহ প্রদূষণজনিত, পৰিৱেশৰ ভাৰসাম্যহীনতা, জলবায়ু 
পৰিবর্তনজনিত আৰু মানৱতাবিৰোধী কার্য আৰু অনাচাৰ হ'ব পাৰে। 
অধিক সম্পত্তি বা সেৱাৰ যোগানে অধিক সুখ প্রদান কৰিবলৈ ব্যৰ্থ হোৱা 
পৰিলক্ষিত হৈছে। পৰিৱৰ্তিত প্ৰেক্ষাপটত গান্ধীৰ বৈষয়িক অভাৱ 
সীমিতকৰণ নীতি প্ৰাসংগিক যেন লাগিবও পাৰে।* ৭4 


আমাৰ অসম, ২ অক্টোবৰ ২০২২ চন 

পকাধানৰ মাজে মাজে সৰু সৰু আলি 


অসমীয়া গীতিসাহিত্যৰ এক উজ্জ্বল নক্ষত্ৰ ৰুদ্ৰ বৰুৱাৰ গীতে 
গ্ৰাম্য জীৱনৰ উপলব্ধিৰ গভীৰতা, নিভীজ থলুৱা শব্দৰ ব্যৱহাৰ আৰু 
লোকগাঁথাৰ বিস্তৰ জ্ঞানৰ গৰিমা কঢ়িয়াই আনে। তেওঁৰ সৰহভাগ গীতত 
এক সাৱলীলতা বিদ্যমান, অকণো জঠৰতা বা কষ্টকৰ কলম চালনাৰ 
উমান পাবলৈ নাই। ইয়ে সন্দেহাতীতভাৱে মানুহজনৰ নিৰলস সাধনা 
আৰু স্বভাৱসিদ্ধ এক কবিৰ প্রতিচ্ছবি মনলৈ আনে। এক সহজ-সৰল 
গাঁৱৰ জীবনে আচ্ছন্ন কৰি ৰাখিছে কবিৰ সমগ্ৰ সত্তা, কবি বা গীতিকাৰজন 
সেই সৰল জীৱন পৰিক্ৰমাৰ মোহাচ্ছন্ন কিন্তু সতৰ্ক অংশীদাৰ। জীৱনক 
সুন্দৰ কৰাৰ তাগিদা আছে তেওঁৰ গীতত, লগতে আছে এক সংবেদনশীল 
মানুহৰ সমাজ চেতনা, ন্যায়-অন্যায় আৰু যুগৰ আহ্বানৰ প্রতি মূৰ্ত প্ৰতিক্ৰিয়া 

১৯২৬ চনত নগাঁও জিলাৰ ভীমৰ গাঁৱত বৰুৱাই জন্মগ্ৰহণ কৰে 
এক ৰজাঘৰীয়া খিতাপ পোৱা পৰিয়ালত। ন বছৰ বয়সতে পিতৃহাৰা হৈ 
বৰুৱাই ৰূঢ় বাস্তৱৰ লগত যুঁজ দি পৰিয়াল তথা নিজৰ প্ৰতিষ্ঠাৰ কথা চিন্তা 

কৰিবলগীয়া হৈছিল। গাঁৱৰ স্কুলত প্রাথমিক শিক্ষা আৰু পুৰণিগুদাম 
ৰাধাকান্ত হাইস্কুলৰ পৰা ১৯৪৫ চনত প্ৰৱেশিকা পৰীক্ষাত উত্তীৰ্ণ হয়। 
আৰ্থিক অনাটনৰ বাবে তেওঁ সাময়িকভাৱে দ্বিতীয় মহাসমৰৰ সময়ত 
ৰাস্তাৰ মহৰীৰ কামত সোমাইছিল। শঙ্কৰী সংস্কৃতিৰ মহিমাবিধৌত নগাও 
জিলাৰ পৰিৱেশত অৱধাৰিতভাৱেই তেওঁৰ শিল্পী সত্তা ভাওনা-সবাহ, 
নাম-প্রসংগৰ মাজত বিকশিত হৈছিল। মহাসমৰে জাতীয় জীৱনক দিয়া 
জোকাৰণি আৰু উদ্ভুট নতুন পটভূমিৰ বাবে বৰুৱাৰ সৃষ্টিত এক বিৱৰ্ত্তন 
সুৰ বিদ্যমান। তেওঁ সৰুৰে পৰাই হৃদয়ত গানৰ প্রতি এক সুকীয়া টান 
অনুভৱ কৰিছিল। 

অষ্টম শ্ৰেণীত পঢ়ি থাকৌতেই তেওঁ গীত ৰচনা কৰিবলৈ লয়। 
ছয়-সাতমাইল বাটকুৰি বাই বৰুৱাই চহকী মানুহৰ ঘৰত গ্ৰামোফোন শুনিবলৈ 
গৈছিল। কলেজত পঢ়া সময়ত নগাও চহৰৰ যিকোনো সাংস্কৃতিক অনুষ্ঠানৰ 
অঙ্গ হৈ পৰিছিল বৰুৱা। চন্দ্ৰ ফুকন, সাৰদা বৰদলৈৰ সংস্পৰ্শই বৰুৱাৰ 
অভিনয় জীৱনক এক নতুন গতি প্রদান কৰে আৰু নগাঁও নাট্যমন্দিৰৰ 
সেই সময়ৰ নাটত কৰা অভিনয়ে দৰ্শকৰ সমাদৰ লাভ কৰে। ১৯৪৭ চনত 
আই এ পাছ কৰি চাকৰিৰ সন্ধানত তেওঁ শ্বিলঙলৈ যায় আৰু এটা চাকৰিত 
সোমাই লৈ ৰাতিৰ ছাত্র হিচাপে পঢ়াশুনা কৰি ১৯৫১ চনত চেণ্ট এন্থনী 
কলেজৰ পৰা স্নাতক ডিগ্ৰী লাভ কৰে। শ্বিলঙৰ সাংস্কৃতিক অনুষ্ঠানবোৰত 
এক এৰাব নোৱাৰা সাংস্কৃতিক কৰ্মীৰূপে বৰুৱা চিহ্নিত হয়। গান লিখা, 
সুৰ দিয়া, অভিনয় কৰা, ভাওনা পতা আদি কামত তেওঁ একনিষ্ঠভাৱে 
লাগি পৰে। সময়ত তেওঁ সৃজনীশীলতাৰ স্বীকৃতি লাভ কৰিবলৈ সক্ষম 
হয় আৰু ১৯৮০ চনত মৃত্যুৰ সময়লৈকে অসমৰ সাংস্কৃতিক সঞ্চালকৰূপে 
কাৰ্যনিৰ্বাহ কৰে। অতি সংক্ষিপ্তভাৱেও মানুহ এজনৰ জীৱনৰ এয়া খটিয়ান 

হ’ব নোৱাৰে। তথাপি বৰুৱাৰ গীতৰ আলচ লেখাটিৰ উদ্দেশ্যে হোৱা 
বাবে চমু আৰু বিক্ষিপ্ত এক তেনে কামকে কৰা হ’ল যাতে জীৱনৰ ঘাত- 
প্রতিঘাত, আলি-কেঁকুৰিয়ে শিল্পীসত্তাৰ বিকাশত পেলোৱা প্রভাৱ বিষয়ক 
প্ৰ -পঞ্চ দাঙি ধৰিবলৈ সহজ হয়। 

বনগীতৰ ওজা ৰুদ্ৰ বৰুৱাৰ ‘পকা ধানৰ মাজে মাজে সৰু সৰু 
আলি" গানে এনে এখন চিত্র উদ্ভাসিত কৰে মনৰ মাজত। সেই চিত্ৰ নিৰ্মাণ 
হৈছে নিৰ্বাচিত শব্দৰ মাধ্যমত, সুৰ অতি ব্যঞ্জনাক্ষম আৰু কণ্ঠ দৰদ আকুলতা 
ভৰা যিটো উপলব্ধিৰ বস্তু আখ্যা দিয়াটোহে সমীচীন। 

পকা ধানৰ মাজে মাজে সৰু সৰু আলি এ সৰু সৰু আলি। 

আলিত পৰি গীত জুৰে জাক বালিমাহী। 

হিমচেঁচা বতাহ আহি ধান গ’লে চুমি 

দাৱনীয়ে হাতত কীচি খৰাই ল’লে তুলি। 

বালিমাহীৰ গীতে ধাননিৰ সৌন্দৰ্য সুষমাক মহিমামণ্ডিত কৰে। 
নিয়ৰকণা সংপৃক্ত বতাহজাক হিমচেচাই হ’ব যি বতাহক নেওচি ‘যাওঁ কি 
নেযাওঁ খোজেৰে’ দাৱনী পথাৰত ভৰি দি লোক বিশ্বাসৰ ‘লখিমীক’ সেৱা 
জনাই (ধৰ্মীয় উপাদান) ‘হালিজালি’ থকা ধানত কীচিৰ ৰেপ দিব। 
সোণগুটিৰ ভৰত হাতত শিৰামুৰি ধৰা সময়ত পথাৰ মুখৰিত হ'ব দাৱনীৰ 
জিৰণী গীতত। এই গীতে চৰাইৰ গীতক ল্লান কৰি দিব, ক্লান্তি আঁতৰি 
যাব। উলাহ অধীৰ দাৱনীয়ে ধানৰ পাতে কাটি দিয়া কষ্ট ভ্রক্ষেপ নকৰিবৰ 
কথাই। ধান চপোৱা সময়ৰ এনে সার্থক চিত্ৰণে কৃষিৰ লগত সম্পর্কিত 
মানুহৰ চিত্ত উদ্বেলিত কৰে। কলংপৰীয়া গায়ক বৰুৱাই সার্বজনীন আকর্ষণ 
থকা ভাষা আৰু লোকসংগীতৰ সুৰৰ সমাহাৰ ঘটাই এক অনন্য ব্যঞ্জনা 
সৃষ্টি কৰিবলৈ সমর্থ হৈছে। শব্দৰ চাকচিক্য ৰহিত, আৱেগৰ প্ৰাবল্য আৰু 

উজুটি খোৱাবিধৰ উপস্থাপন বিহীন তেওঁৰ গীত যথাৰ্থতে শুৱলা সুষম 
সফল গীত। শঙ্কৰী সংস্কৃতিৰ চৰ্চাই তেওঁক দিয়ে সংযম শিক্ষা, সংহত 
ভাৱনা আৰু গভীৰ উপলব্ধিৰ আবর্ত, আনহাতে ‘সপোন চহৰ’ শ্বিলঙৰ 
নৈসৰ্গিক পৰিৱেশৰ দীৰ্ঘদিনীয়া সংস্পৰ্শই সাধনাৰ উপযোগী এক ক্ষেত্ৰ 
প্রদান কৰি বৰুৱাৰ সৃষ্টিত এক নতুন মাত্ৰাৰ সংযোজন সম্ভৱ কৰি তুলিছে। 
ক’ব পাৰি যে শান্তি নিকেতনৰ পৰিৱেশৰ বাবেই পাৰ্বতী প্ৰসাদ বৰুৱাৰ 
গানৰ আবেদন বৰ্ধন হৈছিল। 
স্বাধীনতাৰ পিছত অসমৰ গাঁৱে-ভূঞে সমাজ গঢ়াৰ স্বপ্পই 

ডেকাশক্তিক উদ্দীপ্ত কৰিছিল। সংঘ, পুথিভঁৰাল স্থাপনৰ মাধ্যমত ডেকাসকল 
হৈ পৰিছিল সামাজিক দায়বদ্ধতাসম্পন্ন সাংস্কৃতিক কর্মী, ৰুদ্ৰ বৰুৱা 
সেইচামৰ পৰা ভিন্ন হ'ব নোৱাৰে। কোৱা বাহুল্য যে ডেকাচামৰ সেই 
সপোন সপোন হৈয়েই ৰ’ল, উদ্যম হেৰাই গ’ল দুই-তিনিটা দশকতে, 
অসুয়া-দুর্নীতিৰ বাবে অধিকাংশৰে মোহভংগ হ’ল, একাংশ হ’ল দিকভান্ত। 
তাৰ মাজতে বিষ্ণু প্ৰসাদ, জ্যোতিপ্ৰসাদৰ আহ্বানে এচামৰ সৃষ্টি আৰু কর্ম 
প্রেবণাক জীপাল কৰি ৰাখিবলৈ সক্ষম হয়। জ্যোতি-বিষ্ণুৰ কালাতীত 
আহ্বান আৰু ব্যাখ্যাতীত প্ৰেৰণাৰ উৎস তেওঁলোকৰ সৃষ্টি সম্ভাৰে বরাক 
প্রভাৱান্বিত কৰিছিল ৪ 

নতুন যুগৰ আমি তৰুণ নবীন 

পুৰণি অসম আমি নকৈ গঢ়িম 

সৰু-বৰ জাতিভেদ দুখীয়া ধনী 

মোহাৰি গঢ়িম মোৰ অসমখনি 

অতীত কিৰীটি আমি ফিৰাই আনিম 

পুঁজিপতি শোষকৰ কৰিম নিপাত 

বহুৱাম মৰতত সৰগৰ হাট 
একতাই শক্তি আমাৰ 
আমি বিপ্লৱী 
বিপ্লৱৰ আমি মূৰ্ত প্রতীক। 
(ৰুদ্ৰ বৰুৱাৰ গীত, প্রকাশন পৰিষদ, পৃষ্ঠা ৭৯) 
আন এটি গীতত সতীর্থ পদাতিকৰ প্রতি বৰুৱাৰ আহান হ’ল ঃ 
বুলিব লাগিব বাট মোৰ বান্ধ বুলিব লাগিব বাট 
মহা অমানিশা বিশাল ধুমুহা আওকাণ কৰি তই 
জ্যোতিপ্ৰসাদৰ গানৰ অনুৰণন থকা অতীত সুঁৱৰি সৃষ্ট আন এক 
গীতৰ স্তৱক উল্লেখ কৰা হ’ল ঃ 
জাগা অসমৰে জীয়ৰী বোৱাৰী 
আজি জাগিবৰে হ’ল 
তোৰেই লগৰী কনক ভোগেশ্বৰী 
ধৰণী কঁপাই গ'ল। 
(ৰুদ্ৰ বৰুৱাৰ গীত, প্রকাশন পৰিষদ) 
শ্বিলঙত থকা সময়ত শাসক চাহাব আৰু হতভাগ্য পদাতিকৰ মাজত 
থকা বৈষম্য নিৰীক্ষণ কৰি কদ্র বৰুৱাই গীত লিখিছিল ঃ 
টং টং টং টং / চাৰে চাৰি বাজে চাৰে চাৰি 
ৰাজধানীৰ ৰাজপথত হতভাগাৰ শাৰী শাৰী 
পঞ্চাশ যাঠীৰ বেগত চলাই চাহাবে / টেঙ্কী আছে ভৰি 
হেই হেই হতভাগা যাবি সাৱধানে / জীৱন যাব উৰি 
চকাৰ তলত পৰি। 
বৰুৱাৰ গীতত ৰূপকথা আৰু লোকর্গাথাৰ প্রয়োগে সময় বিশেষে 

এক বিশেষ চমকৰ সৃষ্টি কৰে। কেবাটাও গীতত চিলনীৰ জীয়েকৰ প্রসঙ্গ 
উপস্থাপন কৰি গীতৰ সৌষ্ঠৱ বৃদ্ধি কৰা দেখা যায় ৪ 

কোননো সেইগৰাকী চিলনীৰ এ জীয়ৰী 

ছেলেংনো ছ’কঠীয়া জোৰে।। 

(ফেঁচাই কুকলিয়াই ঘনে / কিয়বা সিঁয়াৰিছে শিৰত সেন্দুৰ দি / তাইৰো 
সোঁ চকু লৰে ঘনে ঘনে) 

ৰুদ্ৰ বৰুৱাই ৰচা কাহিনী গীতবোৰে বেজবৰুৱাৰ ‘ধনবৰ ৰতনী’ৰ 
পর্যায় নাপালেও ‘ফুলগুৰিৰ ফুলেশ্বৰ ৰহাৰ ৰহদৈ’, ‘লাজ ঢাকি মেৰিয়ালে 
গাত গামোচাখন’ আদি মাটিৰ সৌৰভ কঢ়িয়াই অনা সাৰ্থক কাহিনীগীত। 
বৰুৱাই লিখা বিশেষ কেইটামান গীত কেইগৰাকীমান গায়ক-গায়িকাৰ 
কণ্ঠত চিৰ নতুন হৈ থাকিব। অসমৰ জাতীয় জীৱন গীতবোৰৰ উপজীব্য 
হোৱা বাবে অল্লান তাৰ আবেদন। 

‘অ’ বন্ধু সময় পালে আমাৰ ফালে এবাৰ আহি যাবা’ শীৰ্ষক দিপালী 
বৰঠাকুৰৰ গান’ ‘গছৰ পাতত বিহু আহিল বিহু নাহিল মনত’ শীৰ্ষক অনিমা 
ভট্টাচাৰ্যৰ গান, ‘অ’ বুলবুল অ’ তুলতুল অ’ সেউতী তৰা’ শীৰ্ষক খগেন 
মহন্তৰ গান (শিশুগীত), খগেন মহন্তৰ কণ্ঠত প্রাণ পাই উঠা ‘হয়ৰে জেতুকী 
বাই, চুলি তোৰ পকালি, দাতবোৰ সৰালি’ শীৰ্ষক কাহিনীগীত আৰু 
এনাজৰীৰ জয়গান ‘এই অসমৰ মহাজাতি আমি নাই একো ভিন পৰ’ 
শীৰ্ষক সমবেত গীত আদি বিশেষ উল্লেখনীয়। তদুপৰি জাতিৰ অতীত 
গৌৰৱ সুঁৱৰি লিখা ‘দুখৰেনো ৰাতিটো কেতিয়া পুৱাব, অসমী আইৰে 
মুখখনি কোনে উজলাব’ খগেন মহন্তৰ কণ্ঠৰ এই গীতটি এক সুকীয়া 
আবেদনেৰে সমুজ্জ্বল। শৰাইঘাট দলঙক লৈ লিখা “টিমিক-ঢামাক সৌ 

জ্বলে অ’ লুইতত, আশাৰে চাকিটি জ্বলে’ বৰুৱাৰ আন এক বহুল সমাদৃত 
গান। 
ৰুদ্ৰ বৰুৱাৰ মুঠতে ১৮৪ টা গান লিখিত ৰূপত পোৱা যায়। 
কলংপৰীয়া গায়ক ৰুদ্ৰ বৰুৱা আৰু কলংপৰীয়া কবি দেৱকান্ত বৰুৱা 
উভয়ৰে সৃষ্টিত ‘ওঠৰ লালিমা” ‘দুৰ্দম’ আদি শব্দৰ প্রয়োগ দেখা যায়। 
ড” হীৰেণ গোহাঁঞে অম্বিকাগিৰী ৰায়চৌধুৰী প্রসঙ্গত উল্লেখ কৰা 
মনত পৰে যে প্রত্যক্ষভাবে স্বাধীনতা আন্দোলন বা ৰাজনীতিৰ লগত 
জড়িত হৈ পৰাৰ পিছত (১৯২৫ চন) ৰায়চৌধুৰীৰ কাব্যিক সত্তাৰ বিকাশ 
স্তিমিত হৈ পৰে। ৰুদ্ৰ বৰুৱাই সাংস্কৃতিক সঞ্চালকৰ পদত থকা সময়তো 
অবিৰতভাৱে গীত লিখি যায়। চৰকাৰী কাম আঁচনিক প্রাধান্য দি বা 
উপজীব্য ৰূপে লৈও তেওঁ গীত লিখে। তথাপি ক'ব পাৰি তেওঁ আপোচ 
কৰা নাছিল, দেশ-জাতিৰ প্রতি থকা ভালপোৱাই প্রচাৰধৰ্মী গীতবোৰতো 
প্রাণ প্ৰতিষ্ঠা কৰিবলৈ সমর্থ হৈছিল, দূৰন্ত তেওঁৰ আশাবাদ ৪ 
অ’ সোণ ভয়কে নিদিবি লাই 
অ’ সোণ পুৱালৈ বেছিপৰ নাই 
বৰষুণ এৰিব বতাহো কমিব 
পুৱাৰে বেলিটো ৰঙা হৈ ওলাব 
নতুনৰ বতৰা লৈ ৭ 


আমাৰ অসম, ১৬ জুন, ১৯৯৯ চন 

গুৱাহাটী গঢ়া সপোন দেখা 
প্ৰৱাসী অসমীয়া স্থপতিজন 


মানুহজন ১৯৬৯ চনৰ পৰা চাকৰি সূত্ৰে আমেৰিকাৰ ফ্ল'ৰিডা ৰাজ্যৰ 
তালাহাচ্চিত বসবাস কৰি আহিছে। কিন্তু তেওঁৰ মানসপটত গুৱাহাটী 
তথা অসমখন সদায় সজীৱ হৈ থাকে। এবছৰ - দুবছৰৰ মূৰত তেওঁ 
অসমলৈ আহে। অসমৰ সমস্যাই বহুজনৰ দৰে তেওঁকো ভাৰাক্ৰান্ত কৰে। 
স্বজাতিৰ বাবে কিবা এটা কৰাৰ তাগিদা অনুভৱ কৰে হদয়ত। পেছাগতভাৱে 
নগৰপৰিকল্পক হোৱা বাবে গুৱাহাটীৰ অপৰিকল্পিত বর্ধন আৰু সংশ্লিষ্ট 
সমস্যা প্রায় অর্ধশতিকা অনুধাৱন কৰিছে মানুহজনে। অতি সম্প্ৰতি 
(২০০৭ চন) তেওঁ লিখা Urban Planning in India (প্রকাশক ঃ Rawat 
Publication, New Delhi) নামৰ আঢ়ৈশ পৃষ্ঠাৰ বহু চিত্র আৰু 
নক্সাসম্বলিত গ্ৰন্থখনত গুৱাহাটীৰ পৰিকল্পনা বিষয়ক চাৰিটা বৃহৎ অধ্যায় 
সন্নিৱিষ্ট হৈছে। কিতাপখন নিঃসন্দেহে সংশ্লিষ্ট বিষয়ৰ বিশেষজ্ঞ আৰু 

সৰ্বসাধাৰণ নাগৰিকৰ বাবেও গুকত্বপূর্ণ। বৈজ্ঞানীক দৃষ্টিভঙ্গীৰে 
প্রণালীবদ্ধভাৱে লিখা এই বৃহৎ কলেবৰৰ গ্ৰন্থই গুৱাহাটী মহানগৰীৰ সমস্যাৰ 
বিস্তৰ ৰূপ উন্মোচিত কৰাৰ লগতে সমস্যা সমাধানৰ দিশতো আন্তৰিক 
আৰু বুদ্ধিদীপ্ত বিশ্লেষণ আগবঢ়াইছে। কিতাপখনৰ প্রাঞ্জল ভাষাৰ বিষয়ে 
ক'ব পাৰি যে Beauty lies in $imPlicity আৰু সঁচা গৱেষক ভাষা। 
অসমৰে নহয়, সমগ্ৰ ভাৰতৰ সৰু-বৰ নগৰ-মহানগৰৰ সমস্যাৰ গতি- 
প্রকৃতিলৈ চাই এই গ্রন্থ সংশ্লিষ্ট মহল, বিশেষজ্ঞ, প্ৰশাসক, পৰিৱেশবিদ 
তথা সচেতন নাগৰিকৰ বাবে অৱশ্যে পঠনীয় ৷ উল্লেখ্য যে উত্তৰ-পূৰ্বাঞ্চলত 
কিতাপখনৰ বিতৰণৰ দায়িত্ব বহন কৰিছে সামাজিক দায়বদ্ধতাৰ বাবে 
খ্যাত অনুষ্ঠান 'অন্বেষাই। 

এই কিতাপখনৰ স্ৰষ্টা অমিয় কুমাৰ দাসে বৰপেটা জিলাৰ শৰাই 
শিল্পৰ বাবে খ্যাত বনিয়াকুছি গাঁৱত ১৯৩৯ চনত জন্মগ্রহণ কৰিছিল। 
তেওঁৰ পিতৃ আছিল বিশিষ্ট সমাজকর্মী আৰু জাতীয় কংগ্ৰেছৰ আদৰ্শত 
বিশ্বাসী প্রয়াত বাপুৰাম দাস আৰু মাতৃ ৰূপেশ্বৰী দাস। এক উদাৰ সাংস্কৃতিক 
পৰিৱেশত জন্মগ্রহণ কৰা দাসে যোৰহাট গৱৰ্ণমেণ্ট হাইস্কুলৰ পৰা ১৯৫৫ 
চনত মেট্ৰিক পাছ কৰে। স্কুলীয়া দিনতে তেওঁ ছবি অঁকা, কাঠৰ কাম 
আদিত আত্মনিয়োগ কৰিছিল। অষ্টম শ্ৰেণীতে এক কাঠৰ আলমাৰি সাজি 
নান্দনিক চেতনাৰ পৰিচয় দিছিল। হাইস্কুলৰ ডেওনা পাৰ হৈ তেওঁ ষাঠিৰ 
দশকত অসমৰ প্রমিলা সমাজত সেই সময়ত অতিকে জনপ্ৰিয় এম্ৱ্ৰয়ডাৰী 
সংস্কৃতিৰ বাবে কিছু আৰ্হি প্রস্তুত কৰি ‘আধুনিক চানেকী’ নামে নমুনাবোৰ 
প্রকাশ কৰি উলিয়ায়। নমুনাবোৰ জনসমাজত যথেষ্ট সমাদৰ লাভ কৰে। 
পিছত তেওঁ বৰোদাৰ বিখ্যাত এম. এছ বিশ্ববিদ্যালয়ৰ পৰা স্থাপত্যবিদ্যাত 
স্নাতক ডিগ্ৰী লয়। নগৰ পৰিকল্পনাৰ স্নাতকোত্তৰ ডিগ্ৰী লাভ কৰে খড়গপুৰ 

আই আই টিৰ পৰা। আকৌ ১৯৬৯ চনত আমেৰিকা যুক্তৰাষ্ট্ৰৰ ফ্ল'ৰিডা 
বিশ্ববিদ্যালয়ৰ পৰা পৰিকল্পনা বিজ্ঞানৰ স্নাতকোত্তৰ ডিগ্ৰী অৰ্জন কৰে 
১৯৬৭ - ১৯৬৯ চনত। অলপ দিনৰ বাবে তেওঁ গুৱাহাটীৰ সহকাৰী নগৰ 
পৰিকল্পক ৰূপে কাৰ্যনিৰ্বাহ কৰি কিছু বিচিত্র আৰু বেদনাদায়ক অভিজ্ঞতাৰ 
সন্মুখীন হৈছিল। সুদীৰ্ঘকাল (১৯৬৯-২০০৪) সুখ্যাতিৰে ফ্ল'ৰিডা চৰকাৰৰ 
সম্পদ ব্যৱস্থাপনা বিভাগত কাৰ্যনিৰ্বাহ কৰাৰ লগতে স্থাপত্য, গৃহ নিৰ্মাণ, 
সংহত পৰিকল্পনা, আৱাসগৃহ গৱেষণা, সামূহিক উন্নয়ন আদি বিষয়ত 
তেওঁ কাম কৰি আহিছে অবিৰতভাৱে। শ্রীদাসৰ নিষ্ঠা, একাগ্রতা, শ্রম 
কৰাৰ মানসিকতা ঈর্ধনীয়। তেওঁৰ সকলো কামতে পৰিস্ফুট হয় নান্দনিক 
চেতনা। ফ্ল'ৰিডাৰ তালাহাচ্চিৰ ৯১১ ব্ৰুকডডত দুবিঘা মাটিত থকা তেওঁৰ 
ঘৰটো প্রবাসী অসমীয়াসকলৰ মাঘ বিহুত মিলিত হোৱাৰ এক ক্ষেত্র। 
আমেৰিকাত থকা অসমীয়াসকলৰ সংগঠনৰ তেওঁ কেবাবছৰো সভাপতি 
ৰূপে থাকি কেবাজনো বিশিষ্ট অসমীয়া সাহিত্যিক লক্ষ্মীনন্দন বৰা, 
কনকসেন ডেকা আদিক তালৈ বক্তৃতা-আলাপ আদিৰ বাবে আমন্ত্ৰণ কৰি 
নিছিল। তেওঁৰ ঘৰলৈ যিয়ে গৈছে পাহৰিব নোৱাৰে তাৰ নান্দনিক দিশ 
আৰু যাদুঘৰসদৃশ সংৰক্ষণৰ প্রাচূর্য। সংবেদনশীল দাসে আমেৰিকাত থাকিও 
নিজ খেতিত উৎপাদন কৰে জলকীয়া, লাও আৰু অন্যান্য অসমীয়া 
পাচলি। কলাখাৰ, শেৱালি ফুল, নৰসিংহৰ জোলৰ সোৱাদ আমেৰিকাতো 
তেওঁ প্রদান কৰিব পাৰে। আমাৰ ড” ভূপেন হাজিৰকায়ো দাসৰ ঘৰত 
কেবাদিনো থাকি আহিছে। 

ব্যস্ততাপূৰ্ণ জীৱনতো দাসে লিখি যায়। বহু অসমীয়াৰ আচৰণ, 
চাল-চলনত থকা ঘাটিলৈ লক্ষ্য ৰাখি তেওঁ ‘কথাত কটা যায়, কথাত বঁটা 
পায়’ (প্রকাশক ঃ বৰুৱা বুক এজেন্সী) নামৰ এখন কিতাপ প্রায় ৩০ 

বছৰৰ আগতেই উলিয়াইছিল ৷ অসম আন্দোলনৰ আধাৰত তেওঁৰ '/১৪৪৪]]'5 
/১৪০%' নামৰ কিতাপখনত আন্দোলনৰ এটা দিশ আন্তৰ্জাতিকভাৱে 
প্রচাৰৰ দিহা কৰিছিল। বিভিন্ন বিষয়ত তেওঁ বহু প্রবন্ধ বাতৰি কাকতত 
লিখিছে। আপোনজনৰ প’ট্ৰেইট অঁকাটো তেওঁৰ হ’বি তথা একপ্ৰকাৰৰ 
যেন দায়বদ্ধতা। 

এতিয়া আহোঁ তেওঁৰ সদ্য প্রকাশিত কিতাপখনৰ বিষয়লৈ ৷ ঘৰলৈ 
আহিলেই তেওঁ এবাৰ নহয় এবাৰ শৰণীয়া পাহাৰলৈ গৈ চৌপাশে চকু 
ফুৰায়। পাহাৰ আৰু টিলা বেষ্টিত মহানগৰৰ প্রকৃতিয়ে অকৃপণভাৱে ঢালি 
দিয়া সৌন্দৰ্য সুষমা তধা লাগি চায়। কিন্তু সকলোৱে জানো যে গুৱাহাটী 
আজি এক কদর্য মহানগৰীত পৰিণত হৈছে। গছ-গছনি, পাহাৰ কটাৰ 
ফলত ভূমিস্থলন হৈ মানুহৰ ঘৰ ভাগি ক’ত যে পয়মাল। যান-জঁটৰ সমস্যা, 
এজাক বৰষুণতে নগৰৰ কোনো কেনো অঞ্চলত ঘৰৰ খিৰিকীৰে পানী 
সোমোৱা, তাতে ঠেক আলি-পদুলি, প্রদূষণৰ সমস্যা যেন ভূতৰ ওপৰতে 
দানহ। শেহতীয়াভাৱে মেট্রোপলিৰ বৈশিষ্ট্যবোৰৰ অনুপ্ররেশৰ বাবে নগৰখন 
যেন মানুহৰ বাসোপযোগী হৈ থকা নাই। শ্রীদাস এইবোৰ দেখি ব্যথিত 
হয়। তেওঁ জানে এই নগৰীৰ ব্যাপ্তিৰ লগত জড়িত সমস্যাবোৰৰ উৎস। 
লগতে দেশ-বিদেশৰ চাৰি দশকৰ অভিজ্ঞতাৰে লাভ কৰা অন্তদুষ্টিয়ে তেওঁক 
দিছে এখন আধুনিক গুৱাহাটী গঢ়াৰ সপোন আৰু আত্মপ্রত্যয়। Urban 
planning in India ত অতি সংহত আৰু পদ্ধতিগতভাৱে ভাৰতৰ নগৰ 
পৰিকল্পনা বিষয়ক বিভিন্ন দিশ উন্মোচিত হৈছে। এইবোৰ কথা সার্বজনীন 
যদিওবা গুৱাহাটী বিষয়ক চাৰিটা অধ্যায় আমাৰ বাবে অধিক প্রণিধানযোগ্য। 
এই চাৰি অধ্যায় বিপুল তথ্যসমৃদ্ধ আৰু এক আত্মিক উপলব্ধি আৰু 
প্রজ্ঞাৰে সংপৃক্ত। কিতাপখনৰ সৰ্বমুঠ তেত্রিশটা অধ্যায়ত সন্নিৱিষ্ট হৈছে 

৯৩ টা 90১-1759, এনেহে লাগে যেন প্রণালীবদ্ধ কিতাপখনত কোনো 
এটা ক্ষুদ্র দিশো আলোচনাৰ বাহিৰত থকা নাই। আজিৰ বহুচৰ্চিত পৰিৱেশ 
সচেতনতাৰ কথা সৰ্বত্ৰ দেদীপ্যমান। লেখকে প্ৰস্তাৱনা আৰম্ভ কৰিছে 


এনেদৰে "] am an agitator, a 10110100119. The failure of planning 


in Assam, where I worked for two years has frustrated and 
haunted me. My personal coviction 19 planning will improve 
with the understanding of city by the citizens, legislators, 
administrators, technicals and planners. This conviction is my 
driving force in writing this book." যি কি নহওঁক, গুৱাহাটী বিষয়ক 
অধ্যায়বোৰ হ'ল — 'An Evaluation of Guwahati Master plan : A 
sad story of missed opportunities’, য’ত উন্মোচিত হৈছে গুৱাহাটীৰ 
পৰিকল্পনাৰ ইতিহাস আৰু অন্যান্য দহোটি দিশ । সেইদৰে Urban Renewal 
and Infrastructure Improvement নামৰ অধ্যায়ত নদী কাষৰীয়া অঞ্চলৰ 
বিকাশকে ধৰি আন ছটা দিশত আলোকপাত কৰা হৈছে। গুৱাহাটীৰ নল- 
নৰ্দমাৰ সমস্যা সমাধানৰ দিশত সমৰ্পিত অধ্যায়টো হ’ল Solution to 
prainage problems in Guwahati আৰু দুৰ্যোগ ব্যবস্থাপনা । গুৱাহাটী 
বিষয়ক শেষ অধ্যায় Managing flood with conservation of flood 
water in Lakes and wetlands আৰু Appendix, Bildgraphy, Index 
সমানেই গুৰুত্বপূৰ্ণ৷ গুৱাহাটী বিষয়ক তথ্য আৰু মেপসমৃদ্ধ অতি কষ্টৰে 
সংগৃহীত এই অধ্যায়কেইটাৰ উপলব্ধিয়ে গুৱাহাটীক এক নতুন ৰূপ প্ৰদান 
কৰাত যে সহায়ক হ'ব সি ধুকপ। বাতৰিত প্রকাশ পোৱা মতে, ইজৰাইলৰ 
কোনোবা ফার্মে ১২০০ কোটি টকীয়া গুৱাহাটীৰ নলা-নৰ্দমা উন্নয়ন বিষয়ক 
ঠিকাকে যদি ভৰসা কৰি বহি থকা হয়, সি কিমান সমিচীন হ'ব? জল্জল্‌- 

পট্পট্‌ যে গুৱাহাটীৰ উন্নয়ন লাভ অর্জন সম্বন্ধীয় ঠিকা-ঠুকলিবে সম্ভৱ 
নহয়, সমস্যাৰ সঠিক উপলব্ধি আৰু প্ৰজ্ঞাবৰ্জিত কাম ৰাইজে বহুত দেখিলে। 
The Assam Tribune কাকতত Stuff Reporter - এ অমিয় কুমাৰ দাসৰ 
এক সাক্ষাৎকাৰত প্রকাশ কৰিছে যে শ্রীদাস গুৱাহাটীৰ উন্নয়নত 
আত্মনিয়োগ কৰিবলৈ ইচ্ছুক। তদুপৰি আমি জনাত সম্প্ৰতি অসমতে 
থকা শ্রীদাসে মুখ্যমন্ত্ৰী আৰু গুৱাহাটী উন্নয়নৰ দায়িত্বত থকা যুৱ-মন্ত্ৰীজনাক 
তেওঁ গুৱাহাটীৰ উন্নয়নত সেৱা আগ বঢ়াবলৈ থকা ইচ্ছাৰ কথা এক 
আবেদন যোগে জনাইছে। আমাৰ বিশ্বাস, বিশেষজ্ঞক মর্যাদা প্রদান কৰি 
দাসৰ সেবা গুৱাহাটীৰ উন্নয়নত লগাবলৈ ব্যবস্থা গ্রহণ কৰা হ’ব। বহু 
কষ্টসাধ্য এক অমূল্য গ্ৰন্থ Urban planing in India ৰ জঅষ্টা শ্রীদাসৰ 
সেৱাৰে গুৱাহাটীৰ উন্নয়ন সঠিক দিশত আগবাঢ়িব বুলি আমি আশাৰে 
বাট চালোঁ ।* 


দৈনিক জনসাধাৰণ, ৬ জানুৱাৰী ২০০৭ চন 

পূৱলৈ চোৱা নীতিৰ স্থলাভিষিক্ত হ’ল 
পূৱতকাৰ্য সম্পাদন নীতি 


বর্তমান দ্বিতীয় মহাসমৰৰ সময়ত প্ৰসিদ্ধি লাভ কৰা ষ্টীলৱেল 
পথ পুনৰ মুকলি কৰি অসম আৰু চীনদেশৰ ইউনান প্রদেশ, ম্যানমাৰৰ 
মাজেৰে সংলগ্ন কৰাৰ বিষয়টোৱে যথেষ্ট গুৰুত্ব লাভ কৰিছে। সংশ্লিষ্ট 
দেশবোৰে গ্রহণ কৰা এই উদ্যোগ এদিনৰ কথা নহয় আৰু এয়া মুক্ত 
অর্থনৈতিক নীতি গ্রহণ কৰাৰ ফলশ্ৰুতি বুলিব লাগিব। 

১৯৯১ চনৰ জুন মাহত ভাৰতৰ বৈদেশিক বিনিময় মুদ্ৰাৰে দুই 
সপ্তাহৰ বাবেহে অতিকে প্রয়োজনীয় পেট্র'লজাত সামগ্রী আদি ক্রয় 
কৰিব পৰা অৱস্থা এটা পাইছিল। ইয়াৰ বহু আগৰে পৰাই বিশ্ব বেংক, 
আন্তর্জাতিক মুদ্ৰা নিধি আদি সংস্থাই আমাৰ দেশক মুক্ত অর্থনৈতিক 
নীতি গ্রহণ কৰিবলৈ পৰামৰ্শ আগবঢ়াইছিল। উল্লিখিত জুন মাহত দেশে 
এটা সিদ্ধান্তত উপনীত হ’বলৈ এক প্রকাৰ বাধ্য হয় আৰু দুই পণ্ডিত 
পুৰুষ প্রধানমন্ত্রী নৰসিংহ ৰাও আৰু বিত্তমন্ত্ৰী মনমোহন সিঙৰ নেতৃত্বত 


১৬৬ 


দেশে মুক্ত অর্থনৈতিক নীতি গ্রহণ কৰে। উল্লেখনীয় যে ১৯৯১ চনতেই 
ভাৰতে পূৱলৈ চোৱা নীতি (Look East Policy) ৰ বুনিয়াদ ৰচনা 
কৰে। 


মুক্ত অর্থনৈতিক নীতি ৰচনাৰ পটভূমি 
বিশ্ব বাণিজ্য সংস্থাৰ আত্মপ্রকাশ 


ব্রিটন্উট সন্মিলন (১৯৪৪) 


বিশ্ববেংক আন্তর্জাতিক মুদ্রানিধি আন্তর্জাতিক বাণিজ্য সংস্থা 


GATT (1947) 
সমূহীয়া বাণিজ্য আৰু 
মাচুল সহমত 


সপ্তৰাউণ্ডৰ বৈঠক উৰুগুৱে ৰাউণ্ড (১৯৯৫) 
বিশ্ব বাণিজ্য সংস্থা 


ডোহা ৰাউণ্ড (২০০১) 

আমাৰ দেশৰ এই সিদ্ধান্তই দক্ষিণ পুর এছিয়াৰ অর্থনৈতিক ক্ষমতাৰ 
সমীকৰণ সময়ত সলনি কৰি দিয়ে। দুই শক্তি চীন আৰু ভাৰত শত্রবাষ্ট্ 
হৈ নাথাকি পৰস্পৰৰ কাষ চাপিবলৈ বিচাৰে আৰু ১৯৬২ চনৰ যুদ্ধৰ 
পাছত পোনপ্ৰথমবাৰৰ বাবে ২০০৬ চনত নাথুলা গিৰিপথ মুকলি কৰি 
চীন-ভাৰতৰ মাজত সীমা বাণিজ্য আৰম্ভ হয়। ২০০৬ চনত প্রধানমন্ত্রী 
মনমোহন সিং আৰু চীনৰ ৰাষ্ট্ৰপতি হু জিনটাও মিলিত হৈ দুই দেশৰ 
সম্পর্ক উন্নীতকৰণ আৰু পুৰণি সংঘাত নিৰাময় কৰিবলৈ প্রতিশ্রুতিবদ্ধ 
হয়। এইক্ষেত্ৰত চীনৰ পাকিস্থান আৰু অৰুণাচল বিষয়ক দৃষ্টিভংগী, ভাৰত 
ভু-খণ্ডত চিকিমৰ অন্তৰ্ভুক্তি আৰু ভাৰতে চতুৰ্দশ ডালাই লামাক প্রদান 
কৰা আশ্রয়ৰ বাবে দ্বি-পাক্ষিক সম্পর্ক উন্নীত কৰা বৰ সহজসাধ্য নাছিল। 

পূৱলৈ চোৱা নীতিৰ আধাৰত ভাৰতে এছিয়ান ((ASEAN - 
Association of South East Asian Nations) দেশবোৰৰ লগত 
আলোচনা আগবঢ়াই নিয়ে আৰু ১৯৯৫ চনত ভাৰতে এছিয়ানৰ 
পৰামৰ্শদাতাৰ স্থান লাভ কৰে। ১৯৯৬ চনত ভাৰতে এছিয়া-প্রশান্ত 
মহাসাগৰ অঞ্চলৰ নিৰাপত্তা সহযোগী ৰূপে স্বীকৃত হয়। আন এক সাফল্য 
হ’ল ভাৰতে ২০০২ চনত চীন, জাপান আৰু কোৰিয়াৰ নিচিনা ৰাষ্ট্ৰৰ 
সক্রিয় বাণিজ্য সহযোগী হয়। চর্চা হৈছিল যে অঞ্চলটোত চীনৰ ক্ৰমবৰ্ধমান 
প্রভাৱ লাঘৱ কৰিবলৈ ভাৰতে বিভিন্ন আন্তৰ্জাতিক সংস্থাৰ সদস্যপদ গ্রহণ 
কৰিছিল। এই বিষয়ে চীনৰ চৰকাৰী ভাষ্য আছিল এই যে ভাৰতৰ পূৱলৈ 
চোৱা নীতি হ’ল দেশখনৰ চীনলৈ থকা অহেতুক ভীতিৰ প্রতিফলন। 

আনহাতে পূৱ এছিয়া শীৰ্ষ সন্মিলনত ভাৰতৰ অংশগ্রহণ নিশ্চিত 
কৰাত চিংগাপুৰ আৰু ইন্দোনেচিয়াই সহযোগিতা আগবঢ়াইছিল। দেশে 
এছিয়া-প্রশান্ত মহাসাগৰীয় সহযোগিতা (APEC - Asia Pacific 

Economic Co-operation) ৰ সদস্যপদ লাভ কৰোঁতে আমেৰিকা আৰু 
জাপানৰ সহযোগিতা উল্লেখনীয়। 

দক্ষিণ পূৱ এছিয়াত ১৯৬৮ চনতে প্রতিষ্ঠা লাভ কৰা এছিয়ানৰ 
সেই সময়ত সদস্য ৰাষ্ট আছিল থাইলেণ্ড, চিংগাপুৰ, ইন্দোনেচিয়া, 
ফিলিপাইন আৰু মালয়েছিয়া। কালক্ৰমত ভাৰতবৰ্ষকে ধৰি আৰু পাঁচখন 
ৰাষ্ট্ৰ ইয়াৰ সদস্য হ’ল। এছিয়ানৰ সদ্যসৰ মাজত আৰ্থিক বন্ধন সামাজিক- 
সাংস্কৃতিক বন্ধন, ৰাজনৈতিক বন্ধন আৰু নিৰাপত্তা বন্ধন সুদৃঢ় কৰণৰ 
বাবে ২০০২ চনৰ পৰা বাৰ্ষিক সন্মিলনৰ ব্যৱস্থা কৰা হয়। আকৌ এছিয়ানৰ 
প্রথম বাণিজ্য শীৰ্ষ সন্মিলন দিল্লীত ২০০২ চনত অনুষ্ঠিত হয়। 

ভাৰতৰ বৈদেশিক নীতিৰ বিশেষজ্ঞ ৰেজাউল কৰিমৰ মতে পূৱলৈ 
চোৱা নীতিয়ে দক্ষিণ এছিয়া আৰু প্রশান্ত মহাসাগৰীয় অঞ্চলৰ লগত 
আমাৰ বান্ধোন সকলো দিশতে সুদৃঢ় কৰিছে। আজি দক্ষিণ পূৱ এছিয়াৰ 
দেশবোৰৰ লগত ভাৰতৰ বাণিজ্য ৪৫ শতাংশলৈ বৃদ্ধি পাইছে। অৱশ্যে 
উল্লেখনীয় সাফল্য লাভ কৰাৰ পাছতো এই অঞ্চলত বাণিজ্য আৰু 
অর্থনৈতিক বন্ধনৰ ক্ষেত্ৰত আমাৰ দেশ চীনতকৈ পাছ পৰি আছে। তথাপিও 
এছিয়ান সদস্যভুক্ত দেশবোৰৰ পৰাই ভাৰতবৰ্ষই গাড়ী-মটৰৰ যন্ত্ৰাংশ, জাহাজ, 
বন্দৰ, হাইৱে প্রকল্প আৰু খাদ্য সংশোধন খণ্ডত উল্লেখনীয় বিনিয়োগ 
লাভ কৰিবলৈ সমৰ্থ হৈছে। দেশে ২০০২ চনৰ পৰা এছিয়ান দেশবোৰৰ 
পৰা ৭৭ বিলিয়ন ড’লাৰ প্রত্যক্ষ বিনিয়োগ লাভ কৰে আৰু ই ক্ৰমবৰ্ধমান। 

পূৱলৈ চোৱা নীতিৰ আঁত ধৰি প্রধানমন্ত্রী নৰেন্দ্ৰ মোদীৰ প্রশাসনে 
এছিয়ান আৰু অন্যান্য পূৱ এছিয়াৰ দেশবোৰৰ লগত বন্ধন ক্ৰমাগতভাৱে 
উন্নীতকৰণৰ প্ৰক্ৰিয়া গ্ৰহণ কৰে। অৱশ্যে নৰসিংহ ৰাওৰ পূৱলৈ চোৱা 
নীতিকে (১৯৯১-১৯৯৬) অব্যাহত ৰাখিছিল অটলবিহাৰী বাজপেয়ী 

(১৯৯৮-২০০৪) আৰু মনমোহন সিঙৰ (২০০৪-২০১৪) নেতৃত্বাধীন 
চৰকাৰে । অঞ্চলটোত আমাৰ দেশে ৰণনীতিগত বিশেষ সংগীৰূপে জাপান 
আৰু ভিয়েটনামক প্রাধান্য দিয়ে। উল্লিখিত ধাৰাবাহিকতাকে ভিত্তি কৰি 
দ্বিপাক্ষিক, আঞ্চলিক আৰু বহুপাম্বীয় (Multilateral) পৰ্যায়ত এছিয়া- 
প্রশান্ত মহাসাগৰীয় অঞ্চলৰ দেশবোৰৰ মাজত আলোচনা-বিলোচনাৰ 
মাধ্যমত অর্থনৈতিক সহযোগিতা, সাংস্কৃতিক বন্ধন আৰু ৰণকৌশল 
(90:81০59) বিষয়ক সম্পর্ক উন্নীতকৰণৰ প্রয়াস স্বৰূপে মোদী চৰকাৰে 
২০১৪ চনত পূৱত কার্য সম্পাদন নীতি (Act East Policy) গ্রহণ কৰে। 
এই নীতিয়ে উত্তৰ-পূৰ্বাঞ্চলৰ পৰিবহন আৰু যোগাযোগ ব্যবস্থা উন্নীতকৰণত 
গুৰুত্ব প্রদান কৰে। 

এতিয়া ভাৰতবৰ্ষ পূৱ এছিয়া শীর্ষ সন্মিলন আৰু এছিয়া আঞ্চলিক 
মঞ্চ, বহুমাত্রিক কাৰিকৰী আৰু সহযোগিতা মঞ্চ, মেকিং-গংগা সহযোগিতা 
মঞ্চৰ দৰে সংস্থা সমূহৰ অংশীদাৰ। 

জাপান, আমেৰিকা আৰু অষ্ট্ৰেলিয়াৰ লগতে ২০১৭ চনত ভাৰতে 
QUAD (Quardrilateral Security Dialogue) ৰ অন্তৰ্ভুক্ত হৈ দক্ষিণ- 
চীন সাগৰত চীনৰ বৰ্ধিত প্রভাৱ লাঘৱ কৰাৰ প্রয়াস কৰে। আনকি ভাৰতৰ 
নৌবাহিনীয়ে জাপান আৰু আমেৰিকাৰ নৌবাহিনীৰ লগত সন্মিলিত 
প্রদর্শনত অংশ গ্রহণ কৰে। 

২০১৯ চনত ভাৰত RCEP (Regional Comprehensive 
Economic Partnership Programme) ৰ সদস্য ভুক্ত হয়। আজি ভাবতবর্ষ 
এছিয়াৰ চতুৰ্থ বৃহৎ বাণিজ্যিক অংশীদাৰ। এছিয়ান আৰু ভাৰতৰ মাজৰ 
বাণিজ্যই ৮০ বিলিয়ন ড’লাৰৰ সীমা স্পৰ্শ কৰিছে এই ২০১৭-১৮ বৰ্ষত। 
এই বছৰটোত এছিয়ানৰ পৰা লাভ কৰা আমদানিৰ পৰিমাণ ৪৫ বিলিয়ন 

ড'লাৰৰ বিপৰীতে ভাৰতৰ পৰা ৰপ্তানি এছিয়ান বাষ্ট্রলৈ হয়গৈ ৩৪ বিলিয়ন 
ড'লাৰ। ত্রি-দেশীয় হাইরে - ভাৰত-ম্যানমাৰ-থাইলেণ্ডকে ধৰি বহু 
আন্তঃগাঁথনিমূলক প্রকল্প ইতিমধ্যে আৰম্ভ হৈছে। ভাৰত-এছিয়ানৰ মাজত 
সম্পন্ন হ’বলগীয়া ২০১৬-২০২০ পৰিকল্পনাৰ ৰূপৰেখা ২০১৫ চনতে 
নিৰ্দিষ্ট কৰা হৈছিল। অলপতে ভাৰতবৰ্ষই আন্দামান-নিকোবৰ দ্বীপপুঞ্জৰ 
দাতিকাষৰীয়া ইন্দোনেচিয়াৰ স্থলভাগৰ চাবাঙত গভীৰ বন্দৰ স্থাপনৰ উদ্যোগ 
লৈছে। 

ভাৰত আৰু জাপানৰ মাজত বহুমাত্রিক চুক্তি সম্পাদন হোৱাৰ 
পাছত ভাৰতে জাপানৰ পৰা বুলেট ট্ৰেইন প্রকল্প, স্মার্ট-চিটি প্রকল্প আৰু 
কৌশল বিকাশৰ সুবিধা লাভ কৰিছে। ভাবতে নিজ দেশত জাপানৰ উদ্যোগ 
নগৰী আৰু ইলেকট্রনিক উদ্যোগ প্রতিষ্ঠা কৰিবলৈ সিদ্ধান্ত লৈছে। জাপানৰ 
বিনিয়োগ দেশখনত ২০১৪ চনত ১.৭ বিলিয়ন ড'লাৰ, ২০১৭ চনত 
৪.৭ বিলিয়ন ড'লাৰ হয়গৈ। জাপানৰ বিনিয়োগ মুখ্যত ৰসায়ন, মটৰ 
গাড়ী, দৰর আৰু টেলিকমিউনিকেশ্যন খণ্ডলৈ আগবঢ়োৱা হয়। 
উল্লেখযোগ্য যে দক্ষিণ কোৰিয়াই ২০১৮ চনলৈকে মুঠতে হুন্দাই আৰু 
চেমচাঙৰ সম্প্রসাৰণত আমাৰ দেশৰ ৫.৫ বিলিয়ন ড’লাৰ বিনিয়োগ 
কবে। 

এনেদৰে দক্ষিণ-পূৱ এছিয়াত পূৱলৈ চোরা নীতি আৰু পূৱত কার্য 
সম্পাদন নীতিৰ ফলত ভাৰতৰ সৱল উপস্থিতি প্রত্যক্ষ কৰা হৈছে। এই 
দুই নীতিৰ সাদৃশ্য প্রলক্ষিত হয় অর্থনৈতিক অংশীদাৰত্বৰ ভাগ-বাটোরাৰা 
আৰু উমৈহতীয়া বাণিজ্য বিষয়ক ৰণনীতিত। পূৱলৈ চোৱা নীতি গ্রহণ 
কৰা সময়ত ভাৰতৰ অর্থনৈতিক অৱস্থা সন্তোষজনক নাছিল আৰু অর্থনীতি 
আছিল উত্তৰণৰ স্তৰত। পূৱলৈ চোৱা নীতি আছিল মূখ্যতঃ অর্থনৈতিক 

সহযোগিতা বর্ধনৰ প্রয়াস, আনহাতে পূৱত কার্য সম্পাদন নীতিয়ে যে 
অর্থনৈতিক সহযোগিতাৰ দ্রুত বিকাশ, যোগাযোগ বিষয়ক আন্তঃগাথনি 
নির্মাণ, গুৰুত্বপূৰ্ণ ৰণনীতি গ্ৰহণ আৰু নিৰাপত্তা বিষয়ক বন্ধনৰ ওপৰত 
গুৰুত্ব আৰোপ কৰে। প্রকৃত পক্ষে ২০১৪ চনত নতুন নীতি গ্ৰহণ কৰা 
সময়ত ভাৰতে এক অর্থনৈতিক শক্তিৰূপে আত্মপ্রকাশ কৰিছিল। 

প্রকৃত সমাজবাদী ৰুছ দেশ খণ্ডিত হোৱাৰ পাছৰে পৰাই ভাৰতবৰ্ষই 
দক্ষিণ-পূৱ এছিয়াত প্রভাৱ বিস্তাৰ কৰিবলৈ কৌশল গ্ৰহণ কৰিছিল। জাপান 
আৰু চীনে ইতিমধ্যেই অঞ্চলটোত সবল সিস্থি লাভ কৰিছিল। পূৱত কাৰ্য 
সম্পাদন নীতিৰ মাধ্যমত পৰিৱৰ্তিত ভৌগোলিক-ৰাজনৈতিক বিন্যাসৰ 
বাবে চীনসাগৰ আৰু ভাৰত মহাসাগৰত চীনৰ বৰ্ধিত স্তিক ৰোধ কৰাৰ 
প্রয়াস কৰা হয়। এতিয়া বিশাল ৰণনীতিৰে জাপান, দক্ষিণ কোৰিয়া, 
ভিয়েটনাম, মালয়েছিয়া আৰু অষ্ট্ৰেলিয়াৰ সহযোগত চীনৰ আধিপত্য 
লাঘৱ কৰাৰ প্রচেষ্টা গ্ৰহণ কৰা হৈছে। 

প্রথম নীতিত এতিহাসিক বন্ধনক বিশেষ গুৰুত্ব নিদিলেও পূৱত 
কাৰ্য সম্পাদন নীতিত এতিহাসিক, সাংস্কৃতিক, ভাষিক আৰু ধৰ্মীয় বন্ধনক 
গুৰুত্ব প্ৰদান কৰা হয়। পূৱত কার্য সম্পাদন নীতিত উত্তৰ পূৰ্বাঞ্চলৰ 
বিকাশ সাধনে গুৰুত্ব লাভ কৰে। পূৱ এছিয়া আৰু দক্ষিণ-পূৱ এছিয়াৰ 
কাৰণে উত্তৰ-পূৱ ভাৰত দুৱাৰমুখ স্বৰূপ। পূৱলৈ চোৱা নীতিৰ সময়ত 
ভাৰতৰ অর্থনৈতিক ক্ষমতা তেনেই সীমিত আছিল বাবেই অন্য দেশত 
আন্তঃগাঁথনি নিৰ্মাণ বিষয়ক উদ্যোগ ল’ব পৰা নাছিল। পৰৱৰ্তী সময়ত 
ভাৰতে জাপানৰ লগত মিলিতভাৱে শ্রীলংকা, ম্যানমাৰ আৰু বাংলাদেশত 
আন্তঃগাঁথনি নিৰ্মাণত হাত উজান দিয়ে। অনুমেয় কাৰণত ভাৰতে প্রথম 
অৱস্থাত সুৰক্ষা-সহযোগিতা বিষয়ক দৃঢ়স্থিতি ল’ব পৰা নাছিল যদিও 

এতিয়া দেশে সুৰক্ষা-সহযোগিতা বিষয়ক দৃঢ়স্থিতি গ্ৰহণ কৰিছে। 
সন্দেহ নাই পূৱত কাৰ্য সম্পাদন নীতি পূৱলৈ চোৱা নীতিৰ লগত 
সম্পর্কিত। নতুন নীতি গ্ৰহণৰ পৰিপ্ৰেক্ষিতত সেইসময়ৰ বৈদেশিক মন্ত্ৰীয়ে 
আশা কৰাৰ দৰে পূৱত কার্য সম্পাদন নীতিয়ে দক্ষিণ-পূৱ আৰু পূৱ 
এছিয়াত অধিক সক্রিয় ভূমিকা পালন কৰিছে। এই নীতিয়ে উত্তৰ-পূৱ 
ভাৰতৰ অর্থনীতি অনাগত দিনত সলনি কৰি দিব পাৰে। পাছে উদ্ভৱ 
হোৱা বাণিজ্যিক সুযোগ গ্ৰহণ কৰিবলৈ থলুৱা মানুহৰ পুঁজি আছেনে? 
অসমত পোণপ্ৰথমে মণিৰাম দেৱানে চাহ উদোগত খোজ দিয়ে। তথাপি 
কোৱা হয় চাহ বাগিছাৰ মালিকসকলৰ বেছিখিনিয়ে তেওঁলোকে এসময়ত 
অর্জন কৰা ধন পুঁজি গঠনত ব্যৱহাৰ কৰিবলৈ ব্যর্থ হ'ল। বেংক আদি 
অনুষ্ঠান-প্রতিষ্ঠানৰ খণ আহৰণৰ বাবেও আমাৰ নিজস্ব পুঁজিৰ প্রয়োজন 
হ’ব। সামগ্রী মজুতকৰণৰ স্থান, ভঁৰাল আদি ভাড়া দি ধন অর্জন কৰিবলৈ 
আমাৰ হাতত যোগাযোগৰ ব্যৱস্থা থকা উপযুক্ত স্থানবোৰ নাইকীয়া হৈ 
আহিছে। উত্তৰ-পূৱৰ উন্নয়ন বুলিলে উত্তৰ-পূৰ্বাঞ্চলৰ থলুৱা মানুহৰ উন্নয়ন 
হ’লে ভাল হয়। উদ্যমিতাৰ (Enterচrenuership) বিকাশ যদিও অসমত 
বহু পুৰণি (সদাগৰ ভোলা বৰুৱা প্ৰমুখ্যে) ই আজিও পর্যাপ্ত নহয়। পূৱত 
কার্য সম্পাদন কৰা নীতিৰ মাধ্যমত মুকলি হোৱা আমদানী-বপ্তানিৰ 
বজাৰখনত থলুৱা মানুহে ভাগ ল'ব পাৰিলে ভাল হয়। বাণিজ্যৰ বাবে 
প্রয়োজনীয় জ্ঞান, মূলধন আৰু উদ্যমিতাৰ বিকাশ আৰু আহৰণ আমাৰ 
বাবে অপৰিহাৰ্য। চিংগাপুৰ, হংকৰঙৰ দৰে নহ’লেও দেশে বৈদেশিক 
বাণিজ্যৰ মাধ্যমত প্রচুৰ অর্থ উপার্জন কৰিবলৈ সমৰ্থ হ’ব। সহস্ৰ বনুৱা 
নিয়োজিত হ’ব। অসম তথা উত্তৰ-পূৰ্বাঞ্চলৰ একাংশ শ্রমিকৰ নিয়োগ 
বাণিজ্য খণ্ডত নিশ্চিত হ’লে অনগ্ৰসৰ গ্ৰামাঞ্চলৰ প্রতিচ্ছবি সলনি হ'ব। 

তেনেদৰে অঞ্চলটোৰ শিক্ষিত যুৱক সম্প্ৰদায়ে তথ্যপ্রযুক্তি আৰু 
ব্যৱস্থাপনাত অংশ গ্ৰহণৰ সুযোগ পাব লাগে। বেপাৰ-বাণিজ্যৰ সুযোগ 
থলুৱা মানুহে ল’ব পৰাকৈ উত্তৰ-পূৱৰ ৰাজ্যসমূহৰ চৰকাৰে কাৰ্যকৰী ব্যৱস্থা 
গ্রহণ কৰিব লাগে। 

কোৱা বাহুল্য যে দক্ষিণ-পূৱ আৰু পূৱ এছিয়াত বাণিজ্যৰ সম্ভাৱনাৰ 
উদয় হোৱাৰ লগতে উত্তৰ-পূৰ্বাঞ্চল তথা ভাৰতবৰ্ষলৈ সংকটও আহিছে। 
উত্তৰ-পূৰ্বাঞ্চল আৰু ‘সোণালী ত্ৰিভূজ’ৰ মাজত যোগাযোগ আৰু যাতায়ত 
সুচল হোৱাৰ ফলত ড্রাগছ বা নিচাযুক্ত দ্ৰব্য বিপুল পৰিমাণে অঞ্চলটোলৈ 
আহিছে। মণিপুৰ, মিজোৰাম, নাগালেণ্ড আৰু অসমৰ মোৰে, চম্প্রাই, 
ডিমাপুৰ আৰু গুৱাহাটীক 77751 Point হিচাপে ব্যৱহাৰ কৰা হৈছে। 
এনে পৰিপ্ৰেক্ষিতত যুৱচামৰ কৰ্মসংস্থাপনৰ বাতাবৰণ সৃষ্ট কৰি আশাব্যঞ্জক 
পৰিৱেশ গঢ়ি তুলিব পাৰিলে ড্রাগ নিয়ন্ত্রণ সহজসাধ্য হ’ব ৷ পু 


উদয়ন’ সোণালী জয়ন্তী সংখ্যা, ২০২২ চন 

গোলকীকৰণৰ প্রভাৱত বিহু 


বোধকৰো লক্ষ্মীনাথ বেজবৰুৱাই সমকালীন সকলৰ ভিতৰত 
সময়ৰ গ্ৰাম্য জীৱন মানে চহাৰ জীবন। কৃষি উৎপাদনৰ স্থবিৰতা, উৎপাদন 
সম্পৰ্কত সামন্তবাদী কাৰক থকা স্বত্বেও চহা মানুহৰ ৰং-তামাচা, হৰ্ষ- 
বিষাদ আছিল নির্মল হৃদয়ৰ স্বতঃস্ফূর্ত প্রকাশ। হেজাৰ বছৰীয়া সামন্ত 
ব্যৱস্থাত ৰাজনৈতিক অস্থিৰতা, পাৰস্পৰিক যুদ্ধ-বিগ্রহ, পৰম্পৰাগত কুটীৰ 
উদ্যোগ আৰু কৃষিৰ প্রাধান্য প্রতিভাত হয়। বৃটিছ বণিকসকলৰ আগমনত 
আমাৰ দেশত জাতীয়তাবাদৰ উন্মেষ ঘটিল, লক্ষ্য হ’ল ৰাষ্ট্ৰ বা জাতিৰ 
সবলীকৰণ। পশ্চিমীয়া চিন্তা আৰু শিক্ষালাভৰ সুযোগ আহিল এচাম 
আপেক্ষিকভাৱে সচ্ছল অসমীয়াৰ বাবে ১৮২৬ চনৰ পাছত। অসমত চাহ 
খেতিৰ সূচনা হ’ল (১৮৩৯), কয়লাৰ খনন (১৮২৮) আৰু খনিজ তেলৰ 
নিষ্কাষণ (১৮৮৯) আৰম্ভ হ’ল। যাতায়াত ব্যৱস্থাত ৰেলৰ সংযোগ ঘটালে 
বৃটিছসকলে (১৮৮৩) আৰু জলপথত জাহাজ (১৮৪১) সংযোজন কৰা 

হ’ল। চহা জীৱনত এইবোৰৰ প্রভাৱ পৰাটো অৱধাৰিত। বণিক সভ্যতাৰ 
আগমণে উণবিংশ শতিকাৰ পৰা চহা জীৱনৰ স্বৰূপ আৰু কৃষ্টিৰ ভেটিত 
আঘাত হানিবলৈ আৰম্ভ কৰে। চহা জীৱনৰ ৰং, ৰূপ বাসনা নিকা ৰূপত 
প্রকাশ পাইছিল কৃষ্টিত। বৰদৈচিলাৰ আগমনত নতুন উদ্যমেৰে কৃষি কাৰ্যত 
নিবিষ্ট হোৱাৰ প্রাক্‌ মুহূৰ্তত ডেকা-গাভৰু ৰং ৰূপৰ মেলা ৰঙালী বিহুত 
আপোন পাহৰা হয়। তেতিয়াৰ কৃষি ব্যৱস্থাত শ্ৰমৰ ভূমিকা আছিল 
অসামান্য। গাই নাচি আনন্দত বিভোৰ হৈ জীৱনসংগী বিচাৰি লোৱাৰ 
মাধ্যমত সংযোজন হয় দুখন হাতৰ লগত আন দুখন কর্মঠ হাত। কোৱা 
বাহুল্য যে গীত নাচৰ মাধ্যমত হৃদয়ৰ গভীৰ অনুভৱ অনুভূতি বলিষ্ঠ আৰু 
সাৱলীল ৰূপত শ্লীল-অশ্লীলতাৰ পাৰভাঙি মূৰ্ত হয়। সৰল হৃদয়ৰ সঁচা 
অনুভূতিৰ প্রাধান্যৰ বাবেই আজিও বিহুৱে সকলোৰে অন্তৰ পৰশিব পাৰে 
আৰু তাতেই লোক-কৃষ্টিৰ মাহাত্ম্য। 

উনবিংশ শতিকা আৰু কুৰি শতিকাৰ বিদ্ধৎ সমাজৰ বহুলাংশই 
বিহুক অশ্লীলতাৰ দোষত দুষ্ট বুলি অভিযোগ কৰিছিল। ব্যতিক্ৰম আছিল 
লক্ষ্মীনাথ আৰু দুই এক। বিহুৰ গ্ৰহণযোগ্যতাৰ সপক্ষে বলিষ্ঠ পদক্ষেপ 
গ্ৰহণ কৰি লক্ষ্মীনাথে প্রমাণ দিছিল চহা জীৱনৰ উপলব্ধি তেওঁৰ কিমান 
গভীৰ। পশ্চিমীয়া শিক্ষাৰ মর্ম নিজক পাহৰা নহয় নিজক স্ব-ৰূপত মহীয়ান 
কৰাহে __ এই অমোঘ সত্যৰ উপলব্ধি অবিহনে সুদূৰ কলিকতাত থাকি 
বেজবৰুৱাই অসমীয়া ভাষা-সাহিত্যৰ যি কৰ্ষণ কৰিলে সি সম্ভৱ 
নহ’লহেঁতেন ৷ আকৌ ‘বুঢ়ী আইৰ সাধু’ত চহা জীৱন যি ধৰণে প্রতিভাত 
হ’ল সিয়ে তেওঁৰ লোক-সংস্কৃতিৰ প্রতি থকা গভীৰ আনুগত্য আৰু চহা 
জীৱনৰ গভীৰ উপলব্ধিৰ প্ৰতিফলন। ৰুচিয়াৰ চহাৰ জীৱনৰ উপলব্ধি 

বেজবৰুৱাৰ তাতোকৈ কম নহ’ব যেন লাগে। যি নহওঁক, সময়ৰ আঁচোৰে 
বিহুক নতুন ৰূপ দান যে কৰিব পৰিৱৰ্তিত আৰ্থ সামাজিক পৰিস্থিতি বিহুৰ 
নৱ উত্থানত বেজবৰুৱাৰ ভূমিকাৰ মাধ্যমেৰে তাকেই পৰিস্ফুত কৰিবলৈ 
এই পাতনিৰ অৱতাৰণা কৰা হ’ল। 

অন্য জাতিৰ সাহিত্যৰ দৰে অসমীয়া সাহিত্যৰ আৰম্ভণি কালছোৱা 
পদ্যপ্ৰধান আৰু গতিময়। বিতর্ক থাকিলেও ড’ বাণীকান্ত কাকতি আৰু 
এচামে অসমীয়া মৌখিক সাহিত্যৰ উৎপত্তি কাল দশম শতিকা বুলি কৈছে। 
“এনে গীত-মাতক যুগ নিৰপেক্ষ সাহিত্য বুলি অভিহিত কৰিব পাৰি। মুখ 
বাগৰি জীয়াই থকা বাবে মৌখিক সাহিত্যৰ সময়ৰ লগে লগে এনে 
পৰিৱৰ্তন ঘটি আহিছে যে বর্তমান কালত তাৰ আদি ৰূপ আৰু ৰচনা 
কালৰ সম্ভেদ পোৱাটো কঠিন।” (অসমীয়া বিশ্বকোষ, অসম প্রকাশন 
পৰিষদ, পৃষ্ঠা -৩১০) উল্লিখিত কথাখিনিয়ে বিহুগীতৰ উৎপত্তিকাল সন্দৰ্ভত 
সহৃদয় পাঠকক এক ধাৰণা দিব পাৰে। একেই বিশ্বকোষৰ ৩৫৮ পৃষ্ঠাত 
আছে “অসমৰ প্রাচীনতম লোকনৃত্য বিহুনৃত্যৰ আৰম্ভণি কোন যুগত হ’ল 
তাৰ নির্ণয় কৰা কঠিন৷ সম্ভৱত অসমত বাস কৰা আদিম অধিবাসী সকলেই 
বিহুনাচৰ পাতনি মেলে। বোধহয় প্রকৃতিৰ অনুকৰণতেই বিহু নাচৰ জন্ম। 
পিছতহে আন আন প্রভাৱ লগ-লাগি বর্তমান আকাৰৰ বিহু নাচৰ সৃষ্টি 
হ'ল। 

পণ্ডিতসকলে কয় কৃষিধর্মী অসমৰ জনসাধাৰণে বিহুৰ পাছতেই 
বৰ্ষৰ লগে লগে খেতি বাতি আৰম্ভ কৰে। সেয়ে সেই সহজ-সৰল মানুহ 
বিলাকৰ বিশ্বাস - সূর্য (তাপ) আৰু পৃথিৱীৰ মিলনতে খেতিবাতিৰ জন্ম । 
সেয়ে এই বিহু পৃথিৱীদেৱী আৰু সূৰ্যৰ মিলনোৎসৱ। সেইকাৰণেই বিহু 

নাচৰ ভঙ্গীবিলাক যৌনগন্ধী। বিহু নাচ আৰু বিহুগীতবিলাক আদি ৰসাত্মক। 
বিহুনাচ যুৱক-যুৱতীৰ উৎসৱ --- ফাকুৱা আদি উৎসৱৰ নৃত্য-গীত বিলাকো 
শৃংগাৰ ৰসাত্মক। ই বসন্তোৎসৱৰ ধর্ম” 

এতিয়া প্রশ্ন হ’ব বসবাস কৰা এই আদিম অধিবাসী সকল কোন? 
প্রয়াত ড’ নিৰ্মলপ্ৰভা বৰদলৈয়ে ভ্ৰমণ কালত চীনৰ ইউনান প্ৰদেশত 
অবিকল আমাৰ জেং বিহুৰ নিচিনা বিহু নৃত্য প্ৰত্যক্ষ কৰাৰ কথা লিখি থৈ 
গৈছে। থাইলেণ্ড, ব্ৰহ্মদেশ, কম্বোদিয়া, লাওচ আদি দেশবোৰত বিহুৰ দৰে 
বসন্তোৎসৱ আছে। সেই দেশবোৰত গোৱা গীতবিলাকো খতু, খেতিবাতি 
আৰু প্ৰেম-সম্বন্ধীয় গীত। তাতো আমাৰ দৰে ঢোল, ম’হৰ শিঙৰ পেঁপা, 
বাঁহী, গগণা, টকা ব্যৱহাৰ কৰা হয়। সেয়েহে অনুমান কৰাটো কঠিন নহয় 
যে বিহু গীত নাচ মংগোলীয় মূলৰ পৰা আহিছে। 

পাছে সমস্যাটো হ’ল বিহু নাচ-নীত আদি ৰসাত্মক কথাটোলৈ। 
অসমীয়া বিদ্ৎসমাজৰ সৰহভাগে এনে গীত-নাচক বৰপীৰা পাৰি বহুৱাব 
পৰাকৈ উদাৰমনা নাছিল। ‘মলক্‌ গুইন্‌ গুইন্‌’ সকলক বাদি দি বেজবৰুৱাকে 
ধৰি এমুঠি সংস্কাৰমুক্ত অসমীয়াই বিহুক আদৰিলে। বিহুৱে অসমৰ জাতীয় 
উৎসৱৰ মৰ্যাদা লাভ কৰিলে। আমি গৰ্ব অনুভৱ কৰোঁ যে কেবাশতিকাৰ 
এঁতিহ্য আৰু পৰম্পৰা বাহক অসমীয়া জাতি অসমৰ গৰিমাময় বিহুৰ দৰে 
ফাকুৱা আদি উদ্যাপন কৰা উত্তৰ ভাৰতৰ ৰাজ্যবোৰত বসন্তৰ এনে বৰ্ণাঢ্য 
ৰূপ নাই। 

অর্থনৈতিক ভেটিয়ে সংস্কৃতিৰ স্বৰূপ নিৰূপণ কৰে। আমি জীৱন- 
জীৱিকাৰ বাবে যিবোৰ কাম কৰোঁ সকলো সংস্কৃতিৰ ভিতৰনৰা। অসমৰ 
অৰ্ধসামন্ত-অৰ্ধবণিক আৰ্থসামাজিক পটভূমিত এটা সময়ত ন ন উপাদানৰ 

সমাহাৰ ঘটিল। গৌসাইঘবত বন্তি এগছ দিয়া, ডাঙৰক সেৱা কৰা, ডাঙৰে 
সৰুক আশীৰ্বাদ দিয়া আদি বসন্তোৎসরৰ অংগ হৈ পৰিল। আনকি “বিহু 
নামৰ একে পৰ্যায়ৰ গীত-বনঘোষা, গৰখীয়া নাম আদি বেলেগ বস্তু আছিল। 
ই গ্রাম্য জীবনৰ প্রতিচ্ছবিৰ গীত __ কেৱল বিহুৰ গীত নহয়। ইয়াত 
প্রেম, মিলন, বিৰহ, সম্ভোগ, হতাশা সকলো আছে। বিহু বসন্তৰ আনন্দৰ 
উৎসবহে।” (উল্লিখিত বিশ্বকোষ) 

অধিকাংশ সন্ত্ান্ত অসমীয়াই বিহুৰ নৱ জাগৰণক ভাল চকুৰে 
নোচোৱাটোৱে স্বাভাৱিক আছিল। চহাৰ জীয়ৰীয়ে পেঁপাৰ মাত বা ঢোলৰ 
ছেও বা সুহুৰিৰ ইংগিতত কাম-বন কাটি কৰি পথাৰৰ মাজৰ গছৰ তলত 
উদ্রান্ত নৃত্যত বিলীন হোৱাটো ৰক্ষণশীল সমাজৰ প্রতি যেন এক ভাবুকি। 
অধিকাৰী, ‘বগী ধকেধকী’ জনী সাধাৰণতে নহয়। হাত ভৰিত শ্রমৰ চাপ, 
ৰ’দে পোৰা গাল তেওঁৰ, জেতুকা বোলাবলৈ সময় বা ক’ত পায়? নাচনী 
গাঠলু হোৱাৰ সম্ভাৱনাই অধিক। লক্ষণীয় যে পুৰুষ প্রধান সমাজ নাচনীৰ 
প্রতিহে কঠোৰ, ঢুলীয়াৰ প্রতি কঠোৰ নহয়। মফচলীয়া অঞ্চললৈ বিহু 
মাৰিবলৈ গীওৰ ডেকা-গাভৰুৰ দল ওলাল এটা সময়ত। চন্দ্ৰপ্ৰভা শইকীয়ানী 
যদি প্রথম চাইকেল চলোৱা প্রথম অসমীয়া মহিলা হয়, নাচনীৰ কিছুমানে 
ঢুলীয়াৰ চাইকেলত উঠিয়ে বিহু মাৰিবলৈ ওলাই আহিছিল। এনেদৰে 
লোকনৃত্যৰ ৰাজহুৱা পৰিৱেশনৰ সূচনা হ’ল। চহাৰ জীয়ৰীৰ হয়তো ফটা- 
চিতা আটোম-টোকাৰি মেখেলা-চাদৰেৰে বিহু মাৰিবলৈ আৰু সুযোগ 
নাথাকিল। ৰাজহুৱা পৰিৱেশনৰ বাবে বিহুৱাৰ দল নৱৰূপত সজ্জিত হ’ব 
লগা হ’ল। মুগাৰ ৰিহা-মেখেলা, গামখাৰু, ওঁঠত ৰঙচুৱা অঞ্জন, জেতুকাৰে 

হাত-ভৰি বুলাই নাচনী ৰূপহী হ’ল। ডেকাসকলৰ সাজ-সজ্জাতো হজুৱাৰ 
সলনি দাঢ়ি-গোফঁৰ যতন, সাজ-পোছাকৰ সম্ভ্ৰান্ত ৰূপ, ডাঙৰ ফুলৰ ফুলাম 
গামোচা পৰিলক্ষিত হ’ল। “অসমীয়া লোকগীতৰ আটাইতকৈ বৈশিষ্ট্যপূৰ্ণ 
আৰ্হি থকা অসাধাৰণ আবেদনৰ উপৰিও বিহুগীতৰ ছন্দত উদ্দামতা আছে 
যি ভাৰতীয় লোক সঙ্গীতত বিৰল।” (বিশ্বকোষ, পৃষ্ঠা ৩৪৭৮) ৷ এই উদ্দামতা 
ক্রমশঃ হাস পালে। আকৌ ‘বিহু ঢোলৰ ছেও অপৰিহাৰ্য। এইবিধ ঢোলত 
পাকৈত ঢুলীয়াই তোলা ছেওৰ ছন্দ আৰু ধ্বনি বৈশিষ্ট্যই চমক লগাই দিব 
পাৰে।” (বিশ্বকোষ, পৃষ্ঠা ৩৫৪)। এই চমক লগোৱা ছেও শুনাৰ সুযোগ 
হৈ পৰিল দুৰ্লভ । একেই থাকিল মাথো ঢোল, পেঁপা, গগণা, বাহী, ম’হৰ 
শিঙৰ পেঁপা, টকা। কপৌফুল উপলব্ধ নহ’লে কৃত্ৰিম ফুলেৰেও চলি 
গ'ল। 

নগৰলৈ আহি বিহু - নাচ - গীতে কিছু হ'লেও পৃষ্ঠপোষকতা লাভ 
কৰিলে। সত্ৰৰ পৃষ্ঠপোষকতাত সত্ৰীয়া সংস্কৃতি, গীত-নাচৰ চর্চা অটুট 
থাকিল। আনহাতে আন লোক সংস্কৃতি __ ওজাপালি, ঢুলীয়া, নাগাৰা 
নাম আদিৰ পৃষ্ঠপোষকতাৰ অভাৱ ঘটিল অসম মুলুকত। সমাজৰ 
অর্থনৈতিকভাবে অতিকে অনগ্রসৰ বিশেষকৈ অনুসূচীত সম্প্ৰদায়ৰ মাজত 
এইবোৰৰ চৰ্চা অচুত আছে যদিওবা তেওঁলোকে যৎসামান্য পৃষ্ঠপোষকতাৰ 
বাবেও হাহাকাৰ কৰিব লাগে। কোনে নাজানে মোহন ভাওৰীয়াই আনক 
হহুৱাই জীৱন পাত কৰি দৰিদ্ৰতাৰ মাজত নিঃশেষ হোৱাৰ কাৰুণ্য ? 

বণিক সভ্যতাত “বিহুৰাণী’, বিহু সম্ৰাজ্ঞী আদি প্রতিযোগিতা মঞ্চত 
অনুষ্ঠিত হ'বলৈ ধৰাৰ লগতে ধনৰ দহ হাজাৰ, পাঁচ হাজাৰ টকীয়া পুৰস্কাৰে 
বিহু নাচক কিছু গ্লেমাৰাছ কৰি তুলিলে। অসম আন্দোলনৰ পাছত অসমীয়াৰ 

মাজত বাতৰি কাকত পঢ়াৰ অভ্যাস গঢ়ি উঠিলত পুৰস্কৃত সকলে প্ৰচাৰো 
লাভ কৰিব ধৰিলে । এই পুৰস্কাৰবোৰৰ পৃষ্ঠপোষক নক’লেও হ'ব সাধাৰণতে 
অসমীয়া বা অনা অসমীয়া ব্যৱসায়ী অথবা সহজলভা ধনৰ পাহাৰ গঢ়া 
অসমীয়া। পণ্য বিক্রী বৃদ্ধিৰ স্বাৰ্থত আজি হয়তো বহুজাতিক কোম্পানীয়েও 
পৃষ্ঠপোষকতা আগবঢ়াব। সৌভাগ্যৰ কথা যে বৃটিছ আমোলত বিহু এনে 
হোৱা নাছিল। অন্যথা ‘বৃটিছৰ যুগত নেঘেৰিটিং শিৱদলৰ দেৱদাসী সকলৰ 
নাচ-গীত বঙলুরা বাইজী নাচত পৰিণত হৈছিল’ (বিশ্বকোষ, পৃষ্ঠা ৩৫৬)। 
আনকি শিল্পৰো সেইলৈ নৈতিক অৱনতি ঘটিছিল। বিহুনাচ গীতৰ বাবে 
কি হ’লহেঁতেন। 

চহা জীৱনৰ পৰা ক্ৰমাগতভাৱে বিচ্ছিন্ন হোৱাত বিহুৰ ভোগ- 
পিঠাপনা, লাডু, চিৰা আদি বনাবলৈ ঢেঁকীৰ অভাৱ হ’ল। গীওতো শুনা 
যায় কাচিতহে ঢেঁকীৰ মাত। তথাপি ‘নেড্‌ফিহাট’ বা তেনেবোৰ হ’ল 
অগ্রগতিৰ গতি। বিহুৰ আন ৰীতি-নীতি বিলাক অসমীয়াই যথাসম্ভৱ ধৰি 
ৰাখিছে যদিওবা ভেলাঘৰ নেদেখা শিশু অসমত অনেক আছে। উৰুকাৰ 
সন্ধিয়া বজাৰত ধনী, দুখীয়া সকলোৰে উথপ্থপ্‌ দেখি ভার হয় বিহু 
অসমীয়াৰ কিমান মজ্জাগত অথচ দীঘলতী-মাখিয়তী নেদেখা অসমীয়াৰ 
সংখ্যা আজি তীকৰ নহ’ব যেন লাগে। 

গোলকীকৰণৰ ধামখুমীয়াত শিল্প সংস্কৃতি সকলো পণ্য। ই ব্যক্তি 
স্বাধীনতা ধ্বংস নকৰিলেও সামূহিক জীৱনৰ আধাৰ ক্ষতিগ্রস্ত কৰিলে। 
লগতে অনিশ্চয়তা আৰু শংকাও বৃদ্ধি পালে। চৰকাৰী চাকৰিৰ অনিশ্চয়তাই 
গ্রাস কৰিলে ক্ষুদ্ৰ জাতিসত্তাসমূহক। আনহাতে সম্প্ৰচাৰ মাধ্যমৰ অহোৰাত্ৰি 
বিজ্ঞাপনৰ বানপানীয়ে ভোগ সৰ্বস্ব জীৱনৰ প্রতি মানুহক লালায়িত কৰি 


১৮১ 


তুলিলে। নতুন প্রত্যাশা ন-জীৱনৰ প্রতি ক্ৰমবৰ্ধমান আগ্রহে মানুহৰ ৰুচি 
অভিৰুচিৰ পৰিৱৰ্তন সাধিলে। আনহাতে উদ্ভট প্রতিযোগিতামূলক 
জগতখনৰ লগত তাল মিলাবলৈ অনগ্ৰসৰ জাতিসন্তাসমূহ লাজ লগাকৈ 
অপাৰগ। সংস্কৃতি পৰম্পৰা, অগ্ৰাধিকাৰ প্রত্যাহানৰ সন্মুখীন হ’ল। 
আনহাতে অসমৰ অনগ্ৰসৰ অর্থনীতি অনগ্ৰসৰ হৈয়েই থাকিল। পুঁজিৰ 
বিনিয়োগ যৎসামান্য বৃদ্ধি পালেও উদ্যোগীকৰণৰ প্রক্রিয়া তথৈবচ ৷ ‘হালৰ 
হালোৱা’ৰ ঠাই ক্ৰমশঃ ট্ৰেক্টৰে লৈছে যদিও কৃষি অর্থনীতি বহু কাৰণত 
স্থবিৰ। বণিক সভ্যতাত ইতিমধ্যে চহা জীৱনৰ বিহুৱে নিজ অভিযোজন 
কৰি বহু বাট বুলিলে । গোলকীকৰণৰ প্রভাৱত বিহুৱে ভৱিষ্যতে কি ৰূপ 
পৰিপ্রহ কৰে কোৱাটো কঠিন। বাণিজ্যিক মনোভাৱৰ সঞ্চাৰ অবিহনে 
অসমৰ কৃষি, অৰ্থনীতিৰ স্থানুধৰ্মিতা অব্যাহত থাকিব। 

ড’লৰ মেহেন্দিয়ে পাঞ্জাৱী লোকনৃত্য, গীতক পশ্চিমীয়া ঠাচত 
সঁজাই এক আন্তর্জাতিক বজাৰ লাভ কৰিবলৈ সক্ষম হৈছে। আজি পাঞ্জাৱী 
ভাষাৰ অস্তিত্ব সংকটাপন্ন। ভাংৰা, প’প পাঞ্জাবী লোকনৃত্যলৈ এক 
তাচ্ছিল্য। যুৱতীৰ উন্মুক্ত বাহু, ভৰি, পেট আদি পঞ্জাৱৰ কৃষকে লোকনৃত্যৰ 
মাধ্যমত ধন আহৰণ কৰা সম্ভৱপৰ হৈছে। ৰাজস্থানী লোক-নৃত্যক নতুন 
সাজত সজাই পৰ্যটকক আকৰ্ষণ কৰা হৈছে। পাছে ই লোক-নৃত্যৰ অপভ্ৰংশ 
নহয় জানো? শেহতীয়াভাৱে অসমত বিহুনাচ-গীতক লৈ ব্যৱসায় কৰাৰ 
প্রবণতা এটা গঢ়ি উঠিছে যদিও অনগ্ৰসৰ অসমীয়াই ভাংৰা প’পৰ দৰে 
ব্যৱসায় কৰিবলৈ নোযোবাটো ধুৰূপ। বিহুৰ শ্ৰব্য কেছেটৰ সংখ্যা বৃদ্ধি 
পাইছে যদিও অধিকাংশই হ’ল বিহুগীতৰ অপভ্ৰংশ। বিহুগীততো সংগীত 
ব্যৱস্থাপক ওলাইছে। বিহুৰ ভিডিও এলবাম দুই এখনে অলপ ব্যৱসায় 

কৰিছে। দৃশ্যায়ণত যুৱতীৰ উন্মুক্ত বাহু প্রকট যদিও ভাংৰা প’পৰ দৰে হট্‌ 
নহয়। আনকি বিহুগীত লিখা হৈছে আৰু দৃশ্যায়নত কৰিঅ'প্রাফাৰে এক 
বিশিষ্ট ভূমিকা গ্রহণ কৰিছে। নাচনীৰ বতাহত উৰা চেম্পু কৰা চুলি, ওঁঠৰ 
লিপষ্টিক, নখৰ নেইল প’লিচ আদিৰ কথা নক'লেও হ'ব। ৩০ আৰু৩১ 
মার্চ ২০০৫ চনৰ বাতৰি কাকতত দুটা খবৰ পোৱা গ’ল যে এঠাইত বিহু 
নামৰ হিন্দীত এক বিহুগীতৰ শ্ৰাব্য কেছেট ওলাইছে। দুটামান বছৰৰ পৰা 
এটা কথা মন কৰা গৈছে যে ৰাজহুৱা স্থানত জুবিন গাৰ্গৰ কণ্ঠৰ বিহুসুৰীয়া 
গীতৰ পৰিৱেশনে কিছু হ’লেও হিন্দী গীত অপসাৰিত কৰিছে। জুবিনৰ 
কণ্ঠ লোকসংগীত উপযোগী স্বত্বেও ক্ৰমশঃ সেইবোৰ এক ঘেয়ামী যেন 
লগা হৈছে। সেয়েহে তেওঁ উত্তৰ পূবৰ বড়ো, মিচিং, দেউৰী আদি জনগোষ্ঠীৰ 
মাজত মাটিৰ গোন্ধ থকা নতুন সুৰৰ সন্ধান কৰিব পাৰে। কৈ যোৱা ভাল 
হ’ব যে চহা জীৱনৰ পৰা বিচ্ছিন্ন আজিৰ বিহু নাচ-গীতত খেতিয়কৰ 
ল’ৰা-ছোৱালীৰ অংশগ্ৰহণ প্রায় আকাশ কুসুম। 

স্বাভাৱিকতে আজিৰ বিহু পৰম্পৰাগত চহা জীৱনৰ বিহু নহয়। 
সময়ৰ আঁচোৰ বিহুত পৰিবই আৰু আর্থ সামাজিক অৱস্থানৰ পৰিরর্তনত 
বিহুৰ নতুন ৰূপ অৱধাৰিত। তথাপি কওঁ অসমীয়া এক গৰিমাময় এতিহ্যৰ 
বাহক। বিহুৰ নামত অসমীয়াৰ মন প্রাণত জাগি উঠা ভাবাবেগ আমাৰ 
অস্তিত্ব আৰু গতিৰ গৌৰৱময় স্বীকৃতি। + 

মিঠা মিঠা বহাগৰ সৌৰভ 


প্রতি খতু এক বিশিষ্ট ৰূপ, সৌন্দৰ্য্য সুষমা মণ্ডিত, স্পর্শকাতবজনক 
প্রতি ঝতুরে প্রদান কৰে অব্যক্ত পুলক আৰু বিষাদ। মানৱ মনৰ অন্তহীন 
ভাবানুভূতিক হয়তো প্রকাশ কৰাৰ বাবে প্রয়োজন আছে অপৰিমীত যথাযথ 
শব্দ সম্ভাৰৰ সন্ধান, অন্বেষণ আৰু উদ্ভাৱনৰ মনৰ কোষবোৰৰ ভাবানুবেগ 
অপ্রকাশ্য হৈয়ে থাকিব যদিহে সুক্ষ্মাতিসূক্ষ্ম অনুভূতি প্রকাশক শব্দৰ সন্ধান 
আমি নকৰোঁ। আধুনিক সময়ত এয়া এক প্রত্যাহান। কিন্তু এনে এটা সময় 
আছিল যেতিয়া মানুহ লালিত পালিত হৈছিল প্রকৃতিৰ কোলাত নৈসর্গৰ 
সেই সৰল জীৱনক প্ৰকৃতিৰ পৰা বিচ্ছিন্ন কৰা সম্ভৱপৰেই নাছিল। প্ৰকৃতিয়ে 
মানুহৰ মনক বিস্ময়, আনন্দ আৰু সৌন্দৰ্য্যৰে আগ্লুত কৰিছিল, মানৱ 
মনৰ কৌহে কৌহে অনুৰণিত হৈছিল প্ৰকৃতিৰ বিপুল সম্ভাৰৰ জয়গান। 
স্বতঃস্ফূর্ত ভাৱে ভাবানুভূতি মূর্ত হৈছিল গানৰ ৰূপত, নাচিছিল মানুহে 
প্রকৃতিৰ আহ্বানত আপোন পাহৰা হৈ। সেই গান সেই নৃত্য লোক সংস্কৃতি। 

আনহাতে অকল নাচ-গানেই সংস্কৃতি হ’ব নোৱাৰে, মানুহক আহাৰ, কাপোৰ 
আৰু বাসস্থান লাগিবই। ভাতমুঠিৰ বাবে কৰিব লাগে খেতি, শাক-পাচলি, 
মাছ-পুঠিৰ সন্ধানত ওলায় জাকৈয়া গাভৰু, গঞ্জ ৰাইজ, তীতৰ পাটত 
শিপিনী। এনেধৰণৰ মানুহে সমাজ পাতি বাস কৰিবলৈ ধৰাত এই কৃষি 
সমাজত আহিল উৎপাদন সম্পৰ্কৰ প্রশ্ন, জীৱনক পূর্ণতা দিবলৈ জীৱন 
সংগীৰ প্রয়োজন হয়, মৰম আকলুরা হৃদয়ৰ আহ্বান, আৱাহন থাকিবই। 
বসন্ত এনে এটা খতু যেতিয়া গছে-পাতে ন-সাজ লয়, বৰদৈচিলাজনীৰ 
তাণ্ডৱ চলে, সৌ-দামিনীয়ে ঘনে ঘনে চমকাই তোলে পৃথিৱী, চিকুণ হৈ 
পৰে পুৰণি পৃথিবী, সজীৱ হয় চহা মনৰ সপোন - বতৰৰ প্রথম বৰষুণ 
জাকত, মন বান্ধি লয় কৃষিকৰ্মৰ বাবে। পাছে কৰ্ষণৰ বাবে প্রয়োজন হয় 
দুখন কর্মঠ হাতৰ, হৃদয়ৰ তাগিদাত যৌৱনৰ তাগিদাত জীৱন সংগীৰ 
বিচাৰ খোচাৰ চলেই। প্ৰকৃতিৰ নতুন ৰূপে বিস্ময় বিমূঢ় পুলকিত কৰা মন 
নাচি গাই জীৱন সংগী বিচাৰি লয় বসন্ত উৎসৱ ব’হাগ বিহুৰ মাধ্যমত। 
সেয়েহে ব’হাগ বিহু কৃষিজীৱি মানুহৰ উৎসৱ, দুখন কর্মঠ হাতৰ সন্ধান 
কৰাৰ উৎসৱ, পাৰাপাৰ ভাগি হৃদয়ৰ সঁফুৰা ঢালি দিয়া উৎসৱ, যৌৱনৰ 
উৎসৱ, জাত পাত সংকীর্ণতাৰ উৰ্দ্ধত এই মহোৎসৱ - মানৱ মহোৎসৱ। 
অৱশ্যে পৰিৱৰ্তিত সময়ত সমাজ জীৱনলৈ আহিল বৃত্তিগত ভিন্নতা, চহা 
জীৱনৰ ছন্দপতন ঘটিল, শিক্ষা বিজ্ঞান উদ্যোগীকৰণ, এনেধৰণৰ বস্তুবোৰে 
জীৱন কৰি তুলিলে জটিল, তথাপি পৰিৱৰ্তিত সময়ৰ লগত খাপ খাই 
বোৱতী নদীৰ দৰে চলি থাকিল বিহু নিৰবধি। বিহু মঞ্চলৈ আহিল, বিহু 
নাচ, বিহুগীত হৈ পৰিল একপ্ৰকাৰ প্রদর্শন কৰা (performing act) 
| আধুনিক জীৱনৰ তাগিদা পূৰণ হ'ল বিহুৰ ৰূপান্তৰৰ মাধ্যমত। অবধাৰিত 

ভাৱে বিহুৰ নামত সোমাই আহিল কিছু অপ-সংস্কৃতি, ধন বিত্ত সৰ্বচ্চ 
সমাজত শুচিবায়ুগ্ৰস্ত হ’লে নচলে, কিছু আপোচ হৈ গ’ল। যেনে কৃষিজীৱি 
সমাজত আদিতে নাচনীয়ে বিহুৱা ডেকাৰ সুহুৰি শুনি ঘৰত পিন্ধি থকা 
কাপোৰ সাজেৰেই পথাৰলৈ দৌৰ দিছিল বিহু মাৰিবলৈ। কিন্তু আজি 
মঞ্চত এক বিশেষ সাজত নাচনী ওলাব, কিয়নো ই হৈ পৰিল প্ৰদৰ্শন 
কলা। যি হওঁক আজিও অসমীয়া মনক বিহুৱে উদ্বেলিত কৰে, বিহু বুলিলে 
অতিকে নিচলা জনেও ফটা চিটা চোলাটোকে সি-বৈ ধুই লয়। পৰম্পৰা 
এতিহ্যৰ প্রতি আমাৰ সন্মান থাকিবই, প্রকৃতিয়ে মনত দোলা দি যাবই। 

চ’তৰ সংক্ৰান্তিত উদ্যাপন কৰা বসন্ত উৎসৱ ‘ব’হাগ বিহু’ ভাৰতৰ 
আন কিছুমান ৰাজ্যতো ভিন ভিন নামত উদ্যাপিত হয়। নির্মল প্রভা 
বৰদলৈয়ে বিহুৰ লেখিয়া নাচ-গান চীনৰ ইউনান প্রদেশত প্ৰত্যক্ষ কৰি 
ব্যক্ত কৰিছে যে বিহু হয়তো মঙ্গোলীয় গোষ্ঠীৰো দান। বহুতে কোৱাৰ দৰে 
বিষুৱ শব্দৰ লগত বিহু সম্পৰ্কিত হোৱা হ’লে সকলো বিষুৱীয় দেশতে 
এই উৎসৱ থাকিব লাগে বুলি ক’বও পাৰি। 

বসন্ত খতুৰ দৰে আন খতুরেও যে মানৱ মনক দোলা দি যায় তাৰ 
প্রতিফলন ঘটিছে বিভিন্ন কবিৰ কবিতাত 

(ক) বৰষা তোমাৰ চকুত মেঘৰ অঞ্জন 

ওঁঠত কদম ফুলৰ হাঁহি। 
(খ) হেমন্ত মোৰ দুখৰ খতু 
এপাহ খৰিকাজাই। 

যিমান দিনলৈ মানুহ প্রকৃতিৰ বুকুত লালিত পালিত হৈছিল মানব 

মনৰ অনাবিল শান্তি অটুত আছিল। আধুনিকতাই আনি দিয়া জটিল জীৱন 

পৰিক্ৰমাই আমাৰ শান্তিৰ আধাৰ প্রকৃতিক নিষ্পেষণ কৰিবলৈ শিকালে। 
প্রকৃতিৰ বুকু টানি-আজুৰি বিলাস-বৈভৱ আৰু ভোগ প্রাচুর্যৰ মাজত জীবন 
কটাবলৈ কৰা প্রচেষ্টাই মানৱ মনৰ শান্তি ব্যাহত কৰিছে। ভোগ সর্বচ্চ 
জীৱন দর্শনে প্রকৃতিৰ অবাৰিত ধ্বংসযজ্ঞ মাতি আনিছে। অর্থনৈতিক 
সমস্যা, ৰাজনৈতিক সমস্যা, সামাজিক ব্যাধি এই সকলোবোৰে বহুলাংশে 
প্রকৃতিৰ পৰা ক্ৰমাগতভাৱে বিচ্ছিন্ন লালায়িত মানৱ সৃষ্ট বুলিব পাৰি। 
তথাপি বসন্তৰ পৰশে, মিঠা ব’হাগৰ পৰশে সমস্যা জৰ্জৰিত অসমীয়াৰ 
হৃদয় উদ্বেলিত কৰিব পৰাটো বিহুৰ সাৰ্থকতা। কোৱা হয় সুন্দৰৰ আৰাধনা 
মানৱৰ অমৃত সন্তানৰ মহত্তম প্রবৃত্তি। বহল অৰ্থত ব’হাগে সেই প্রবৃত্তিৰ 
কৰ্ষণ কৰিবলৈ আমাক প্ৰেৰণা যোগাওঁক।* ৭ 

উপেন ব্ৰহ্মৰ সৌৱৰণত 


কটন কলেজৰ ছাত্রাবাসবোৰৰ সৰু সুৰা অনুষ্ঠানবোৰ কৰিড'ৰ 
সংলগ্ন বহল ঠাইখিনিত অনুষ্ঠিত হয়। সেইদিনা নৱাগত ছাত্ৰক আদৰিবলৈ 
গোটেই ছাত্ৰাবাসত খদম্দম্‌। সাধাৰণ জ্ঞানৰ পৰা সাধাৰণ আচাৰ- 
ব্যৱহাৰলৈকে বহু নতুন কথা কটন কলেজৰ ছাত্ৰাবাসবোৰত নতুনকৈ অহা 
বাসিন্দাসকলৰ শিকোৱা কথাটো প্ৰতিজন কটনিয়ানে জানে। নবাগতসকলৰ 
লগত চিনাকি হোৱাৰ নামত অলপ আতিশয্যও নচলা নহয়। তেওঁলোকৰ 
মাজত নিহিত থকা প্রতিভা চিনাক্তকৰণৰ বিভিন্ন প্ৰক্ৰিয়া চলিব লাগিছে। 
সেইদিনা সন্ধিয়া কটন তৃতীয় ছাত্ৰাবাস (বর্তমান আনন্দৰাম বৰুৱা 
ছাত্রাবাস)ত আকস্মিক বক্তৃতা প্ৰতিযোগিতা অনুষ্ঠিত হ'ব। নৱাগত সকলৰ 
অংশ গ্রহণ বাধ্যতামূলক। বিষয়বস্তুবিলাক আকৰ্ষণীয় খবখজুরতিৰ দাৱাই 
জালিমলোচনৰ পৰা কবি চণ্ডীদাসৰ ধুবুনী প্রেমিকা ‘ৰামী’লৈকে। 
প্রতিযোগী সকলে ন-পৰিৱেশত ভয়ে গা এৰা নিদিয়াৰ বাবে মুক্তভাৱে 
বিষয়বস্তুৰ ওপৰত বক্তব্য ৰাখিব পৰা নাই। তাৰ মাজতে সৰুফুটীয়া, সৰু 

চকুৰ ল’ৰা এজনে প্ৰচণ্ড আত্মপ্রত্যয়েৰে সাৱলীলভাৱে কৈ গ’ল বিষয়বস্তুৰ 
ওপৰত । বিষয় বিক্সাবালা, শ্রমজীবী মানুহৰ অন্তৰাত্মাৰ কথা, দেহা ভাগৰুৱা 
শ্রম অথচ জীরনযাত্রাৰ বাবে প্রয়োজনীয় নিন্নতম সা-সুবিধাখিনিৰ বাবে 
কৰা হাহাকাৰ, সমাজৰ অবজ্ঞা অবহেলাৰ পাত্র বিক্সাবালাৰ কথা তেওঁ 
মনোপ্রাহীকৈ কৈ গ'ল। উপস্থিতসকলৰ বহুতেই উপলব্ধি কৰিলে বক্তাৰ 
যেন কিবা এটাত শ্রেষ্ঠত্ব আছে। বক্তাজন প্রাক বিশ্ববিদ্যালয় বিজ্ঞান শাখাৰ 
ছাত্র উপেন ব্ৰহ্ম। আমি অনুভৱ কৰিছিলোঁ শক্তিআশ্রম স্কুলৰ পৰা অহা 
এই ল'ৰাজন আমাৰ কোনোবা দৰিদ্ৰ কৃষক পৰিয়ালৰ সন্তান হ'ব। আজি 
ভাবিবলৈকে টান পাইছোঁ প্রায়েই খয়েব ৰঙৰ সাধাৰণ চোলা পৰিধান 
থকা ভাইটিজন আৰু নাই। 

সহজ-সৰল জনজাতীয় লোকৰ মনৰ কথা তেওঁলোকৰ 
লোককথাবোৰত মূৰ্ত হৈ উঠে। তেনে এটি গীত পৰিৱেশন কৰি উপেন 
সেই সময়ত গোটেই ছাত্ৰাবাসত জনপ্ৰিয় হৈ উঠিছিল। কটন কলেজৰ 
অধ্যক্ষ আশ্রফ আলী ছাৰে গীতটো খুব ভাল পাইছিল। গানটোৰ কথা 
আছিল, কোনোবা এহাল বড়ো ডেকা-গাভৰুৰ মাজত ৰুমাল বিনিময়ৰ 

মৃত্যুৰ বাতৰি কঢ়িয়াই অনা বাতৰি কাকতখনৰ উপেনৰ ফটোৰ 
চকুত যেন গোটেই পৃথিৱীৰ বেদনা গোট খাইছে। তেওঁৰ হীহিটিত কণমানো 
কলুষতা নাই। ইমান কম বয়সতে জনগোষ্ঠী এটাৰ ডাঙৰ নেতা কিহৰ 
বলত বাৰু হ’ব পাৰি? হয়তো নিষ্কলুশ হাঁহিটিয়ে মানুহক আকর্ষণ কৰে, 


১৮৯ 


হয় তেওঁৰ কথাত। হয়তো গভীৰ আত্মপ্রত্যয়ৰ বাবে তেওঁক অতিবিশ্বাসত 
ল’ব পাৰিছিল মানুহখিনিয়ে। 

উপেনক যোৱা কেইবছৰমান লগ পোৱা নাছিলো। লগৰ 
ল’ৰাকেইজনমানে এবাৰ আমাক কোকৰাবাৰত উপেন ব্ৰহ্মক লগ কৰিবলৈ 
যোৱাৰ কথা কৈছিল তেওঁলোকৰ লগত। আমাৰ সংশয় আৰু দ্বিধাৰ 
বাবেই হয়তো উপেনক লগ কৰাৰ শেষ সুযোগ হেৰুৱাইছিলোঁ। তেওঁবা 
আচলতে কি মনত ৰাখি এই ৰাস্তাৰে খোজ দিছিল, কিহৰ তাড়নাত সহজ- 
সৰল, হাঁহিমুখীয়া ল’ৰাজনে ইমান কঠোৰ বাটেৰে আগবাঢ়িছিল। উপেন 
ব্ৰহ্মৰ ৰাজনৈতিক দৃষ্টিভঙ্গীৰ লগত একাত্মীয় নোহোৱাকৈও এটা ক’ব 
পৰা যায় যে জনজাতিসকল অজনজাতি লোকতকৈ সকলো ক্ষেত্ৰতে 
অনগ্রসৰ। বহু ক্ষেত্ৰত তেওঁলোক নিষ্পেষিত। শিক্ষা, জীৱিকা, জীৱন 
ধাৰা সকলোতে। স্বাধীনতাৰ দুকুৰিৰো অধিক বছৰৰ পিছত তেওঁলোকৰ 
বাবে দুখৰ ৰাতি পুওৱাৰ কোনো উমঘামেই নাই। উপেনে এই কথা মৰ্মে 
মর্মে গভীৰভাৱে উপলব্ধি কৰিছিল ।%* % 


নতুন দৈনিক, ২৩ মে’ ১৯৯০ চন 

জাতীয় সংগীত আৰু বিতর্ক 


জাতীয় সংগীত ‘জনগণমন’ক লৈ ‘আমাৰ অসম'ৰ পাতত ফনীন্দ্ৰ 
কুমাৰ দেৱচৌধুৰীয়ে সূচনা কৰা বিতৰ্কত আনেও অংশগ্রহণ কৰা দেখা 
গৈছে। জাতীয় সংগীতৰ পাঠ (Tex) সম্পৰ্কত বিতৰ্কৰ অৱকাশ থাকিব 
নালাগে। এই বিতৰ্ক সুখকৰ নহ'ব। 

পাঁচোটা স্তৱকত ৰচিত ৰবীন্দ্ৰনাথ ঠাকুৰৰ মূল ‘ভাৰত বিধাতা’ 
গীতিকবিতাৰ প্ৰথম স্তৱক জাতীয় সংগীতৰূপে স্বীকৃত। সকলো প্রকাৰৰ 
অনুষ্ঠানত এই স্তৱকটোকে জাতীয় সংগীতৰূপে পৰিৱেশন কৰা হয়। 
সৰ্বপ্ৰথম নেজাতী সুভাষ চন্দ্ৰ বসুৱে এক জাতীয় সংগীতৰ প্রয়োজন 
অনুভৱ কৰিছিল। দ্বিতীয় মহাসমৰৰ সময়ত তেওঁৰ Indian Independence 
League জাৰ্মান দেশত প্রতিষ্ঠা কৰা সময়ত ‘জয়হিন্দ’ক সেনাদলৰ 
অভিবাদন আৰু ‘জনগণমন’ক জাতীয় সংগীতৰূপে গ্ৰহণ কৰা হয়। 
সংবিধান আৰু সংসদৰ অনুমোদন অবিহনেই ভাৰতৰ এক্য-সংহতি 
প্রতিফলিত কৰা ‘জনগণমন’ক বসুৱে নিৰ্বাচিত কৰিছিল জাতীয় 


১৯১ 


সংগীতৰূপে দেশ স্বাধীন হোৱাৰ পূৰ্বতে। ১৯৪২ চনত জাৰ্মানীৰ হামবাৰ্গ 
চহৰৰ এক বৰ্ণাঢ্য অনুষ্ঠানত ঠাকুৰ সুৰাৰোপিত ‘জনগণমন’ ‘ভাৰত জার্মান 
সাংস্কৃতিক সমাজ'ৰ উদ্বোধন উপলক্ষ্যত পৰিৱেশন কৰা হৈছিল। 
ভাৰত স্বাধীন হোৱাত অস্থায়ীভাৱে ‘জনগণমন’ক জাতীয় 

সংগীতৰ মৰ্যাদা প্রদান কৰা হ'ল। ১৯৫০ চনৰ ২৪ জানুৱাৰী মঙ্গলবাৰে 
‘জনগণমন’ক জাতীয় সংগীতৰূপে সাংবিধানিক বৈধতা প্ৰদান কৰা হয়। 

ঠাকুৰে ১৯১৩ চনত ‘গীতাঞ্জলি’ৰ বাবে ন’বেল বঁটা অর্জন কৰাৰ 
এবছৰ আগত ১৯১২ চনত ‘জনগণমন’ সর্বপ্রথম প্রকাশিত হয় মহর্ষি 
দেবেন্দ্ৰ নাথ ঠাকুৰৰ আদি ব্ৰহ্ম সমাজৰ পত্ৰিকাত উল্লেখনীয় যে ৰবীন্দ্ৰ 
নাথ ঠাকুৰ নিজেই সেই সময়ত পত্ৰিকাখনৰ সম্পাদক আছিল। ‘ভাৰত 
বিধাতা’ নামৰ গীতৰ নতুন নামকৰণ ব্ৰহ্মসংগীত’। বঙালী মূলতকৈ 
গীতটিৰ ইংৰাজী তৰ্জমা আগতে, ১৯১১ চনত 739159195 আলোচনীত 
প্রকাশ পাইছিল। পিছত ঠাকুৰৰ ধৰ্মসংগীত নাম ধৰ্মীয় ভাবানুভূতিৰ গীতৰ 
সংকলনত ইয়াক সন্নিৱিষ্ট কৰা হৈছিল। 

এতিয়া জনগণমন'ৰ পাঠক (TeX) প্রত্যাহ্থান জনাব নোৱাৰাকৈ 
ঠাকুৰে নিজে কৰা ইংৰাজী অনুবাদ আগবঢ়োৱা হ’ল £ 


Thou art the ruler of the minds of all people 


Thou dispenser of India's destiny. 
Thy name rouses the heart of the 
Punjab,Sind, Gujrat and Maratha, 
Of Dravida Orissa and Bengal. 

It echoes in the hills of the 


১৯২ 


Vindhyas and Himalayas 

Mingles in the music of Yamuna and 

Ganges and 15 

Chanted by the waves of Indian sea. 

They prayfor the blessing and sing they praise. 

Thou dispenser of India's destiny. 

Victory, victory, victory to thee. 

অনুবাদত ক’তো কামৰূপৰ উল্লেখ নাই। ফনীন্দ্ৰ কুমাৰ দেৱচৌধুৰীয়ে 

দেখুৱাইছে যে কামৰূপ শব্দক অপসাৰিত কৰা হৈছে। যদি ঠাকুৰে অপসাৰিত 
কৰিছে, আমাৰ ক’বলগীয়া বিশেষ নাথাকে, অন্ততঃ আমাৰ বিবেচনাত। 
কিয়নো ইয়াত সৃষ্টিৰ স্বাধীনতাৰ প্রশ্নটোও জড়িত আছে। আকৌ বিচিত্র 
ভাৰত বৰিষৰ সকলো অঞ্চলৰ নাম গীত এটিত স্থান দিয়া সম্ভৱপৰ 
নহ’বও পাৰে। আনহাতে ৰবীন্দ্ৰ নাথ ঠাকুৰৰ নিচিনা বিশ্বপ্রাণ লোকে 
ইচ্ছাকৃতভাৱে কামৰূপক উপেক্ষা বা হেয় কৰিব, তেনে ধাৰণা কৰিবলৈ 
যথেষ্ট কষ্ট হয়। ৰাজনৈতিক হস্তক্ষেপত কামৰূপ শব্দ অপসাৰিত হোৱাৰ 
প্রশ্ন অহাই নাই। সেয়েহে আক্ষেপৰ স্থল ক’ত? সত্যানুসন্ধানৰ ক্ষেত্রত 
আবেগৰ স্থান নাই, সংযমহে কাম্য। জাতীয় সংগীতৰ পোষ্টম’টেম কৰিলে 
কি লাভ হয়, আমাৰ বোধগম্য হোৱা নাই। আমি মনত ৰখা সমীচীন হ’ব 
যে অতীত গৌৰৱক লৈ অনন্ত কাললৈ চলি যাব নোৱাৰি। বৰ্তমান বৰ 
গধুৰ, অসমীয়াক কৰ্মসংস্কৃতিৰ প্ৰয়োজন৷ সর্বত্র উদ্যম-উদ্যোগ আৰু কৰ্মইহে 
আমাক বিশ্বদৰবাৰত প্রতিষ্ঠিত কৰিব খু পুঃ 


আমাৰ অসম, ১৬ অক্টোবৰ ১৯৯৭ চন 

‘ভায়োলিন’ৰ নামত উৎসৰ্গিত এটি পৰিয়াল 


এই বছৰ (২০০২ চন) বাংলাদেশৰ চান্দপুৰত ৮ ৰ পৰা ১০ মাৰ্চলৈ 
অনুষ্ঠিত জাতীয় ৰবীন্দ্ৰ সংগীত সন্মিলনত অংশ লোৱা অসমৰ মনোজ 
বৰুৱাৰ সপ্রশংস সাক্ষাৎকাৰ আৰু ফটোৱে দেশখনৰ কেবাখনো বাতৰি 
কাকতৰ পৃষ্ঠা ওপচাই পেলায়। এখন বাতৰি কাকতে লিখিছে “তিনি 
দিনেৰ বাত্রিকালীন অনুষ্ঠানে আগত দর্শকদেৰ মাঝে সবচাইতে জনপ্রিয়তা 
পেয়েছিল ভাৰতেৰ কলকাতা থেকে আসা বেহালা বাদক শিল্পী মনোজ 
বড়ুয়াৰ অপূর্ব বেহেলাৰ সুৰ পৰিরেশন। তাৰ বেহালাৰ সুৰ শুধু টাদপুবেৰ 
মানুষজনেৰ মনই কেড়ে নেয়নি, মন কেড়ে নিয়েছি বাংলাদেশেৰ বিভিন্ন 
জেলা থেকে আসা সন্মেলনেৰ প্রতিনিধি ও শিল্পীদেৰ । কাকতখনে 
সবিস্তাৰে লিখিছে যে তৰুণ মনোজে তেওঁৰ কৃতিত্বৰ বাবে ১৯৯৭ চনত 
মানৱ সম্পদ বিকাশ দপ্তৰৰ দ্বাৰা ৰাষ্ট্ৰীয় বঁটাৰে সন্মানিত হৈছে আৰু 

কলকাতা ৰেডিঅ’ আৰু টিভিৰ নিয়মিত শিল্পীজনাই ইতিমধ্যে ইংলেণ্ড, 
ফ্রান্স, জাৰ্মানীত আমন্ত্রিত শিল্পীৰূপে বিভিন্ন মঞ্চত অনুষ্ঠান পৰিৱেশন 
কৰিছে। 

১৯৯৪ চনতে মনোজ বৰুৱাৰ লগত চিনাকি হৈছিলোঁ। তেতিয়া 
মনোজ সৰু ল’ৰা, ১৯৯১ চনৰ পৰা কলকাতাত থাকি ভায়োলিন শিকিছে। 
সবল অমায়িক ল’ৰাজনে আমাৰ দৃষ্টি আকৰ্ষণ কৰিছিল। তেওঁলোকৰ 
পৰিয়ালৰ সদস্যসকলে পাঠশালা নামৰ সৰু নগৰখনত ‘শ্ৰুতিমালা’ নামৰ 
সংগীতানুষ্ঠান এখন গঢ়ি তুলিছে অশেষ কষ্ট কৰি। শ্ৰুতিমালাৰ অধ্যক্ষ 
দীপক বৰুৱা মনোজৰ ককায়েক, আকাশবাণী আৰু দূৰদৰ্শনৰ শিল্পী। 
তেওঁলোকৰ জ্যেষ্ঠ ভাতৃ নাৰায়ণ বৰুৱা ভ্ৰাম্যমাণ থিয়েটাৰৰ বিশিষ্ট সংগীত 
পৰিচালক আৰু তেওঁ থিয়েটাৰ জগতৰ বিভিন্ন বঁটাৰে সন্মানিত হৈছে। 
ভগ্নীসকল বেণুকা, গীতিকা, অলকা আৰু নতুন প্ৰজন্মৰ ৰাস্মী, এমিনজুলাই 
ভায়োলিন বজায়। কণমানি জংগম আৰু দিচাং ভায়োলিনৰ প্ৰতি আকৰ্ষিত। 
সংগীতেই পৰিয়ালটোৰ জীৱন-জীৱিকা। 

১২ মাৰ্চ ২০০২ ৰ পৰা ১৮ মে’লৈ মনোজ বৰুৱাই বিভিন্ন দেশ 
ভ্ৰমণ কৰে। প্রবাসী অসমীয়া মঞ্জিৰা চৌধুৰাৰ সহযোগত ইংলেণ্ডৰ 
লেইচেষ্টাৰত মনোজে টেলিভিছনৰ বাবে এটি সাক্ষাৎকাৰ দিয়ে আৰু 
তেওঁৰ বেহেলাবাদন ৰেকৰ্ডিং হয়। এপ্ৰিলত ফ্ৰান্সৰ পেৰিচ আৰু লিঅ’ 
চহৰত মনোজে অনুষ্ঠান পৰিৱেশন কৰে। ‘মামডাপ’ আৰু ‘মেডিটেশ্যন 
চেণ্টাৰ’ নামৰ স্বেচ্ছাসেবী সাংস্কৃতিক অনুষ্ঠানৰ আমন্ত্ৰণক্ৰমে তেওঁ ফ্ৰান্সত 

অনুষ্ঠান পৰিৱেশন কৰে। পুনৰায় ৫ মে’ৰ পৰা ১২ মে'লৈ মনোজে 
জার্মানী আৰু ইংলেণ্ডত অনুষ্ঠান পৰিৱেশন কৰে। বাৰ্লিনত অসমীয়া 
মানুহৰ কদৰ আছে, হয়তো ভূপেন হাজৰিকাই সেই বীজ ৰোপণ কৰিছিল। 
বাৰ্লিনত প্রায় তিনি ঘণ্টা সময় মনোজৰ অনুষ্ঠান দৰ্শকে মন্ত্মুগ্ধৰ দৰে 
উপভোগ কৰে। দর্শকসমূহ অতি শৃংখলাবদ্ধ আৰু হাতচাপৰি বজাওঁতেও 
যেন লয়লাস ৰক্ষা কৰা হয়। মনোজে বাওঁহাতেৰে বেহেলা বজায় অথচ 
তীৰবোৰ সৌহতীয়া মানুহৰ দৰে সজোৱা থাকে। ইউৰোপৰ দর্শকে মনোজক 
ঘেৰি ঘেৰি চায়, তেওঁলোকে সকলো সংগীতকে শ্রদ্ধা কৰে আৰু ধ্ৰুপদী 
সংগীতৰো আদৰ আছে। ইংলেণ্ডলৈ ‘বংগ সাংস্কৃতিক সন্মিলনে’ মনোজক 
নিমন্ত্রণ জনাইছিল। আকৌ ‘ইণ্ডিয়ান এম্বেচি’ৰ মাধ্যমত তেওঁ জার্মানী 
ভ্ৰমণ কৰে। তদুপৰি মনোজ ইটালী আৰু চুইজাৰলেণ্ডলৈ আমন্ত্রিত হৈছে। 
আগষ্ট মাহত মনোজ বিদেশলৈ যাব। যি নহওক Violin Brothers 
নামৰ শ্ৰুতিমালাৰ প্রথম নৈবেদ্য এটি লঘু সংগীতৰ কেছেট আমাৰ হাতত 
পৰিছে। 

বেহেলাত আঠোটি অবিস্মৰণীয় গান তুলি ধৰা হৈছে Violin 
Brothers ত। দীপক বৰুৱা আৰু মনোজ বৰুৱা ভাতৃদ্বয়ৰ ভায়োলিনৰ 
মূৰ্ছনাই মন্ত্ৰমুগ্ধ কৰিব শ্রোতাক। শ্ৰব্য কেছেটটিত সন্নিৱিষ্ট গীতসমূহ হ’ল 
‘অসমীৰে চোতালতে’, “দিল হম হম কৰে’, ‘জোনাকৰে ৰাতি” “বিমূৰ্ত 
মোৰ নিশাটি” ‘তোমাৰ কথা যেতিয়া’, ‘মেৰে ন্যেইনা’ আৰু ‘অ’ অভিমানী 
বন্ধু’। শ্ৰুতিমধুৰ তথা অবিস্মৰণীয় লতাৰ কণ্ঠৰ ‘জোনাকৰে ৰাতি’ ৰফিৰ 

কণ্ঠৰ ‘অসমীৰে চোতালতে’ আৰু আন সকলোটি গান ভায়োলিনত অতি 
প্রাণবন্ত হৈ উঠিছে। ধ্ৰুপদী সংগীতৰ দৰে সমান দক্ষতাৰে লঘু সংগীতৰ 
সুৰ পৰিৱেশন কৰিব পাৰে দীপক বৰুৱা আৰু মনোজ বৰুৱা ভাতৃদ্বয়ে 
লক্ষণীয় যে গীতসমূহত অগ্রণীৰ ভূমিকা লৈছে দীপক বৰুৱাই। সত্তৰ 
দশকত সুনীল গাংগুলীৰ গীটাৰত হিন্দী চিনেমাৰ গানৰ সুৰ শুনি আপ্লুত 
হৈছিলৌ। এই শ্রব্য কেছেটটোৱে মনত পেলাই দিব পাৰে লম্বোদৰ বৰাৰ 
বহুল উল্লেখিত উক্তিলৈ ‘সংসাৰ মৰুত গানসৰোবৰ’”। ৭ ৭4 


সাদিন, ১৬ আগষ্ট ২০০২ চন 


১৯৭ 


অসমত পর্যটন উদ্যোগ আৰু 
ইয়াৰ বিকাশৰ সম্ভাৱনা 


আজিৰ দিনত পর্যটন উদ্যোগৰ বার্ষিক অর্জন ৩.৫ ত্ৰিলিয়ন ডলাৰ, 
য’ত ভাৰতৰ অংশ মাথোঁ ০.৫১ শতাংশ, আনহাতে আন্তর্জাতিক পৰ্যায়ত 
পৰ্যটকৰ সংখ্যা বাৰ্ষিক পঞ্চাশ কোটি যদিও প্ৰচুৰ সম্ভাৱনা থকা স্বত্বেও 
ভাৰতলৈ মাত্র ০.৩৭ শতাংশহে পর্যটক আহে। এক সমীক্ষামতে ২০০০ 
চনত পৰ্যটকৰ সংখ্যাই যাঠি কোটিৰ সীমনা চুবগৈ। ১৯৯৬-৯৭ চনত 
পৰ্যটন আছিল ভাৰতৰ তৃতীয় বৃহৎ উদ্যোগ, এই উদ্যোগে বছৰটোত ১.৪ 
নিযুত বিদেশী পর্যটক আকৰ্ষণ কৰিবলৈ সক্ষম হয় আৰু অর্জন কৰে 
১০৪.১৮ বিলিয়ন টকা। আনহাতে বছৰটোত প্রায় ১০ কোটি দেশীয় 
পৰ্যটকে বিশাল দেশখনৰ বিভিন্ন প্ৰান্তত পৰিভ্ৰমণ কৰে। ভাৰতৰ নিচিনা 
জনবহুল দেশত গুৰুত্বপূৰ্ণ কথাটো হ’ল এই যে পর্যটন উদ্যোগত এজন 
মানুহৰ প্রত্যক্ষ বিনিয়োগে ১.৩৬ জনৰ বাবে পৰোক্ষ কৰ্মসংস্থানৰ সুযোগ 
মুকলি কৰি দিব পাৰে। দেখা যায় যে ১৯৯৭ চনলৈ ভাৰতৰ পর্যটন 

উদ্যোগত প্রায় দুই কোটি মানুহ প্রত্যক্ষ বা পৰোক্ষভাৱে জড়িত হৈছে। 
প্রতি দহ লাখ টকাৰ বিনিয়োগে পৰ্যটন ক্ষেত্ৰত ৮৯ জনৰ কৰ্মসংস্থাপনৰ 
সুযোগ সৃষ্টি কৰাৰ বিপৰীতে কৃষিক্ষেত্ৰত সুযোগ সৃষ্টি কৰে ৪৪.৭ জন, 
নিৰ্মাণ উদ্যোগত ১২.৬ জন আৰু ৰে’লসেৱাত ০.৯ জনৰহে কৰ্মসংস্থাপনৰ 
ক্ষেত্ৰ সৃষ্টি কৰিব পাৰে। 

আজি পর্যটন বিশ্বৰ সবাতোকৈ দ্ৰুতভাৱে বিকশিত উদ্যোগ স্বৰূপে 
স্বীকৃত। এনে দেশো আছে যাৰ অর্থনীতি বহুলাংশে পর্যটন নিৰ্ভৰ। পর্যটন 
হ'ল ছুইজাৰলেণ্ডৰ তৃতীয় বৃহৎ উদ্যোগ, দেশখনত পৰ্যটকক আকর্ষণ কৰিব 
পৰাকৈ আছে পাহাৰ, ষাঠি শতাংশ ভূ-ভাগ আৱৰি আছে আল্পছ্‌ গিৰিমালাই; 
সুদৃশ্য হদ, জলপ্রপাত আৰু পাহাৰ শৃংখলাৰ নৈসর্গিক সৌন্দৰ্যই মানুহক 
আকর্ষণ কৰাটোৱেই স্বাভাৱিক। দেশখনত পর্যটন উদ্যোগৰ প্রয়োজনীয় 
বুনিয়াদসমূহৰ বিকাশ লক্ষণীয়। আনহাতে এনে দেশো আছে য’ত 
ভ্ৰমণকাৰীৰ বাবে প্রকৃতি প্রদত্ত আকর্ষণীয় স্থল কম, বুনিয়াদ বা আন্তঃগাঁথনিৰ 
বিকাশ পৰ্যাপ্ত নহয়, অথচ পৰ্যটন হ’ল এক লেখত ল’বলগীয়া উদ্যোগ। 
এই কথাৰ অৰ্থ হ’ব পাৰে যে দেশত থকাখিনিত উপযুক্তভাৱে দাঙি ধৰি 
বিশ্ববাসীৰ দৃষ্টি আকর্ষণ কৰা সম্ভৱ হৈছে। আকৌ মানুহৰ ৰুচি-অভিৰুচিৰ 
ভিন্নতাৰ বাবে আনকি দৰিদ্ৰতা, বানপানীও আকৰ্ষণৰ বিষয় হ’ব পাৰে। 
প্রতিবেশী বাংলাদেশৰ অভিজ্ঞতাই বহু কথা স্পষ্ট কৰিব পাৰে -- ১৯৯৩ 
চনত বাংলাদেশলৈ ১২৬,৭৮৫ জন পৰ্যটক প্ৰধানতঃ ভাৰত, জাপান, 
ইংলেণ্ড আৰু আমেৰিকাৰ পৰা আহে। ঢাকা এতিহাসিক স্মৃতিচিহ্ন সমৃদ্ধ 
প্রাচীন মহানগৰী, তেনেকৈ এতিহাসিক চিটাগং নগৰী আৰু ক’ক্সবজাৰ 
উপকূলৰেখা হ’ল ১২০ কিলোমিটাৰ দৈৰ্ঘ্যৰ বিশ্বৰ অন্যতম দীঘলীয়া 

উপকূলৰেখা ৷ এইবোৰ আকৰ্ষণৰ বস্তু হ'ব পাবে। কিন্তু দেশখনৰ আন্তঃগাঁথনি 
মজবুত বুলিব নোৱাৰি আৰু অনগ্ৰসৰতাজনিত বিভিন্ন সমস্যাই পৰ্যটককো 
কষ্ট নিদিয়াকৈ নাথাকে। 

উল্লিখিত কথা আৰু তথ্য পাতিবোৰে অসমত পৰ্যটনৰ বিকাশৰ 
যথেষ্ট সুযোগ আছে বুলি প্ৰতিপন্ন কৰিব। অসমৰ পাহাৰ, নদী, অভয়াৰণ্য, 
বিৰল জীৱ-জন্তু তথা সামগ্ৰিকভাৱে নৈসৰ্গিক সৌন্দৰ্যই বিশ্ববাসীক আকর্ষণ 
কৰাটোৱেই স্বাভাৱিক। অসম তথা উত্তৰ পূৰ্বাঞ্চললৈ বৃত্তিগত কাৰণতো 
সম্প্রতি অনেক মানুহ আহে। ব্যয়বহুল মহানগৰী ভ্ৰমণতকৈ নৈসর্গিক 
সৌন্দৰ্যৰ ৰম্যভূমিৰ বৈচিত্ৰ্য আৰু আকর্ষণ কোনো গুণে কম নহয়। আজিৰ 
বিশ্বৰ জটিলতা, দ্ৰুতিয়ে মানুহক যন্ত্রৎ পৰিচালিত কৰে। 

হিউৱেন চাং অসমলৈ অহা প্ৰথমজন পর্যটক বুলি জনা যায়, 
তেতিয়াৰ আৰু আজিৰ অসমৰ অৱস্থাৰ আকাশ-পাতাল তাৰতম্য থাকিলেও 
ক’ব পাৰি যে আজিও অসমত পর্যটন উদ্যোগ বিকাশৰ বাবে পর্যাপ্ত 
বুনিয়াদ গঢ়ি উঠা নাই। তথাপি কাজিৰঙা অভয়াৰণ্য, মানস ব্যাঘ্ৰপ্রকল্প, 
ওৰাং, পবিতৰা, সোণাই-ৰূপাই, লাওখোৱা, গৰমপানী আদি বনাঞ্চল 
পৰ্যটকৰ বাবে উপযোগী কৰি গঢ়ি তোলাৰ প্ৰচেষ্টা চলিছে। গঁড়, হাতী, 
বনৰীয়া ম’হ, বনগাহৰি, বিবিধ পহু, শৰালি হাঁহ, পেলিকানৰ দৰে পৰিভ্ৰমী 
চৰাই চোৱাৰ দুৰ্লভ সুযোগ অসমে দিব পাৰে। বিভিন্ন প্ৰজাতিৰ অৰ্কিড, 
মহামূল্য গছ চোৱাৰ সুযোগ লাভ কৰিব পাৰি অসমৰ অৰণ্যত। বিবিধ 
ওঁষধি বন গৱেষকৰ বাবে অমূল্য বুলি স্বীকৃত হ'ব। জাতিংগা পাহাৰে 
পৰম বিস্ময়কৰ ৰূপৰ ধৰা দিব পাৰে পৰ্যটকৰ চকুত, লগতে ই হ’ব পাৰে 
অভিযানমূলক পর্যটন কেন্দ্ৰ । বৃহত্তম নদী-দ্বীপ মাজুলী আৰু তাৰ সত্ৰীয়া 

সংস্কৃতিয়ে মানুহক বিস্ময়াভিভূত আৰু পুলকিত কৰিব পাৰে। লুইতত 
নৌকা বিহাৰৰ এক উৎকৃষ্ট ক্ষেত্র হ'ব পাৰে, তেনে প্ৰচেষ্টা উদ্যোগীয়ে 
হাতত লোৱা দেখা গৈছে। চাহৰ দেশ অসমৰ এটি কলি-দুটি পাতৰ আবেদন 
মানুহৰ বাবে কম নহয়। নকৈ গঢ় ল’ব ধৰা ৰবৰৰ বাগান সজাই-পৰাই 
আকর্ষণীয় কৰিব পাৰি। পৰম্পৰাগত হস্তশিল্প যেনে, হাতীদাত শিল্প, 
কাৰুশিল্প, বাঁই-বেতৰ কাম, এৰী-মুগা-পাট আদিয়ে দেশী-বিদেশী মানুহৰ 
দৃষ্টি আকৰ্ষণ কৰিবই। ডাঙৰ প্ৰশ্নটো হৈছে এইবোৰ কেনেকৈ উদ্ভাবনী 
শক্তিৰে আকৰ্ষণৰ কেন্দ্ৰ বুলি তুলি ধৰিব পাৰি। 

অসমত ধর্মীয় পর্যটন বিকাশৰ সম্ভাৱনাও আছে। কামৰূপ- 
কামাখ্যাধাম পুণ্যতীর্থ, হাজোৰ হয়গ্ৰীৱ- মাধৱ-কেদাৰ মন্দিৰ, পোবা- 
মক্কাত প্রাচীনত্বৰ সাঁচ বিদ্যমান। বৰদোৱা সত্ৰ, জোঙালবলহুৰ গড়, ৰংঘৰ- 
কাৰেংঘৰ, শিৱদৌল আদিৰ দৰে কেইবা শতিকা পুৰণি স্মৃতিচিহ্নবোৰৰ 
পৰ্যটনৰ ক্ষেত্ৰত নিশ্চয় গুৰুত্ব থাকিব। পৰ্যটক এজনৰ সীমিত কাৰ্যসূচীত 
মানসলৈ যোৱাজনক বাটত মদন-কামদেৱ, বৰৰজা ফুলেশ্বৰীয়ে নিৰ্মাণ 
কৰা পাঠশালাৰ সমীপৰ ডুবি দেৱালয় দেখুৱাব পাৰি। মৰু উৎসৱৰ আৰ্হিত 
বিহুক লৈ উৎসবনির্ভৰ পৰ্যটনৰ বিকাশ ঘটা সম্ভৱ। সুখৰ কথা ইতিমধ্যে 
চাহ উৎসৱ মুকলি কৰি পৰ্যটক আকৰ্ষণ কৰিবলৈ ব্যৱস্থা লোৱা হৈছে। 
বাৰেচহৰীয়া ভাওনা আৰু নলবাৰীৰ ৰাসমেলাও উৎসবনির্ভৰ পৰ্যটনৰ 
অংশবিশেষ হ’ব পাৰে। আজিৰ গোলকীয় অৰ্থনীতিত উত্তৰ-পূৰ্বাঞ্চলৰ 
বিকাশৰ বাবে গুৱাহাটীকেন্দ্ৰিক ব্যৱসায় নিবিড় পৰ্যটনৰ বিকাশ হ'ব পাৰে। 

অসমত পৰ্যটন উদ্যোগ বিকাশৰ বাবে পৰ্যটন বিভাগ আৰু পৰ্যটন 
নিগমৰ ওপৰত দায়িত্ব ন্যস্ত হৈছে যদিও দুয়োটা অনুষ্ঠানৰ মাজত সু 

সমন্বয়ৰ অভাৱ। লগতে উদ্যোগী আৰু চৰকাৰৰ চিন্তাৰ দৈন্যতা, চৰকাৰৰ 
সদিচ্ছাৰ অভাৱ আছে। পুঁজিৰ নাটনি আছে যদিও আজিৰ দিনত ই কোনো 
ক্ষেত্ৰতে প্রতিবন্ধক হ’ব নোৱাৰে। বাংলাদেশে বিশ্ব পর্যটক সংস্থাৰ 
সহযোগিতা লাভ কৰিছে, তেনেস্থলত অসমে তেনে সহযোগিতা লাভ 
নকৰিব বুলি কথা নাই। সবাতোকৈ প্রয়োজনীয় কথা হ'ল কর্মনির্ভৰ 
চিন্তাপ্ৰসূত পৰিকল্পনা আৰু প্রবল উদ্ভাবনী শক্তিৰ সমন্বয়েৰে পৰ্যটনৰ 
উদ্‌গতি সাধন কৰিবলৈ সদিচ্ছা।% *% 


অসমীয়া প্রতিদিন, ২৩ ফেব্রুৱাৰী ২০০০ চন 

অর্থনীতিৰ জ্ঞানেৰেও পুষ্ট আছিল নিউটন 


আমি বহুতেই জানো যে মহান বিজ্ঞানী আৰু গণিতজ্ঞ ছাৰ আইজাক 
নিউটনে মাধ্যাকৰ্ষণ গতি বিষয়ক সূত্ৰ আৰু কেলকুলাছ আৱিষ্কাৰ কৰিছিল। 
আনহাতে, আমি বেছিভাগেই নাজানো যে ১৬৯৬ চনত নিউটনে ইংলেণ্ডৰ 
মুদ্ৰাৰ যোগান নিয়ন্ত্রিত কৰাৰ দায়িত্ব পালন কৰিছিল। সেই সময়ত নিউটন 
আছিল ইংলেণ্ডৰ ৰাজকীয় টকাশালৰ আইন প্ররর্তনকাৰী বিষয়া। ইংলেণ্ডত 
সেই সময়ত প্রত্যেক চাৰিটাৰ এটা মুদ্ৰা আছিল জাল বা ভুৱা। আকৌ 
সোণৰ মুদ্ৰাৰ আধাভাগ বা মুদ্ৰাৰ কিছু অংশ একরাই নি লাভ অৰ্জনৰ বাবে 
বিক্ৰী কৰা হৈছিল। জাল বা ভুৱা মুদ্ৰাৰ প্ৰচলনে যে মুদ্ৰাস্ফীতি ঘটাব, 
সেয়া নিশ্চিত আছিল। এনে মুদ্ৰাস্ফীতি প্রতিৰোধ কৰিবলৈ সোতৰ শতিকাৰ 
শেষৰ দশকত ইংলেণ্ডত বিশেষ ব্যৱস্থা গ্ৰহণৰ প্রয়োজন হৈছিল। কোৱা 
বাহুল্য যে সেই সময়ত অর্থনীতি বিজ্ঞানৰ অধ্যয়ন বিশেষ আগবঢ়া নাছিল। 

যি নহওক সত্যটো আছিল এই যে সেই সময়ত সন্দিহান হৈ বহুতো 
দেশে ইংলেণ্ডৰ মুদ্রা গ্রহণ কৰা হ’ল। এনে পৰিস্থিতিত দায়িত্ববাহী বিষয়া 

নিউটনৰ মাজৰ বিজ্ঞানী মানুহজন নীৰৱে থাকিব নোৱাৰে। ইংলেণ্ডৰ 
টকাশালৰ আইন প্রণয়নকাৰী বিষয়া নিউটনে নতুন আৰ্হি প্রস্তুত কৰি 
আগত কৈ আঠগুণ অধিক দ্ৰুতভাৱে কাৰ্যক্ষম টকাশাল স্থাপন কৰিলে। 
এই যন্ত্ৰত নতুনকৈ প্রস্তুত কৰা মুদ্ৰা বা জাল কৰা বা তাৰ কিছু অংশ খণ্ডন 
কৰা যথেষ্ট কঠিন হ’ল। 

সেই সময়ৰ ইংলেণ্ডত প্রচলিত আইনমতে মুদ্ৰাৰ জাল বা ব্যৱসায়ৰ 
খবৰ প্রদান কৰা লোকক নিউটনে পুৰস্কাৰ দিয়াৰ ক্ষমতা লাভ কৰিছিল। 
আনকি যদিহে আটকাধীন কোনো লোকে দুজন জাল-জুৱাচুৰিত জড়িত 
লোকৰ খবৰ দিবলৈ সমর্থ হয়, তেতিয়া সেই আটকাধীনৰ গোচৰ প্ৰত্যাহাৰ 
কৰাৰ ব্যৱস্থা আছিল। এনেবোৰ ব্যৱস্থাৰে নিউটনে মানুহৰ পৰা খবৰ 
সংগ্ৰহ কৰি জাল বা ভুৱা মুদ্রা প্রচলনত বাধা প্রদান কৰিবলৈ সক্ষম হ’ল। 
সেই সময়ত অভিজাত সমাজ চালঅ'নাৰ নামৰ এজন লোক মুদ্ৰাৰ 
জালিয়াতিত জড়িত আছিল। নিউটনে প্রত্যাহ্থান হিচাপে লৈ তথাকথিত 
সন্ত্রান্ত লোকজনক কৰায়ত্ত কৰিবলৈ সমৰ্থ হয়। ইংলেণ্ডত প্রচলিত কঠোৰ 
আইনে মানুহজনক মৃত্যুদণ্ড দিয়ে। এনেবোৰ ঘটনা মুদ্ৰাৰ যোগান ব্যৱস্থাৰ 
নিয়মিক হৈ পৰে আৰু তাৰ ইতিবাচক প্রভাৱৰ বাবেই সম্ভৱতঃ নিউটনে 
মুদ্ৰাস্ফীতি ৰোধ কৰিবলৈ সক্ষম হয়। 

নিউটনে বিশ্বাস কৰিছিল যে অনুসন্ধিৎসা বা জিজ্ঞাসাই হ’ল বিজ্ঞান 
আৰু জিজ্ঞাসাৰ বাবেই হয়তো তেওঁ অর্থনীতিৰ জটিল সময় সমাধান 
কৰিবলৈ সমৰ্থ হৈছিল। 

উপসংহাৰ - ২ 

ইংলেণ্ডত সংঘটিত জালমুদ্ৰা সম্পৰ্কিত ওপৰত উল্লেখ থকা 

ঘটনাটো যেন ২০১০-১১ চনত ভাৰতত পুনৰাবৃত্তি ঘটিল ৷ ৰিজাৰ্ভ বেংকৰ 
প্রতিবেদনত প্রকাশ যে ২০১০-১১ বৰ্ষত সৰ্বমুঠ চাৰে চাৰি লাখ জাল 
নোট দেশত ধৰা পৰে। এই সময়ত ভাৰতে নোট ছপাবৰ বাবে প্ৰয়োজনীয় 
বিশেষ চিয়ীহী, কাগজ আৰু নিৰাপত্তাজনিত বিষয়ত বিদেশৰ ওপৰত 
নিৰ্ভৰশীল আছিল। বিদেশৰ চোৰাংচোৱা সংস্থাই প্ৰতিবেশী দেশৰ মাধ্যমত 
জালনোট ভাৰতত মেলি দিছিল। আচৰিত কথাটো হ’ল, দশক দশকজুৰি 
নেপালে ভাৰতৰ নোট আগ্ৰহেৰে গ্রহণ কৰি আহিছিল যদিও নতুন 
পৰিস্থিতিত ভাৰতৰ উচ্চ পৰিমাপনৰ নোট নেপালত অপ্ৰচলিত হৈ পৰিল। 
জালনোটৰ অবাধ প্রচলনে অৰ্থনীতিত অস্থিৰতা সৃষ্টি কৰিব পাৰে, 
মুদ্ৰাস্ফীতিৰ সম্ভাৱনা বৃদ্ধি পাব। এইবোৰ কথালৈ লক্ষ্য ৰাখি নোট ছপোবাৰ 
বাবে প্রয়োজনীয় কাগজ, চিয়ীজী আৰু আন উপাদানসমূহ দেশীয়ভাৱে 
প্রস্তুত কৰিবলৈ উদ্যোগ লোৱা হ’ল। মুচৌৰীত ছয় হাজাৰ মেট্ৰিকটন 
উৎপাদন ক্ষমতাসম্পন্ন নোট ছপোৱা কাগজ উৎপাদন উদ্যোগ প্রতিষ্ঠা 
কৰা হ’ল। দেশে জালনোট সম্পকীয় বিষয়টো সময়ত চম্ভালি ল’বলৈ 
সমৰ্থ হাল।4 % 


‘আমাৰ অসম’ ১৭ ফেৱ্ৱাৰী, ২০২৩ চন 

এক সাক্ষাৎকাৰত অচ্যুত লহকৰ 
কমলকুমাৰী ৰাষ্ট্ৰীয় বটাৰে সন্মানিত অচ্যুত লহকৰৰ 
আমাৰ অসম’ কাকতৰ বাবে যুঙতোৱ৷ সাক্ষাৎক্ষাৰ 


থিয়েটাৰ উদ্যোগৰ বাবেই বছৰৰ জুলাই আগষ্ট, ছেপ্তেম্বৰ মাহকেইটি 
সৰু নগৰ পাঠশালাখন কৰ্মচঞ্চল হৈ পৰে। জুলাইত থিয়েটাৰ দলবোৰৰ 
নাটকৰ আখৰা আৰম্ভ হয়। একেৰাহে পোন্ধৰ দিনমান নগৰখনত নাট 
মঞ্চস্থ কৰি আগষ্টৰ শেষ আৰু ছেপ্তেম্বৰৰ প্ৰথমভাগত নাট্যদলবোৰ ওলাই 
যায় ৰাজ্যৰ প্রান্তৰে প্রান্তৰে নাট প্রদর্শনার্থে। নাট্যপ্রেমীৰ মাজত গোটেই 
বছৰজুৰি চলে বিভিন্ন বিষয়ক আলোচনা-বিলোচনা। এইবাৰ আখৰাৰ 
সময়তে থিয়েটাৰ দলবোৰৰ কর্মী তথা শিল্পী আৰু নাট্যমোদী ৰাইজৰ 
অন্তৰ আলোড়িত কৰিলে থিয়েটাৰ জগতৰ পুৰোধা পুৰুষ অচ্যুত লহকৰে 
১৯৯৭ বৰ্ষৰ কমল কুমাৰী ৰাষ্ট্ৰীয় বঁটাৰে সন্মানিত হোৱা বতৰাই। খবৰটো 
ৰাষ্ট্ৰ হোৱাৰ পিছতেই ৩ আগষ্টত কহিনুৰ থিয়েটাৰে আখৰা শিবিৰত 
অনুষ্ঠিত এখন সভাত ভ্ৰাম্যমান থিয়েটাৰৰ জনক অচ্যুত লহকৰক সম্বৰ্ধনা 

জনায়। লহকৰ খুড়াক আমি বহু সময়ত লগ পাওঁ। তাৰেই অৱলম্বনত 
খুড়া সম্পৰ্কত কিছু কথা, কিছুমান বিষয়ত তেওঁৰ মত-অভিমত দাঙি 
ধৰাৰ প্রয়াস কৰা হৈছে। ১৯৩০ চনৰ ৯ জুলাইত পাঠশালাত অচ্যুত 
লহকৰৰ জন্ম হয়। পিতৃ গৌৰীকান্ত লহকৰৰ পৰা এটা সময়ত অপেছাদাৰী 
নাট্যগোষ্ঠী বা সংঘবোৰে নাটকৰ বাবে প্রয়োজন হোৱা আচবাব, সামগ্ৰী, 
পোছাক আদি লাভ কৰিছিল বুলি জনা যায়। আজি সত্তৰৰ দেওনাত 
অচ্যুত লহকৰ এক অক্লান্ত নাট্যকর্মী, নাট্যকাৰ, পৰিচালক আৰু প্রযোজত। 
এক দৃঢ় ব্যক্তিত্বসম্পন্ন আৰু প্ৰচাৰ বিমুখ মানুহ। অসমৰ আগশাৰীৰ 
বুদ্ধিজীৱী দুজনৰ লগত এক অনুষ্ঠানৰ আসন শুৱনি কৰিবলৈ জনোৱা 
আমন্ত্রণ বিনম্ৰভাৱে প্রত্যাখ্যান কৰিছিল। যুক্তি হ’ল নিজৰ বিষয় অর্থাৎ 
নাটক বিষয়ক কথাৰ ব্যতিৰেক অন্য কথাত তেওঁ সোমাব নোখোজে। 
১৯৫৯ চনত অচ্যুত লহকৰৰ ভ্ৰাতৃ শিল্পী সদা লহকৰৰ উদ্যোগত ‘নটৰাজ 
অপেৰা’ই জন্ম লাভ কৰে। অচ্যুত লহকৰে এই অপেৰাকে ১৯৬৩ চনত 
বাণিজ্যিক ভ্ৰাম্যমাণ থিয়েটাৰ ৰূপে গঢ় দিয়ে। আজিও অসমত এনে ঠাই 
আছে বুলি জনা যায় য’ত থিয়েটাৰ বুলিলে নটৰাজ থিয়েটাৰকে বুজে, 
যেন থিয়েটাৰ আৰু নটৰাজ সমাৰ্থক। 

অচ্যুত লহকৰৰ লগত হোৱা আমাৰ কিছু আলাপ = 

প্রশ্ন ঃ ৰাষ্ট্ৰীয় পৰ্যায়ৰ পুৰস্কাৰপ্রাপ্তিৰ পিছৰ এই প্রথম পুৱা (৩ 
আগষ্ট) আপোনাৰ অন্তৰৰ অনুভৱখিনিৰ উমান দিবনে? 

উত্তৰ £ ময়েই অকল নহয়, বজালীবাসী আৰু ৰাজ্যৰ ভ্রাম্যমাণ 
থিয়েটাৰপ্ৰেমী সকলোৱে উৎফুল্লিত হোৱাৰ উমান পাইছোঁ। ঘোষণাৰ 
সময়ৰ পৰা এই মুহূৰ্তৰ আগলৈকে ব্যক্তিগতভাবে বা ৰাজ্যৰ বিভিন্ন প্ৰান্তৰ 

পৰা ফোনত উৎফুল্লিত হৈ জনোৱা অভিনন্দনে এই কথা বিশেষভাৱে 
প্রমাণ কৰে। মই আনন্দিত, কিন্তু খেদ থাকি যায় আমাৰ অভিজ্ঞতাখিনিকে 
কামত লগাই দেশ-জাতিৰ মঙ্গল সাধনত ব্রতী হ’ব পৰা নাই। তাৰ মূলতে 
চৰকাৰৰ সহযোগহীনতা। এই উক্তি বিষ্ণুপ্ৰসাদ ৰাভা, ফণী শর্মা আদি 
পূৰ্বসুৰী স্বনামধন্য শিল্পীসকলৰ উপৰিও পুনৰাবৃত্তি মাথোন। স্বাধীনতাৰ 
পঞ্চাশ বছৰ পিছতো দেশখন প্ৰায় একেধৰণে থকা দেখি বেদনা অনুভৱ 
হয়, সুনাম অৰ্জন কৰিছোঁ অথচ কাম কৰাৰ সুযোগ নাপাওঁ। 

ভ্রাম্যমাণ নাট্যদলসমূহক আমোদ কৰ ৰেহাই দিয়া সন্দৰ্ভত কৰা 
এক পৰিপূৰক প্ৰশ্নৰ উত্তৰত লহকৰে জনায় £ এই কৰ ৰেহাই ব্যৱস্থাই 
নাট্যদলসমূহক প্ৰত্যক্ষভাৱে লাভৱান নকৰিলেও পৰোক্ষভাৱে লাভৱান 
হৈছে। নাট্যদলৰ আহ্বায়ক সমিতিসমূহ অযথা ‘হায়ৰাণ’ৰ পৰা মুক্ত হৈছে 
আৰু সমিতিবোৰে নাট্যদলক নাট প্ৰদৰ্শনৰ বাবে মাতিবলৈ আগ্ৰহান্বিত 
হৈছে। 

প্রশ্ন ঃ উত্তৰ কামৰূপত ব্ৰজ শৰ্মাৰ নাট্যদলকে ধৰি অতবোৰ নাট্যদল 
বিভিন্ন সময়ত গঠন হোৱাৰ প্রেক্ষাপট কি হ’ব পাৰে? 

উত্তৰ ঃ মানুহ, বিশেষভাৱে নাট্যপ্ৰেমী, আজৰিপৰত আড্ডা মাৰি 
সময় নষ্ট কৰাতকৈ নাটক চাই শিল্পী-নাট্যকাৰক উৎসাহিত কৰাত অধিক 
গুৰুত্ব দিয়ে। 

প্রশ্ন ঃ বছৰদিয়েক আগতে কথাৰ মাজত আপুনি জনাইছিল যে 
ভ্ৰাতৃ শিল্পী-পেঞ্চনাৰ সদা সহকৰৰ অভিনয় স্পৃহা আৰু সংঘাত এৰাবলৈ 
আপুনি ‘নটৰাজ থিয়েটাৰ'ৰ সূচনা কৰে। আমি ভাবোঁ নিজস্ব আন্তৰিক 
অনুৰাগ নহ’লে নাট্য জগতলৈ আপুনি এই বিশাল অৱদান আগবঢ়াব 


২০৮ 


নোৱাৰিলেহেঁতেন। আপোনাৰ অভিমত? 

উত্তৰ £ শৈশৱৰ পৰাই মই সাহিত্যানুৰাগী ৷ ভাইৰ নাট্য আন্দোলনৰ 
লগত একাত্মীয়তা গঢ়ি নুঠিলে হয়তো সাহিত্যিক বা আন কিবা 
হ’লোঁহেঁতেন। ‘হাইদৰ আলী’ৰ লগতে সামাজিক নাট মেলিছিল। কি 
ধৰণৰ নাটক আপোনাৰ অধিক প্ৰিয়? 

উত্তৰ ঃ প্ৰগতিশীল চিন্তাধাৰাৰ মানুহ হিচাপে সামাজিক নাট পছন্দ 
কৰোঁ আৰু সেইবাবে মোৰ আগলৈকে চলি থকা এঁতিহাসিক আৰু 
পৌৰাণিক নাটকৰ চলি থকা প্ৰৱাহৰ লগত সামাজিক নাট সংযোজন 
কৰাত গুৰুত্ব আৰোপ কৰৌ। 

প্রশ্ন ঃ থিয়েটাৰৰ মঞ্চত আলোকসম্পাত আৰু অন্যান্য কাৰিকৰী 
দিশত আপুনি অভিনৱত্ব আনে। দেশ বা বিদেশৰ ক’ৰবাত এই সম্পৰ্কত 
প্রশিক্ষণ লৈছিল নেকি? 

উত্তৰ ঃ প্রশিক্ষণ লোৱা নাই। অভাৱেই আৱিষ্কাৰৰ মূল। মোৰ 
উদ্ভাৱনী শক্তিৰ প্রয়োগ কৰিছোঁ। অনুকৰণে জাতিক আগবঢ়াই নিনিয়ে, 
এই কথাত মোৰ অটল বিশ্বাস। 

প্রশ্ন ঃ আপুনি ‘নটৰাজ থিয়েটাৰ’, ‘নটৰাজ চিনে থিয়েটাৰ'ৰ নামত 
ভিন্নতা আৰু বৈচিত্ৰ্যৰ সন্ধান কৰিছিল। আনকি হিন্দী ভাষাত উত্তৰ ভাৰতৰ 
বিভিন্ন প্রান্তত নাটক মঞ্চস্থ কৰিছে। ইয়াৰ অন্তৰালত আপোনাৰ বিশেষ 
কথা আছে নেকি? 

উত্তৰ £ কিবা নতুনত্ব আনি আনন্দ পাওঁ, নতুনত্বৰ পিছতেই গোটেই 
জীৱন দৌৰিছোঁ। 

প্রশ্ন £ ‘ব্লেকমানি’ নামৰ কথাছবি নিৰ্মাণ কৰি আপুনি প্ৰদৰ্শনৰ 


২০৯ 


সুব্যৱস্থাও কৰিব নোৱাৰিলে বা ব্যৱসায়িকভাবেও সফল নহ’ল। কথাছবিখনে 
সমাজলৈ কিবা বতৰা কঢ়িয়াই আনিছিল নেকি? 

উত্তৰ £ কথাছৱিখন নিৰ্মাণৰ সময়ত ব্যৱসায়িক দিশটোলৈ অকণো 
চকু দিয়া নাছিলোঁ, তেতিয়া টকা-পইচা আছিল প্ৰচুৰ। জীৱনত মোৰ 
প্রায়বোৰ উপাৰ্জনেই সংস্কৃতিৰ বিকাশৰ নামত খৰছ কৰিছোঁ, ‘ব্লেকমানি’ 
সেই প্রক্ৰিয়াৰে অংশ। মই Play Back 55691] ত কথাছবি নিৰ্মাণ 
কৰিব খুজিছিলৌ। উদ্দেশ্য আছিল থলুৱা শিল্পীক ইংৰাজী, হিন্দী ভাষাৰ 
ছবিৰ মাধ্যমত বিশ্ব দৰবাৰত থিয় কৰোৱা। কিন্ত সকলো ভবা কথা সফল 
নহয়। 

প্রশ্ন ঃ সাম্প্রতিক কালত ‘গোপীনাথ বৰদলৈ’ নামৰ নৃত্য-নাটিকা 
নিজে ৰচনা কৰি আপুনি নটৰাজ থিয়েটাৰৰ মঞ্চত মেলিছিল। এনেধৰণৰ 
প্রচেষ্টাৰ অন্তৰ্নিহিত উদ্দেশ্য কি জনাবনে? 

উত্তৰ £ এইবাৰ কহিনুৰ থিয়েটাৰে বিষ্ণু প্ৰসাদ ৰাভাৰ জীৱনৰ 
আধাৰত নাট মেলিবলৈ আগবাঢ়িছে, সেই নৃত্য-নাটিকাও আছিল তেনে 
এক প্রচেষ্টা। এইবোৰ হ’ল মৌলিক প্রচেষ্টা। নাটকৰ মাধ্যমত মানুহক 
কিবা নতুন বতৰা দিব পৰাটো হ’ল নাটকৰ মূল উদ্দেশ্য। 

প্রশ্ন ঃ আপুনি লগ পোৱা আমাৰ স্বনামধন্য অভিনেতাসকলৰ 
কোনজনক আটাইতকৈ বলিষ্ঠ অভিনেতা বুলি ভাবে? 

উত্তৰ £ ফণী শর্মা, এই হতভগাই অসম ব্যতিৰেক আন ঠাইত জন্মগ্ৰহণ 
কৰিলে বিশ্ব-বৰেণ্য শিল্পীৰূপে প্রতিষ্ঠা লাভ কৰিলেহেঁতেন। অপেৰা, 
থিয়েটাৰ আৰু কথাছবি তিনিটা ভিন্নসূৰী ধাৰাত মান বলিষ্ঠ অভিনেতাৰূপে 
আত্মপ্রকাশ কৰিবলৈ বিৰল প্ৰতিভাৰ অধিকাৰী হ’ব লাগিব। 


২১০ 


প্রশ্ন ব্ৰজ শৰ্মাই সহ-অভিনয়ৰ সূচনা কৰোঁতে বিতৰ্কৰ সৃষ্টি হৈছিল 
হেনো। আপুনি আৰম্ভণিতে অভিনেত্ৰী সহজতে বিচাৰি পাইছিলনে? 

উত্তৰ £ ব্ৰজ শৰ্মাৰ প্ৰচেষ্টাৰ ত্ৰিশ বছৰ পিছত অসমৰ অপেছাদাৰী 
নাট্যগোষ্টী আৰু কথাছবি - এই দুই উৎসৰ পৰা মহিলা শিল্পী আহৰণ 
কৰাত অসুবিধা যথেষ্ট কম হৈছিল। 

প্রশ্ন ঃ বংগৰ দৰে অসমত স্থায়ী ৰঙ্গমঞ্চৰ ব্যৱস্থা নাই। এনে প্ৰচেষ্টা 
অসমত সফল হ’ব পাৰেনে? 

উত্তৰ ঃ স্থায়ী ৰঙ্গমঞ্চ গুৱাহাটীত সফল হ’লে হ’ব পাৰে। 

প্রশ্ন ঃ আপোনাৰ কলিকতাৰ অপেৰাৰ লগত সম্পর্ক আছে বুলি 
জানো। অসমৰ ভ্ৰাম্যমাণ থিয়েটাৰ আৰু কলিকতাৰ অপেৰাৰ মৌলিক 
পাৰ্থক্য আছে, যদি সি কেনে ধৰণৰ? 

উত্তৰ ঃ অপেৰা মানে সুৰ-নাট্য, থিয়েটাৰ মানে সুৰবিহীন অভিনয়ৰ 
নাটক, এই বিশেষ মৌলিক পার্থক্য। তদুপৰি আমাৰ ইয়াত দৃশ্যসজ্জা 
আদি বহু কিবাৰ সংমিশ্রণ, কিন্তু অপেৰাত সেইবোৰ নাই। 

প্রশ্ন ঃ কলাত্মক আৰু ব্যৱসায়িক দিশক সামৰি ভ্ৰাম্যমান থিয়েটাৰৰ 
যি ভূমিকা তাত আপুনি সম্তুষ্টনে? 

উত্তৰ ঃ সমাজক বিনোদনৰ মাধ্যমেৰে নতুন পথৰ সন্ধান দিয়াটোৱে 
নাটকৰ মূল উদ্দেশ্য। তদুপৰি নাট্যকাৰ বা সাহিত্যিক সৃষ্টিত ভ্ৰাম্যমানে 
অৰিহণা যোগাব পাৰে। এতিয়া নাটক কিছু পৰিমাণে সোঁতৰ বিপৰীতে 
যোৱা যেন লাগে। অনুবাদ নাটকৰ ঢৌৱে নাট্যকাৰৰ অপমৃত্যু ঘটাইছে। 
অনুবাদ নাটক বেয়া বুলি কোৱা নাই, কিন্তু অনুবাদ বা-মাৰলীৰ ৰূপ পাব 
নালাগে। 


২১১ 


প্রশ্ন ঃ সাম্প্ৰতিক সময়ত ভ্ৰাম্যমানৰ ভবিষ্যত সম্পৰ্কত আপুনি 
আশাবাদীনে? 

উত্তৰ £ মনোৰঞ্জনৰ মাধ্যমেৰে মানুহৰ কথা কৈ অহা এই মঞ্চক 
মানুহে কোনো দিনে অৱহেলা কৰা নাই আৰু ভবিষ্যতেও নকৰে বুলি 
ভাবৌ। 

প্রশ্ন £ থিয়েটাৰৰ লগত আপুনি জীৱনৰ অধিক সময় কটালে, 
বিপুল অভিজ্ঞতাপুষ্ট হ’ল। জীৱনে আপোনাক কি দিলে, কি পালে - 
অলপ কওঁক? 

উত্তৰ £ যি পালোঁ তাৰ বাবে আনন্দিত আৰু গৌববান্বিত। 
সুযোগবিহীন অঞ্চলত জন্মগ্রহণ কৰি কাম কৰিব নোৱাৰাৰ বেদনা আছে। 

প্রশ্ন ঃ আপোনাৰ আত্মকথাই এক অনন্য স্বাদ দিব পাৰিব মানুহক, 
পাঠকক, তেনে উপাদেয় আত্মকথা এখনৰ পৰা বঞ্চিত কৰিব নালাগে । 

উত্তৰ ঃ আত্মকথাত হাত দিম বুলি ভাবিছৌ। 

বহু সময়ৰ আলোচনাৰ মাজত খুড়ী, একালৰ অভিনেত্রী কিৰণ 
হাজৰিকা লহকৰে চাহ-মিঠাইৰে আপ্যায়িত কৰিছিল।% পঃ 


‘আমাৰ অসম’ ১৯৯৭ চন 


২১২ 


বিজ্ঞানী আব্দুচ চালাম 


বর্তমান পাকিস্তানৰ অন্তর্গত জং নামৰ সৰু নগৰ এখনত আব্দুচ 
চালামৰ জন্ম হৈছিল। মুখত সোণ-ৰূপৰ চামুচ লৈ আব্দুচ চালাম ওপজা 
নাছিল। তেওঁৰ পিতৃ আছিল নগৰখনৰ এখন হাইস্কুলৰ শিক্ষক। আব্দুচ 
আছিল সু-স্বাস্থ্যৰ অধিকাৰী। দুবছৰ বয়সতে এক শিশুৰ সৌন্দৰ্য 
প্রতিযোগিতাত আব্দুচ প্রথম হৈছিল। মাতৃ বেগম হজৰাই আব্দুচক বৰ্ণমালা 
শিকাইছিল। চাৰিবছৰ বয়সতে আব্দুচে কিছুমান আচৰিত কাম কৰে। তেওঁ 
সুন্দৰকৈ সাধু ক’ব পৰা হয় আৰু ধৰ্মগ্ৰন্থ কোৰাণৰ কিছুমান কবিতা মুখস্থ 
গাব পৰা হয়। সেই সময়তে তেওঁ নিজেই স্কুললৈ যাবলৈ ইচ্ছা প্রকাশ 
কৰে। কিন্তু বয়স কম হোৱা বাবে আব্দুচক স্কুলত নাম লগাবলৈ কৰ্তৃপক্ষই 
অনুমতি নিদিলে। সেয়েহে শিশুটিয়ে ঘৰতে পঢ়া-শুনা আৰম্ভ কৰিলে। 
আব্দুচৰ খুৰাক আছিল এজন ৰসায়নবিদ। তেওঁ ৰসায়ন বিজ্ঞানৰ বিভিন্ন 
দ্রব্যৰ যাদু দেখি আনন্দিত হৈছিল। খুৰাকেও আব্দুচক মনৰ খোৰাক 
যোগাইছিল। 

ছয় বছৰ বয়সত আব্দুচ স্কুলত ভৰ্তি হয়। তেওঁৰ প্রতিভা দেখি 
প্রধান শিক্ষক বিমুগ্ধ হৈছিল। শিশুটিক পোনে পোনে চতুৰ্থ শ্ৰেণীত পঢ়িবলৈ 
সুযোগ দিছিল। প্রধান শিক্ষকে আশা কৰা ধৰণে শিশুটিয়ে সদায় শ্ৰেণীত 
প্রথম স্থান লাভ কৰে। সাতটা সম্ভানৰ মাজত জ্যেষ্ঠ আব্দুচে সৰুৰে পৰাই 
এক হুলস্থুলীয়া পৰিৱেশৰ মাজত অধ্যয়ন কৰিবলৈ শিকিছিল। অসাধাৰণ 
প্রতিভাৰ অধিকাৰী ল’ৰাটোৱে পঢ়িয়েই সময়বোৰ কটাইছিল। ধাৰ্মিক 
পৰিয়ালটোৰ কোৰাণৰ প্রাৰ্থনাবোৰে শিশু আব্দুচক মোহিত কৰিছিল। 
পিতৃ চৌধুৰী হুছেইনে দহ বছৰ বয়সত এই শিশুটিক নিউটনৰ গল্প শুনাইছিল। 
মহান বিজ্ঞানী নিউটনৰ কথা আৰু গ্রহ-নক্ষত্রৰ মাজত থকা আকৰ্ষণৰ কথা 
আব্দুচে বিস্ময় তথা বিমুগ্ধ হৈ শুনিছিল। বিদ্যুৎ সম্পৰ্কত পিতৃয়ে কৈছিল 
যে জং নগৰত বিদ্যুৎ নহ’লেও আব্দুচে লাহোৰলৈ গ’লে বিদ্যুতৰ লগত 
পৰিচিত হ’ব পাৰিব। আকৌ তেওঁ কৈছিল যে আণৱিক শক্তি তেতিয়াও 
পশ্চিমীয়া দেশতে সীমাবদ্ধ হৈ আছে। 

বাৰ বছৰ বয়সত আব্দুচে সুখ্যাতিৰে মেট্রিক পৰীক্ষাত উত্তীৰ্ণ হৈছিল। 
তেওঁ প্রথম স্থান লাভ কৰাৰ বাবে সৰু নগৰখনৰ হিন্দু মুছলমান উভয় 
সম্প্ৰদায়ৰ লোকে আনন্দত উল্লাসিত হৈছিল। তেওঁ লাহোৰৰ চৰকাৰী 
কলেজত নাম ভৰ্তি কৰিলে। কলেজত পঢ়া সময়ত আব্দুচ ডবা খেলৰ 
প্রতি যথেষ্ট আকৃষ্ট হয় যদিও পিতৃৰ হস্তক্ষেপত ডবা খেলিবলৈ এৰি 
দিছিল। সেই সময়তে তেওঁ ৰামানুজনৰ গণিত চৰ্চাত আত্মনিয়োগ কৰিছিল। 
আনকি ছাত্র আব্দুচ মির্জা গালিবৰ কবিতাই আগ্লুত কৰে তেওঁৰ মন আৰু 
হৃদয়, তথাপি একনিষ্ঠভাৱে বিজ্ঞান অধ্যয়ন কৰি গৈছিল। পিতৃ হুছেইনে 
পুত্ৰৰ কামত সন্তুষ্ট হয় আৰু আব্দুচক আই চি এচ অর্থাৎ প্রশাসনিক 

বিষয়াৰ পৰীক্ষাত অৱতীৰ্ণ হ'বলৈ উৎসাহ যোগায়। কিন্তু দ্বিতীয় মহাসমৰৰ 
পিছত ১৯৩৯ চনত এই পৰীক্ষা বন্ধ হয়, আব্দুচৰ এই পৰীক্ষা দিয়া নহ'ল। 
সম্ভৱতঃ সেয়াই হ’ল এক প্রকাৰৰ আশীৰ্বাদ, পৰৱৰ্তী সময়ত বিশ্বই লাভ 
কৰিলে এজন বন্দিত বিজ্ঞানী। 

চৌধুৰী হুছেইনে পুত্ৰক প্রশাসনিক বিষয়া কৰিব নোৱাৰিলে। কিন্তু 
শিক্ষাৰ মোল বুজা পিতৃয়ে পুত্ৰক কেন্ত্রিজ বিশ্ববিদ্যালয়ৰ চেণ্ট জন্চ কলেজত 
পঢ়িবলৈ এটা জলপানিৰ ব্যৱস্থা কৰিবলৈ সমৰ্থ হ’ল। শীতৰ এটা দিনত 
আব্দুচ উচ্চশিক্ষা লাভৰ অৰ্থে ইংলেণ্ডত ভৰি দিলে। কেন্বিজৰ পৰিরেশে 
তেওঁক মোহিত কৰিলে। ধুনীয়া প্রাসাদ, গীর্জাঘৰ, কলা আৰু ইতিহাসৰ 
চিহ্নবোৰ দেখি তেওঁৰ শিল্পী সত্বা সজাগ হৈছিল বুলি জনা যায়। গুণী 
অধ্যাপক ডিচৰ’কৰ বক্তৃতা আৰু কথাই বিজ্ঞান অধ্যয়নৰ প্রতি ধাউতি 
প্রবল কৰিছিল আব্দুচৰ। সময়ত আব্দুচে প্রথম শ্ৰেণীৰ গণিতজ্ঞক প্রদান 
কৰা ৰেংলাৰ (ঘ1'৪৷৷৪]21) খ্যাতি কেন্ত্রিজৰ পৰা আহৰণ কৰে। আনহাতে 
সেই সময়ত পদাৰ্থ বিজ্ঞানৰ পৰমাণু বিষয়ক অধ্যয়নে গুৰুত্বপূৰ্ণ স্থান লাভ 
কৰিছিল। 

উনৈশ শতিকাত ডণ ডেল্টনে প্রতিষ্ঠা কৰিছিল যে পদার্থ পৰমাণুৰে 
গঠিত হয়। আব্দুচ চালামে পদাৰ্থ বিজ্ঞানৰ তত্ত্ব অধ্যয়নত মনোনিৱেশ 
কৰাৰ লগতে আও পুৰণি সা-সঁজুলিৰে কেভেনডিচ্‌ পৰীক্ষাগাৰত পৰীক্ষা- 
নিৰীক্ষা চলায়। অতি কষ্টকৰ আছিল এই কাম আৰু তেওঁ দুবছৰীয়া পাঠ্যক্ৰম 
এবছৰতে সম্পূর্ণ কৰি প্ৰথম শ্ৰেণীত উত্তীর্ণ হয়। ১৯৫১ চনত পাকিস্তানলৈ 
উভতি আহি গণিত বিভাগৰ মুৰব্বী অধ্যাপক হিচাপে আব্দুচ চালামে লাহোৰ 
চৰকাৰী কলেজত যোগদান কৰে। অনগ্ৰসৰ পাকিস্তানত গৱেষণা আৰু 

উচ্চ শিক্ষাৰ পৰিৱেশ গঢ়ি উঠা নাছিল। আনহাতে আব্দুচ চালামৰ দেশক 
সেৱা কৰিবলৈ প্রৱল ইচ্ছা আছিল। শেষত তেওঁ পুনৰাই পিতৃৰ পৰামৰ্শ 
আৰু আশীৰ্বাদ শিৰত লৈ কেন্দ্ৰজলৈ উভতি আহে। লাহোৰ চৰকাৰী 
কলেজত কৰ্মৰত অৱস্থাত মহান বিজ্ঞানী হোমী ভাবাৰ আহ্বানত তেওঁ 
এবাৰ বোম্বেলৈ আহিছিল। 

কেন্ত্িজ বিশ্ববিদ্যালয়ত অধ্যাপনা কৰিবলৈ অহাৰ আগতেই চালামৰ 
বিয়া হয় আৰু এগৰাকী কন্যা সন্তান তেওঁলোকৰ সংসাৰলৈ আহে। 
অধ্যাপনাৰ কালত চালামৰ জনপ্ৰিয়তাই চৰমসীমা পাইছিল। পদাৰ্থ বিজ্ঞানৰ 
প্রেম, মানৱতাবোধ আৰু সৰু বৰ বিজ্ঞান অনুৰাগীৰ লগতে ছাত্ৰৰ প্রতি 
তেওঁৰ স্নেহ আছিল নিভীজ। বিশ্ববিদ্যালয়ৰ দুই-তৃতীয়াংশ বিজ্ঞান অনুৰাগী 
আৰু ছাত্ৰই চালামৰ অধীনত কাম কৰিবলৈ হেতা ওপৰা লগাইছিল। লাহে 
লাহে চালামৰ গৱেষণাই বহুতৰে দৃষ্টি আকৰ্ষণ কৰে। চালামে বিশ্বাস 
কৰিছিল যে - বিজ্ঞানী, শিল্পী, লেখক আৰু অধ্যাপক সকলোৰে মানুহৰ 
প্রতি এক দায়বদ্ধতা আছে। মানুহৰ বোধশক্তিক উন্নত কৰাত সকলোৱে 
অৱদান যোগাব লাগে। সেয়েহে তেওঁ দুখীয়া দেশবোৰৰ বিজ্ঞানীবোৰৰ 
সুবিধাৰ বাবে ১৯৬৪ চনত ইটালীত এক আন্তৰ্জাতিক তাত্বিক পদার্থ 
বিজ্ঞান কেন্দ্ৰ স্থাপন কৰে। প্রায় একক প্ৰচেষ্টাত এই কেন্দ্র প্রতিষ্ঠা কৰা 
হয় আৰু আব্দুচ চালামে তাৰ সঞ্চালকৰূপে কাৰ্যনিৰ্বাহ কৰে। ১৯৬৮ 
চনত চালমে '/10105 101" 102০৪০০' বঁটা লাভ কৰে। তাৎপৰ্যপূৰ্ণ কথাটো 
হ’ল আব্দুচ চালামৰ অর্থ ‘শান্তিৰ সেৱক’। 

চালাম পৰমাণু বিষয়ক অধ্যয়নৰ বহু গভীৰলৈ সোমাই যায়। প্রথম 
অৱস্থাত পৰমাণু অবিভাজ্য বুলি ধাৰণা আছিল যদিও পিছত প্রমাণিত 

হৈছিল যে প্রন, নিউটন, ইলেকট্রন নামৰ অতি সূক্ষ্মকণা পৰমাণুত নিহিত 
হৈ থাকে। মাধ্যাকৰ্ষণ, বিদ্যুৎ চুম্বকীয় বল, সবল, আণৱিক বল আৰু দুৰ্বল 
আণৱিক বলে এই কণাবোৰৰ গতি প্ৰকৃতি নিৰ্ণয় কৰে। বিজ্ঞানী আইনষ্টাইনে 
এই চাৰিটা বল একত্ৰিত কৰিবলৈ প্রচেষ্টা চলাই ব্যৰ্থ হৈছিল। সেই সময়ৰ 
বিজ্ঞানীয়ে এই সমস্যাৰ পৰা আঁতৰি থাকিলেও আব্দুচ চালামে এই প্রত্যাহান 
গ্রহণ কৰে। গাণিতিক ভারে চালামে প্রমাণ কৰে যে বিদ্যুৎ চুম্বকীয় বল 
দুর্বল আণৱিক বলৰ লগত সংযুক্ত। এই কামৰ বাবে ১৯৭৯ চনত আন 
দুজন পদাৰ্থ বিজ্ঞানীৰ লগত আব্দুচ চালামক নবেল বঁটা প্রদান কৰা হয়। 
আন দুজন বিজ্ঞানী হ’ল আমেৰিকা যুক্তৰাষ্ট্ৰৰ শ্বেলড'ন আৰু ষ্টিফেন। 
সময়ত চালামৰ গাণিতিক ফল পৰীক্ষাগাৰত প্রমাণ সিদ্ধ হয়। 

আব্দুচ চালামে নবেল বঁটাটো ভগৱানৰ ইচ্ছা বা আশীৰ্বাদ বুলি 
গ্রহণ কৰে। পোনতে তেওঁ মচজিদলৈ গৈ নামাজ পঢ়ি আল্লাক ধন্যবাদ 
জ্ঞাপন কৰে। এই বিপুল সাফল্যৰ পিছতো তেওঁ দুৰ্দশাগ্ৰস্ত মানুহৰ প্রতি 
নিৰন্তৰ বিষাদ আৰু সহানুভূতি পোষণ কৰি আহিছে। নৱেল বঁটাকে ধৰি 
বহু বঁটাৰ মাধ্যমত লাভ কৰা সমস্ত ধন তেওঁ অকাতৰে বিলাই দিয়ে দীন- 
দুখীয়াৰ মাজত। মানুহৰ সেৱাৰ প্রতি তেওঁৰ হৃদয় সদায় উন্মুখ। চালাম 
ধাৰ্মিক আৰু আত্মবিশ্বাসী আছিল। বিশ্বাসৰ আৱৰ্তত থকা ধৰ্ম আৰু যুক্তি 
আধাৰিত বিজ্ঞানৰ মাজত ভাৰসাম্য স্থাপন কৰোঁতা চালাম এক বিৰল 
ব্যতিক্ৰম। উঠি অহা চামৰ বাবে তেওঁৰ বাণী হ’ল __ যুবসমাজ দেশৰ 
সম্পদ আৰু দেশ গঢ়োঁতা।* *%* 


শিঙ আলোচনী মুকুতাত প্রকাশিত, ১৭ মে’ ১৯৯৯ 

দেশৰ অৱক্ষয়ী বিদ্যুৎ খণ্ড 


অতি সম্প্ৰতি অসমত বিদ্যুত মাচুল বৃদ্ধিৰ বিষয়ে আলোচনা 
আৰু প্রতিবাদ সাব্যস্ত কৰ৷ পৰিলক্ষিত হৈছে। বিদ্যুৎ আইন ২০০৩ ৰ 
আধাৰত এই মাচুল বৃদ্ধি অৱধাৰিত হৈ পৰিল। ভাৰতৰ ৰাজ্যিক বিদ্যুৎ 
পৰিষদবোৰৰ বাৰ্ষিক লোকচানৰ পৰিমাণ ৩০ হাজাৰ কোটি হোৱাৰ 
পৰিপ্ৰেক্ষিতত ‘বিদ্যুৎ আইন ২০০৩’ প্ৰৱৰ্তন কৰা হয়। এই লক্ষ্যৰে 


‘Development of the power system- including generation, 


transmissions and distribitution- based on the optimal utilization 
of various resources...” এতিয়া প্রশ্ন হ’ল সম্পদ অবিহনে উল্লিখিত 
লক্ষ্যসমূহ পূৰ কৰাত কিমান দূৰ সফলকাম হ’ব। 

কেন্দ্ৰ আৰু ৰাজ্যিক পৰ্যায়ত বিদ্যুৎ মাচুল নিৰ্ধাৰণ আৰু ক্ৰমশঃ 
ৰাজসাহায্য হাসকৰণ লগতে বিদ্যুৎ চুৰি কাৰ্যৰোধ কৰা তথা বিদ্যুৎ মাচুল 
অনাদায়কাৰীক শাস্তি বিহাৰ ব্যৱস্থা এই আইনত আছে। কৈ থোৱা ভাল 
যে বিদ্যুৎ খণ্ডৰ সংস্কাৰৰ সূচনা হৈছিল নব্বৈৰ দশকতে। 


২১৮ 


কৃষি, উদ্যোগ তথা সেৱা খণ্ডৰ উন্নয়ন (সামগ্রিক অর্থনীতি) 
বহুলাংশে বিদ্যুতৰ ব্যৱহাৰৰ ওপৰত নিৰ্ভৰ কৰে। আজি ভাৰতত জনমুৰি 
বিদ্যুৎব্যৱহাৰৰ বাৰ্ষিক নিৰিখ ৪০০ কিলোরাট হোৱাৰ বিপৰীতে প্ৰতিৱেশী 
চীনত এই নিৰিখ ৪৫০ কিলোৱাট আৰু আমেৰিকাত ১২৩০০ কিলোৱাট। 
আন উন্নত দেশসমূহত ১৪০০ কিলোৱাটৰ কম নহয়। উল্লিখিত তথ্যই 
নিঃসন্দেহে আমাৰ অর্থনৈতিক অনগ্ৰসৰতাৰ কথাকে প্রতিপন্ন কৰে। এতিয়া 
এই প্রশ্নৰ সমাধান লাগে- জনমুৰি বিদ্যুৎ ব্যৱহাৰৰ বাৰ্ষিক নিৰিখ বৃদ্ধি 
কৰিবলৈ দেশত পর্যাপ্ত বিদ্যুৎ উপলব্ধ হৈছেনে? বিদ্যুৎ উৎপাদন বৃদ্ধি 
কৰিবলৈ গ্রহণ কৰা ব্যৱস্থাসমূহৰ কিমানে ফল দিব? আমাৰ কাৰ্বিলাংপি 
প্রকল্প ৰূপায়নৰ শামুকীয়া গতিয়ে মানুহৰ মনত এনে প্ৰশ্নৰ অৱতাৰণা 
কৰা তেনেই স্বাভাৱিক। 

চৰকাৰে এই দশকৰ ভিতৰতে সকলো গৃহত বিদ্যুৎ সংযোগ আৰু 
গ্ৰাম্য বৈদ্যুতিকৰণ সম্পূর্ণ কৰাৰ আঁচনি লৈছে যদিও এই লক্ষ্য অপ্ৰাসংগিক 
বুলিবই পাৰি। দেশত বাৰ্ষিক অতিৰিক্ত ভাৱে হাজাৰ হাজাৰ মেগাৱাট 
বিদ্যুৎ উৎপাদন কৰিব লাগে যদিও উৎপাদন বৃদ্ধি পাইছে বছৰত প্রায় 
৩৪০০ মেগাৱাটহে। আনহতে ১৯৫৮-৯০ চনত এই বৃদ্ধিৰ হাৰ আছিল 
বাৰ্ষিক ৪২০০ মেগাবাট। এতিয়া বিদ্যুৎ আইন ২০০৩ য়ে বিদ্যুৎ উৎপাদন 
বৃদ্ধিত কিদৰে সহায় কৰিব সেয়া সময়েহে ক’ব। 

বহু কাৰকৰ বাবে বিদ্যুৎ ক্ষেত্ৰৰ সমস্যাবোৰ উদ্ভৱ হয় বুলি কোৱা 
হয়। সেই কাৰকবোৰ লেখা চমু কৰাৰ স্বাৰ্থত উল্লেখ কৰাৰ পৰা বিৰত 
থকা হ 'ল। বিদ্যুৎ ক্ষেত্ৰৰ এক প্রাথমিক সমস্যা হ’ল গ্ৰাহকে দিয়া বিদ্যুতৰ 
নিৰিখ আৰু যোগান নিৰিখৰ মাজত থকা বৈষম্য। পৰিসংখ্যাই কয় যে এই 


২১৯ 


বৈষম্য গড় হিচাপত ১৯৯২ চনত ২৩ পইচা আছিল যদিও ২০০১-০২ 
চনত ১.১০ পইচালৈ বৃদ্ধি পাইছে। আকৌ ৰাজহ গড় হিচাপত উল্লিখিত 
সময়ছোৱাৰ পৰা ৬৮.৬ শতাংশলৈ হাস পাইছে। এই ধৰণৰ বিত্তীয় বোজা 
কঢ়িয়াবলৈ অসমৰ্থ ৰাজ্যিক বিদ্যুৎ পৰিষদবোৰৰ নতুন বিনিয়োগ আহৰণ 
কৰাৰ সামৰ্থ্য নাইকিয়া হ'ল। আনহাতে উদাৰীকৰণ আৰু বিশ্বায়নৰ 
প্ৰেক্ষাপটত ভাৰতৰ অর্থনৈতিক উন্নয়ন তৰান্বিত কৰিবলৈ হ’লে বিদ্যুৎ 
খণ্ডৰ সংস্কাৰ অপৰিহাৰ্য হৈ পৰিল। পলমকৈ হ’লেও বিদ্যুৎ খণ্ডৰ সংস্কাৰ 
২০০৩ চনত আৰম্ভ হ’ল। বৰ্তমানৰ কেন্দ্রীয় চৰকাৰৰ উমৈহতীয়া ন্যুনতম 
আঁচনি অনুসৰি সন্মিলিত প্রগতিশীল মৰ্চা চৰকাৰে ২০০৩ চনৰ বিদ্যুৎ 
আইনখন পুনৰীক্ষণৰ সিদ্ধান্ত লৈছে। 

বিদ্যুৎ খণ্ডৰ সংস্কাৰ সাধনে কিদৰে দেশৰ উন্নয়ন সাধিব সি 
বহুলাংশে নির্ভৰ কৰিব ৰাজনৈতিক সদিচ্ছা আমোলাৰে দ্ব্যৰ্থহীন স্থিতি 
বিদ্যুৎ খণ্ডৰ বিষয়া-কৰ্মচাৰীৰ উদ্যোগ আৰু দক্ষতাৰ ওপৰত নক’লেও হ’ব 
সংস্কাৰ সফল হ’বলৈ হ’লে বিভিন্ন শ্ৰেণীৰ ভোক্তাক ই উপকৃত কৰিবই 
লাগিব। এনে পৰিপ্ৰেক্ষিতত ৰাজসাহায্যৰ প্ৰশ্নটো গুৰুত্বপূৰ্ণ বুলি বিবেচিত 
হৈছে। পূৰ্বানুমানমতে ২০০৪-০৫ চনত দেশৰ ৰাজ্যিক বিদ্যুৎ পৰিষদসমূহৰ 
মুঠ লোকচানৰ পৰিমাণ ২১,৬৯৮ কোটি টকা। এই লোকচানত অৰিহণা 
যোগোৱা প্রাথমিক কাৰক হৈছে ৰাজসাহায্যৰ পৰিমাণ ৩৩,৭৩৭ কৌটি 
টকা বুলি ঠাৱৰ কৰা হৈছে। বিদ্যুৎ খণ্ডক চৰম দুৰ্যোগলৈ ঠেলি দিয়া এই 
ৰাজসাহায্যৰ দ্বাৰা কোন উপকৃত হৈছে বাৰু? 

ৰাজনৈতিক চাপ, লগতে কৃষকৰ ক্ৰোধৰ বাবে উত্তৰ প্রদেশ, 
হাৰিয়ানা আৰু পঞ্জারত কৃষকক বিনামূলীয়া বিদ্যুৎ যোগান কৰা হৈছে। 


২২০ 


সম্প্ৰতি অন্ধপ্রদেশ, তামিলনাডু আৰু শেহতীয়াভাৱে মহাবাষ্ট্রই, একেই 
পথ অৱলম্বন কৰিছে। কিন্তু এই বিনামূলীয়া বিদ্যুতৰ ব্যৱস্থা বিদ্যুৎ খণ্ডৰ 
সংস্কাৰৰ পৰিপন্থী । মহাৰাষ্ট্ৰৰ কথাকে ধৰা হওক। ৰাজ্যখনত বিদ্যুৎ পৰিষদৰ 
খ৷ণৰ বোজা ৯০ হাজাৰ কোটি আৰু নতুন এই ব্যৱস্থাই অতিৰিক্ত ১৫০০ 
কোটি টকা লোকচান কৰিব। ৰাজ্যখনত কৃষিখণ্ডত ৩ হাজাৰ মেগাৱাট 
বিদ্যুৎ যোগানৰ ঘাটি হয়। দৰিদ্ৰ কৃষকে আত্মহত্যাৰ পথো ল'ব লগাত 
পৰিছে সঁচা। কিন্তু এই ১৫০০ কোটি টকাৰ সাহায্যই দৰিদ্ৰ আৰু উপান্ত 
কৃষকক সহায় কৰিবনে? কথমপি ৮-১০ শতাংশ দৰিদ্ৰ কৃষক উপকৃত 
হ’লেও ধনী কৃষককহে ই উপকৃত নকৰিব বুলি বহুতে অনুমান কৰে। 
আনহে নালাগে কৃষি মন্ত্রী শাৰদ পাৱাৰেও এনে সহায় দৰিদ্ৰ কৃষকক 
আগবঢ়োৱাৰ পোষকতা কৰে। আমাৰ কথা হ’ল কৃষকে-বিনামূলীয়া বিদ্যুৎ 
বিচৰা নাই, তেওঁলোকক লাগে যুক্তিযুক্ত নিৰিখত নিশ্চিত বিদ্যুৎ যোগান। 
ৰাজনৈতিক লাভালাভৰ বাবে সম্তীয়া ৰাজনৈতিক সিদ্ধান্ত বৰ ক্ষতিকৰ। 
সামগ্রিকভাবে বিদ্যুৎ মণ্ডল ৰাজসাহায্যই কৃষি আৰু কৃষকৰ উপকাৰ সাধন 
কৰাতকৈ ক্ষতি কৰাৰ সম্ভাবনাই অধিক। অৱশ্যে ৰাজ্য চৰকাৰে ক্ষুদ্ৰ আৰু 
উপান্ত কৃষকক মানৱতাৰ খাতিৰত বিনামূলীয়া বিদ্যুৎ যোগান ধৰাত কোনো 
বাধ্য নাই। বিদ্যুৎ ব্যৱহাৰ ন্যুনতম হোৱাৰ পৰিপ্ৰেক্ষিতত ক্ষুদ্ৰ কৃষকৰ বাবে 
চৰকাৰে আপেক্ষিকভাৱে সামান্য ধনহে খৰচ কৰিব লাগিব। ৰাজসাহায্য 
ক্ষুদ্ৰ আৰু উপান্ত কৃষকৰ মাজতে সীমাবদ্ধ থকা সমীচীন। কেৰালা চৰকাৰে 
মাটিৰ নথিৰ আধাৰত কৃষকক সস্তীয়া বা মুক্ত বিদ্যুৎ যোগান নিশ্চিত 
কৰিছে। 

তথ্যগতভাৱে বৰ্তমান দেশৰ বিদ্যুৎ উৎপাদন ১,১০,০০০ মেগাৱাট 


হই 


আৰু দশম পৰিকল্পনাত অতিৰিক্ত ৪০,০০০ মেগাৱাট আৰু একাদশ 
পৰিকল্পনাত অতিৰিক্ত ৬০,০০০ মেগাৱাট বিদ্যুতৰ চাহিদা বাঢ়িব বুলি 
সমীক্ষাই কয়। এই বৃহৎ পৰিমাণৰ বিদ্যুৎ উৎপাদনৰ বাবে প্রয়োজনীয় 
পুঁজি নেতিবাচক কাৰকসমূহৰ বাবে ভাৰতত উপলব্ধ হ’বনে? 

অসমত বিদ্যুৎ খণ্ডত আমোলা-অভিযন্তা- কৰ্মচাৰী পৰ্যায়ত বহু 
দক্ষ আৰু নিকা মানুহ আছে। লাগে মাথোঁ ৰাজনৈতিক সদিচ্ছা। ৰাজ্যখনত 
জনমুৰি বিদ্যুৎ ব্যৱহাৰ নকৰাৰ নিচিনাই। গ্ৰাম্য বৈদ্যুতিকৰণ কাৰ্যসূচী 
আগবাঢ়িছে, কিন্তু বিদ্যুৎ যোগান অতি অনিয়মীয়া। 

যুক্তৰাষ্ট্ৰীয় গাথনিৰ দেশখনত কোনো ৰাজ্যই ১৫০০ কোটি টকা 
ৰাজসাহায্যৰ নামত খৰচ কৰিব পাৰে। আনহাতে অঞ্চল বৈষম্য নিবাৰণৰ 
জয়গান গোৱা কেন্দ্ৰই অসমৰ দৰে অনগ্ৰসৰ ৰাজ্যত বিদ্যুৎ মাচুল যথেষ্ট 
বৃদ্ধি কৰিলে। যুক্তিৰ খাতিৰত হ’লেও অসমে বিনামূলীয়া বিদ্যুৎ দাবী 
কৰিব নোৱাৰেনে? % 


দৈনিক জনসাধাৰণ, ২৬ আগষ্ট, ২০০৫ চন 

অর্থনৈতিক সংস্কাৰঃ চীন আৰু ভাৰত 


চীনৰ এক প্রবচন মতে এশবাৰ শুনিলেও এবাৰ দেখাৰ সমান 
হ'ব নোৱাৰে। পিছে ১৯৭৯ চনলৈকে দেশখনৰ বিষয়ে শুনা গৈছিল অনেক 
কথা যদিও দেশখন দেখাৰ সুযোগ ঘটিছিল সৌভাগ্যবান জনচেৰেকৰ। যি 
নহওক পৰিৱৰ্তিত বিশ্ব পৰিস্থিতিত খাপ খাবলৈ চীনে ১৯৭৯ চনত 
অর্থনৈতিক সংস্কাৰ সূচনা কৰে। চীন জন গণতন্ত্রত প্ৰাক্‌-সংস্কাৰ কালত 
জনসাধাৰণক খুওৱা-পিন্ধোৱাটোৱে আছিল ৰাষ্ট্ৰৰ লক্ষ্য যদিও সংস্কাৰ 
নীতি গ্রহণ কৰাৰ পিছত লি পেঙে ঘোষণা কৰিলে Construction should 


depend on reform, while reform should promote construction. 


Reform and construction should be woven more closely. Reform 
must be placed in the position of commanding heights, আজি 
আৰু চীনত তথাকথিত 'Bamboo curtain৷' নাই। 

চীনৰ অহমিকা আছিল যে তিনি হাজাৰ বছৰীয়া প্রাচীন সভ্যতা 
আৰু এশ বিশ কোটি জনসংখ্যাৰ (১৯৯৪) দেশখনে আত্মনির্ভৰ-শীলতা 

অৰ্জন কৰাত বাহিৰৰ সহায় নালাগে। পিছে বহিৰ্বিশ্বৰ বাবে দুৱাৰ মুকলি 
কৰি আজিৰ বিশ্বায়তনিক অর্থ ব্যৱস্থাৰ লগত সম্পৰ্ক স্থাপনৰ মাধ্যমত 
দেশখন ব্যাপকভাৱে লাভৱান হৈছে। বিগত ডেৰ দশকত চীনত অর্থনৈতিক 
ক্ষেত্ৰত বিপুল পৰিৱৰ্তন সাধন হৈছে। বৰ্ধিত বৈষয়িক সা-সুবিধাক উন্নয়নৰ 
মাপকাঠি ৰূপে গণ্য কৰিলে ক’ব পাৰি যে ১৯৭৮ চনত বেইজিং চহৰত 
মাথোঁ চৌষষ্ঠিখন ব্যক্তিগত মটৰ গাড়ীৰ বিপৰীতে তাত আজি অনুৰূপ 
মটৰ গাড়ীৰ সংখ্যা দহ লক্ষাধিক। অর্থনৈতিক সংস্কাৰৰ ফলত চাংহাই 
চহৰত এতিয়া আঢ়ৈশতকৈ অধিক মুকলি বজাৰ। খেতিয়কে আজি জীৱ- 
জন্তু পালন কৰি অতিৰিক্ত আয় আহৰণ কৰাত বাধা নাই। জীৱন যাপনৰ 
মানদণ্ড উন্নত কৰাত ৰাষ্ট্ৰ আজি উদ্যোগী । বিশবছৰ আগতে ভাৰততকৈ 
বিভিন্ন ক্ষেত্ৰত অনগ্ৰসৰ চীনত অর্থনৈতিক সংস্কাৰে এক চমকপ্রদ অধ্যায়ৰ 
সূচনা কৰিছে। 

চীন আৰু ভাৰত প্রাচ্যৰ দুই দেশৰ মাজত ভালেখিনি সাদৃশ্য 
বিদ্যমান। প্রাচীন সভ্যতাৰ গৌৰৱ, বিপুল জনসংখ্যা, কর্মপটুতা, 
বিশালায়তন আৰু মূল্যবোধৰ দিশত সাদৃশ্য থাকিলেও অপেক্ষাকৃতভাবে 
ভাৰতীয়সকলৰ জাতীয়তাবোধ, শৃংখলাবোধ, আত্মবিশ্বাস তথা কি কৰা 
যুগুত নির্ণয় বিষয়ৰ সচেতনতাৰ অভাৱ পৰিলক্ষিত হয়। বিত্তীয় 
আন্তঃগাঁথনিত চীনতকৈ অনপ্রসৰ। দুই দেশত ৰাজহুৱা খণ্ডৰ লোকচান 
ক্রমবর্ধমান। ভাৰতৰ প্রযুক্তি চীনতকৈ পিছপৰা বুলি ক’বলৈ টান। চীনৰ 
৯.৬ নিযুত বৰ্গ কিলোমিটাৰ মাটিকালিৰ বিপৰীতে ভাৰতৰ মাটিকালি 
৩.৩ নিযুত বৰ্গ কিঃমিঃ। তেনেদৰে ১৯৯৪ চনৰ চীনৰ জনসংখ্যা ১২০ 
কোটিৰ বিপৰীতে ভাৰতৰ জনসংখ্যা হ’ল ৯০ কোটি। ভাৰততকৈ চীনত 

সাক্ষৰতাৰ হাৰ উচ্চ (৭৭ শতাংশ), য’ত লক্ষণীয় ভাৱে মহিলাৰ সাক্ষৰতা 
৬৭ শতাংশ। চীনত জন্মৰ হাৰ ১.০৫ শতাংশৰ বিপৰীতে ভাৰতত ই হ’ল 
২.১১ শতাংশ, লগতে গড় আয়ুস যথাক্ৰমে ৬৯ আৰু ৬২ বছৰ। হাজাৰত 
পাঁচ বছৰৰ তলৰ শিশুৰ মৃত্যুৰ হাৰ চীনত তিয়াল্লিশৰ বিপৰীতে ভাৰতত 
ই হ’ল এশবাইশ। তথ্যৰ এই আশিংক উদ্ধৃতিয়ে মানৱ বিকাশ সূচক (HD!) 
চীনৰ অনুকূলে বুলি প্রতিপন্ন কৰে। 

এতিয়া অর্থনৈতিক ক্ষেত্ৰত দুই দেশৰ তুলনামূলক প্ৰতিচ্ছবি দাঙি 
ধৰা হ'ব। ১৯৮০-৯০ দশকত চীনত মুঠ ঘৰুৱা উৎপাদন বা আয় (GDP) 
ৰ বাৰ্ষিক বৃদ্ধি ১০.২ শতাংশৰ বিপৰীতে ভাৰতত অনুৰূপ হাৰ ৫.৮ 
শতাংশ আছিল। আনহাতে, ১৯৯০-৯৪ চনৰ ভিতৰত এই বাৰ্ষিক হাৰ 
ভাৰতত ৩.৮ শতাংশলৈ হাস পায় আৰু চীনত ১২.৯ শতাংশলৈ বৃদ্ধি 
পায়। 


এতিয়া অলপ বৈদেশিক বাণিজ্যত দৃষ্টিপাত কৰা হ'ব। ১৯৯৫ 
চনত চীন বিশ্ব ৰপ্তানি বাণিজ্যৰ তিনি শতাংশ আৰু ভাৰত মাথো ০.৬ 
শতাংশৰ অংশীদাৰ। বছৰটোত চীনৰ ৰপ্তানি আয় ১৪৮.৮ বিলিয়ন ডলাৰৰ 
বিপৰীতে ভাৰতৰ অনুৰূপ আয় ৩০.৫ বিলিয়ন ডলাৰ। স্মৰ্তব্য যে চীনৰ 
অর্ধেক ৰপ্তানি আয় আহে বৈদেশিক বিনিয়োগ সম্ভূত যৌথ উদ্যোগ আৰু 
বিদেশী উদ্যোগৰ পৰা। চীনৰ আমদানি ব্যয় বৃদ্ধি পাইছে যদিও ১৯৯৬ 
বৰ্ষত দেশখনে ১৬ বিলিয়ন ডলাৰ বাণিজ্যিক উদ্বৃত্ত ৰূপে লাভ কৰে। 
সাম্প্রতিক কালত চীন-আমেৰিকাৰ সংঘাতৰ মূল কাৰণ এই বাণিজ্যিক 
উদ্বৃত্ত । ১৯৯৫ চনত চীনে ৩৫, (৪৫-১০) বিলিয়ন ডলাৰ অকল 
আমেৰিকাৰ লগত লেনদেনৰ পৰা বাণিজ্যিক উদ্বৃত্ত লাভ কৰিছিল। 

জাপানৰ পিছতে চীনৰ বৈদেশিক মুদ্ৰাৰ ভঁৰাল চহকী। ই বর্তমান 
১০০ বিলিয়ন ডলাৰৰ উৰ্ধত। বাণিজ্যিক উদ্বৃত্ত আৰু বৃহৎ পৰিমাণৰ বৈদেশিক 
বিনিয়োগৰ বাবেই ই সম্ভৱ হৈছে। ১৯৯৫ চনত চীনত প্রত্যক্ষ বৈদেশিক 
বিনিয়োগ ৩৭.৫ বিলিয়ন ডলাৰৰ বিপৰীতে ভাৰতত ই হ’ল মাথোঁ ১.৭৫ 
বিলিয়ন ডলাৰ। উল্লেখ্য যে বিপুল বৈদেশিক বিনিয়োগৰ দহ শতাংশতকৈ 
কম। চীনৰ আভ্যন্তৰীণ সঞ্চয়ৰ নিৰিখ মুঠ ঘৰুৱা উৎপাদনৰ চল্লিশ শতাংশৰ 
বিপৰীতে আমাৰ বৈদেশিক মুঠ ঘৰুৱা ব্যৱস্থা ক্ষতিকাৰক বুলি চিহ্নত 
হোৱাত ১৯৯৬ চনৰ এপ্ৰিলৰ পৰা বিত্তীয় ৰেহাই চীনত যথেষ্ট হাস কৰা 
হৈছে। শিক্ষিত শ্রমিকৰ প্ৰযুক্তি গ্ৰহণযোগ্যতা অধিক বাবে শিক্ষাৰ বিকাশত 
অধিক গুৰুত্ব প্রদান কৰাত চীনত উৎপাদনশীলতা বৃদ্ধি পাইছে। শিক্ষাৰ 
লগতে এক সংস্কৃতি, এক ভাষা আৰু জাতীয়তাবোধ চীনত অর্থনৈতিক 
বিকাশৰ সহায়ক হৈছে। 

অর্থনৈতিক সংস্কাৰৰ ফলত চীনে কয়লা, চিমেন্ট, তীখা, কপাহী 
বস্তু আৰু টেলিভিছন উৎপাদনত শীৰ্ষস্থান অধিকাৰ কৰিছে। চীনত বছৰি 
দুই কোটি ৰঙীণ টেলিভিছন নিৰ্মাণ হয়। সংস্থাপিত বিদ্যুৎ উৎপাদন ক্ষমতা 
আজিৰ চীনত ২২০,০০০ মেগাৱাট আৰু ২০০৫ চনলৈ এই ক্ষমতা চাৰি 
লক্ষ্য মেগাৱাটলৈ বৃদ্ধি কৰিবলৈ পৰিকল্পনা গ্রহণ কৰিছে। তেনেদৰে 
বিমানঘাটি, পথ ব্যৱস্থাৰ উন্নয়নৰ ওপৰত গুৰুত্ব আৰোপিত হৈছে। 

বৈদেশিক লেনদেনৰ বন্দবস্ত চীনাসকল বৰ কঠোৰ, তদ্ৰূপ দৰাদৰি। 
প্রথম চাৰি পাঁচ বছৰত লাভ অর্জন প্রায় অসম্ভৱ বাবে বিদেশী 
কোম্পানীবোৰ সততে দীৰ্ঘম্যাদী বিনিয়োগত আগ্ৰহী। অর্থনৈতিক 
বৃদ্ধিজনিত মুদ্রাস্ফীতিৰ দৰে সমস্যাৰ প্রতি চীনৰ সজাগ দৃষ্টি আছে। 

আনহাতে অত্যাধুনিক প্রযুক্তিৰ আগমণে চীনৰ যুৱ চামৰ বৈষয়িক, 
সাংস্কৃতিক আৰু নৈতিক দিশক জোকাৰণি দিছে। সেয়েহে সজাগ নেতৃত্বই 
চীনত সাংস্কৃতিক আৰু নৈতিক আধাৰ সংৰক্ষণ আৰু আত্মনির্ভবশীলতা 
অর্জনক অগ্ৰাধিকাৰ দিছে। ১৯৯৬ চনৰ চীন শীৰ্ষ সন্মিলনত অংশগ্রহণ 
কৰা বিশিষ্ট অর্থনীতিবিদ মিনু আৰ শ্রফ প্রযুক্তি পৰিচালনা দক্ষতা আৰু 
বিত্তীয় আন্তঃগাঁথনিলৈ চাই ১৯৯১ চনৰ জুনত সূচনা কৰা অর্থনৈতিক 
সংস্কাৰ ভাৰতত সাফল্যমণ্ডিত হ'ব বুলি আশাবাদী। তেনেদৰে বিশিষ্ট 
চিন্তাবিদ নানী পান্ধীরালাই ভাৰতৰ কৌশলী আৰু বুদ্ধিমত্তাসম্পন্ন শ্রমিকৰ 
প্ৰাচুৰ্য্য আৰু সম্প্রতি উপলব্ধ মূলধনৰ আধিক্যলৈ চাই দেশত সংস্কাৰ 
কাৰ্যসূচী সফল হ'ব বুলিয়ে পতিয়ন গৈছে। ভাৰতৰ বজাৰে ধনী দেশবোৰক 
প্রলুন্ধ কৰিছে, 5০7০5 আলোচনীৰ মতে চীনতকৈ ভাৰতত বৰ্তমান মাৰ্কিন 
বিনিয়োগ দুগুণ। তথাপি সন্দেহ থাকি যায় ৰাজনৈতিক নেতৃত্বই আমাৰ 
দেশক সংস্কাৰ নীতি ৰূপায়ণত সঠিক নেতৃত্ব প্রদান কৰিব পাৰিবনে? 
পান্ধীৱালাৰ মতে ‘The vitality of India is remarkable.’ 

ওপৰত লিখাখিনি হ’ল ১৯৯৮ চনলৈ চীন আৰু ভাৰতত 
অর্থনৈতিক সংস্কাৰৰ নামত সংঘটিত কাম কাজৰ অৱলোকন। ইতিমধ্যে 
(২০২৩) ২৫ টা বছৰ পাৰ হ’ল। ভাৰতবৰ্ষ এতিয়া বিশ্বৰ পঞ্চম বৃহৎ 
অর্থনীতি। এই সময়চোৱাত চীনৰ অৰ্থনীতিয়ে ব্যাপক বিস্তৃতি লাভ কৰিছে। 
এইবোৰৰ সুকীয়া আলোচনাৰ প্রয়োজন আছে ।*% * 


নতুন দৈনিক, ৫ জুলাই ১৯৯৮ চন 


অসমৰ অনগ্রসৰতা £ অনা অর্থনৈতিক কাৰক 
বিষয়ক এক প্রস্তাৱনা 


আধুনিক অর্থনীতিবিদ এচামৰ অভিমত এই যে অর্থনৈতিক উন্নয়ন 
প্রক্ৰিয়াৰ পৰিপ্ৰেক্ষিতত অর্থনৈতিক কাৰক আৰু অনা-অর্থনৈতিক কাৰক 
দুয়োটাৰ প্রভার অনস্বীকাৰ্য। এই দৃষ্টিভঙ্গীৰে অসমৰ অৰ্থনীতিত ক্ৰিয়া 
কৰা অনা-অর্থনৈতিক কাৰকসমূহৰ বিশ্লেষণৰ গুৰুত্ব আৰু তাৎপর্য আছে। 

প্রধানমন্ত্রীৰ ৰোজগাৰ আঁচনিৰ হিতাধিকাৰী যুৱক এজনে 
টেইলৰিং দোকান এখন খুলিলে। দোকান ভালেই চলিল। মানুহৰ কাপোৰ 
লোৱা ধুম উঠে পূজা, বিহু, ঈদ আদি উৎসৱৰ সময়ত। পিছে এই 
সময়ছোৱাত কুশলী শ্রমিকসকল চাৰি-পাঁচদিনলৈ কামত অনুপস্থিত থকা 
বাবে প্রথম দুবছৰত অতিৰিক্ত দহ হাজাৰ টকা লাভ অৰ্জনৰ পৰা বঞ্চিত 
হ'ল এই যুবক। তেনেদৰে ঠিকা পদ্ধতিত নিযুক্ত এই কুশলী শ্রমিক সকলেও 
কিছু অতিৰিক্ত আয় হেকরালে। এই ধৰণৰ লোকচানৰ উৎস বিচাৰিলে 

আমাৰ সমাজৰ মানুহৰ উৎসৱমুখী মানসিকতা তথা কৰ্ম-সংস্কৃতিৰ প্ৰতিকূল 
দৃষ্টিভংগী আদি অনা-অর্থনৈতিক কাৰকসমূহ ওলাই পৰে। 

অসমক সম্পদত চহকী বুলি একে আষৰে ক'ব নোৱাৰিলেও 
ভূমি খনিজ সম্পদ, বনজ, জল সম্পদ, বৰষুণ, স্বাভাৱিক মীনমহল আদি 
প্রাকৃতিক সম্পদত ৰাজ্যখন যথেষ্ট চহকী। এই সম্পদবোৰ অর্থনৈতিক 
উন্নয়নৰ এক চৰ্ত হ’ব পাৰে যদিও একমাত্র আৰু মূখ্য চৰ্ত নহয়। আজি 
জাপান দেশৰ দ্ৰুত অর্থনৈতিক উন্নয়ন এক বহুচচিত বিষয়। মাথো 
৩,৭৭,৭৬৫ বৰ্গ কিলোমিটাৰ মাটিকালিৰ দেশ জাপান ছনছু, হকাইডো, 
কিয়াছু আৰু চিকোকু নামৰ চাৰিটা আপেক্ষিকভাৱে ডাঙৰ প্রায় এহাজাৰ 
দ্বীপৰ সমষ্টি। দেশখনত তেনেই তাকৰীয়া প্রাকৃতিক সম্পদ; আনহাতে 
আছে ভূইকঁপ ধুমুহাৰ লেখীয়া প্রাকৃতিক তাণ্ডৱ । মানুহৰ শ্রম, কৰ্মকুশলতা 
আৰু নিষ্ঠাই ১৯৪৫ চনৰ যুদ্ধবিধ্বস্ত জাপানৰ অর্থনীতি অর্ধ শতিকাতকৈও 
কম সময়ত অতি সবল অৰ্থনীতি ৰূপে গঢ়ি তুলিছে। অসমৰ জনবলক 
জন-সম্পদৰূপে গঢ়ি তোলাৰ তাৎপর্য এইখিনিতেই। ‘A societies 


resources consists not only of free gifts of nature such as land 


forests minerals but also human resources both mental and 
physical and all sorts of man made aids to farm production, 
Such as tools, machineries and building- (Lipsy and Stonier ৰ 
Economics, পৃষ্ঠা ৬ ৰ পৰা উদ্ধৃত) 

মানুহৰ শ্রম প্রয়োগ কৰি প্রাকৃতিক সম্পদক অর্থনৈতিক সম্পদত 
পৰিণত কৰা হয়। শিক্ষা, কাৰিকৰী জ্ঞান প্রদানৰ জৰিয়তে জনবল জন- 
সম্পদলৈ ৰূপান্তৰিত কৰি প্রাকৃতিক সম্পদ উদ্ঘাটন আৰু ব্যৱহাৰ কৰি 

অসমৰ অর্থনৈতিক উন্নয়ন সাধন সম্ভৱ; দক্ষ, কুশলী আৰু পৰিশ্ৰমী মানৱ 
সম্পদৰ গুৰুত্ব এইখিনিতেই। অর্থনীতিবিদ ড প্রভাস চন্দ্র গোস্বামীয়ে 
অসম জন-সম্পদত চহকী বুলি উল্লেখ কৰিছে। আমাৰ ধাৰণা অসমত 
এক শ্রেণীৰ অতি পৰিশ্ৰমী বনুৱা পাব পাৰি পমুৱা চৰবাসীৰ মাজত, 
যদিও সাধাৰণভাৱে তেওঁলোকৰ কাৰিকৰী পটুতা আৰু শিক্ষাৰ অভাৱ। 
পিছে ইতিবাচক দিশ হ’ল কৰ্মকুশলতা তেওঁলোকে কম সময়ত আহৰণ 
কৰিব পাৰে। 

অসমত খনি, চাহ, প্লাইউদক লৈ গঢ়ি উঠিছে এক আবেষ্টনীৰ 
অর্থনীতি। এক প্রাক্কলনমতে বৰ্তমানৰ হাৰত অসমৰ গৌৰৱ খনিজতেল 
নিষ্কাষণ অব্যাহত থাকিলে আৰু ওঠৰ বছৰমানত নবীকৰণ অযোগ্য জুলীয়া 
সোণৰ উৎস শুকাই যাব। কয়লা প্রাকৃতিক গেছ, চুণশিল আদিও নৱীকৰণ 
অযোগ্য সম্পদ। বনজ সম্পদ যদিও নবীকৰণযোগ্য তথাপি মানুহৰ লোভ- 
লালসাই অসমৰ বনজ সম্পদ নিঃশেষ কৰি আনিছে। প্ৰকৃতিয়ে সহায় 
কৰিলেও মানুহৰ প্রচেষ্টা ৰহিত হোৱা বাবে অসমৰ বনজ সম্পদ নবীকৰণ 
সম্ভৱ হোৱা নাই। সম্পদৰ সঞ্চালন ৰাজ্যৰ অৰ্থনীতিৰ স্বাৰ্থত নোহোৱা 
বাবে আজিও ৰাজ্যখন অৰ্থনৈতিকভাৱে অনপ্রসৰ। পাহাৰৰ নামনিৰ 
স্বাভাৱিকভাৱে সাৰ আহৰণ কৰিব পৰা ভূ-সম্পদৰ ব্যৱহাৰে অসমক চাহ- 
উৎপাদনত এক বিশিষ্ট স্থান দিছে। 070 চাহৰ ক্ষেত্ৰত গুৱাহাটী চাহ 
নিলাম বজাৰৰ স্থান বিশ্বত প্রথম চাহ উদ্যোগৰ আয় অসমত খুব সামান্য 
বিনিয়োগ হৈছে, আয়ৰ বহিৰ্গমনৰ ফলত মূলধন গঠনৰ ই সহায়ক হোৱা 
নাই। থলুৱা চাহ-খেতিয়কসকলৰ ভিতৰত হেমেন্দ্ৰ প্ৰসাদ বৰুৱা আৰু দুই- 
এক ব্যতিৰেকে আয়ক মূলধনৰূপে ব্যৱহাৰ কৰা নাই। এই ক্ষেত্ৰত থলুৱা 

চাহ খেতিয়কৰ বিলাসী আৰু আড়ম্বৰপূৰ্ণ জীৱনৰ আকৰ্ষণ, ভেম আদিয়ে 
ক্রিয়া কৰিব পাৰে। তেনেদৰে বৰুৱাই এবাৰ অসমত উদ্যোগ স্থাপনৰ 
বাবে আগবাঢ়িও আমোলা ৰাজনীতিকৰ হেমাহিৰ বাবে শেষত উৰিষ্যাত 
উদ্যোগ স্থাপন কৰে বুলি জনা যায়। এই বিলাসী আৰু আড়ম্বৰপূৰ্ণ জীৱনৰ 
প্রতি আকর্ষণ, ভেম, ৰঙাফিটাৰ মেৰপেছ আদিও হ’ল অনা অর্থনৈতিক 
কাৰক। 

বেজবৰুৱাই কৈছিল- অসমীয়া জাতি ডাঙৰীয়া জাতি। সঁচাকৈ 
এতিয়াও কায়িক শ্রম ডাঙৰীয়াজনোচিত নহয় বুলিয়ে সৰহ সংখ্যকেৰে 
কামৰ প্রতি অনীহা। কৃষি ব্যৱস্থাৰ অনগ্ৰসৰতাৰ বাবে আয় যথেষ্ট কম 
হোৱা বাবে আশীৰ দশকলৈ অসমীয়াই নগবমুখী হৈ অতি নিনপর্যায়ৰ 
হ’লেও চৰকাৰী চাকৰিক অগ্ৰাধিকাৰ দিছিল। আজিৰ পৰিৱৰ্তিত সময়ত 
চৰকাৰী চাকৰিৰ সুযোগ তেনেই হাস পালে, আধাডুখৰীয়া অথবা আধাখৃণ্ডা 
শিক্ষাত শিক্ষিত এচামে কৃষিক জীৱিকাৰূপেও গ্রহণ কৰিব নোৱৰা হ’ল। 
কিন্তু অনগ্ৰসৰ ৰাজ্য অসমত অগ্ৰাধিকাৰ ভিত্তিত কৃষি উন্নয়নৰ বাহিৰে 
গত্যন্তৰো নাই। 

জাত-পাতলৈ এতিয়াও অসমত গভীৰ সমস্যাৰ সৃষ্টি হোৱা নাই 
যদিও সমাজখন জাত্যাভিমানৰ উৰ্ধ্বত নহয়। শঙ্কৰ-মাধৱৰ দিনৰ পৰাই 
আমাৰ সমাজত গণতান্ত্রিক আৰু ধৰ্মনিৰপেক্ষ উপাদান আছে । গৰাখহনীয়া 
ছিন্নমূল কৰা চৰ অঞ্চলৰ নিঃকিন উপায়ন্ত মানুহ আহি চহৰত ৰিক্সা চলাই 
বা হাজিৰা কাম কৰি পেট-প্ৰৱৰ্তন কৰিলে, একাংশ বাতৰি কাকতত 
বিদেশীয়ে চহৰ ভৰি পৰিল জাতীয় কথাৰ পয়োভৰ ঘটে। একাংশ অসমীয়া 
মধ্যবিত্তৰ এই মানৱতা-বিৰোধী ধাৰণা অর্থনৈতিক উন্নয়নৰ বাবেও 

ক্ষতিকৰ। 

জনজাতিৰ সুৰক্ষা আৰু উন্নয়নৰ দৰে কথা আইন আৰু পৰিকল্পনাৰ 
মাজত আৱদ্ধ, আৰু তেওঁলোক বহু পৰিমাণে অস্পৃশ্য যেন হৈ আছে। 
পিছে জনজাতি অধ্যুষিত অঞ্চলৰ আবেষ্টনিৰ বাবেই হয়তো জাতিৰ 
সামগ্রিকভাবে আধুনিকতা বিমুখ এক জনজাতীয় মানসিকতা আছে, যি 
দ্রুত অর্থনৈতিক উন্নয়নৰ বাবে প্রয়োজনীয় উৎপাদন সম্পৰ্কৰ প্রতিকুল। 
এই দৃষ্টিভঙ্গীৰ আৱৰ্তত আধুনিক মানুহৰ দক্ষতা আহৰণ, আত্ম-কর্ষণ, যত্ন 
সময়ানুবতীতা, শৃংখলাবদ্ধতা, আত্মনির্ভৰশীলতা, মিতব্যয়িতা, যুক্তিবিচাৰ, 
পোনপটীয়া আচৰণ, সহযোগিতা আৰু দূৰদৃষ্টি গ্ৰহণৰ প্রয়াসক সামৰি 
ল’ব পাৰি, যিবোৰ গুণ অসমীয়াৰ বহুলাংশৰ বাবেই দুৰ্লভ। আধুনিকতাৰ 
প্ৰশ্নত Michael P Todaro ৰ Economics for a Developing world 
নামৰ বহুলভাৱে সমাদৃত কিতাপৰ ১১৪ পৃষ্ঠাত নেহৰুৰ এক উদ্ধৃতি সন্নিবিষ্ট 


হৈছে £ ‘Modern technique is not a matter of just getting a tool 


and using it. Modern technique follows modern thinking. You 
can't get hold of modern tool and have an ancient mind. It 
Won't work.’ এই উদ্ধৃতি প্ৰণিধানযোগ্য । এইখিনিতে মনত ৰখা দৰ্কাৰ 
উৎপাদন যে অকল কাৰিকৰী আৰু ইঞ্জিনিয়াৰিং সৰল সম্পৰ্কৰ ফচল 
নহয়। অসমৰ কৃষি, উদ্যোগ আৰু পৰিসেৱা খণ্ডৰ উন্নয়ন বুলিলে আমি 
অকল প্রযুক্তিগত উন্নয়নৰ কথাতে সীমাবদ্ধ নাথাকি সাংগঠনিক আৰু 
আনুষ্ঠানিক ৰূপান্তৰ,খণৰ আনুষ্ঠানিক উৎসৰ সম্প্ৰসাৰণ, উৎপাদনৰ সমল 
আহৰণ আৰু যোগান, বজাৰ সৃষ্টি, উৎপাদিত সামগ্ৰীৰ ভিন্নতা আদি 
কথাবোৰ সামৰি ল’ব লাগিব। আধুনিকতাৰ অভিধানিক বাখ্যা হ’ল- কিবা 

এটাক আজিৰ প্রয়োজন অনুসৰি গঢ়ি তোলা। 

অসমীয়া সমাজত দুৰ্নীতি প্রায় নিয়মত পৰিণত হৈছে যদিও ইয়াৰ 
শিপা আৰু তাৎপর্য উপলব্ধি কৰাত আমি সততে ব্যৰ্থ হঁও। প্রাসাদোপম 
ঘৰ নিৰ্মাণ কৰা মানুহৰ আয়ৰ লগত কামৰ সমতা নথকা সত্ত্বেও তেওঁলোকৰ 
সামাজিক স্থান কিয় উৰ্দ্ধত? চৰকাৰৰ উন্নয়ন প্রক্ৰিয়াৰ আঁৰ লৈয়েই 
তেওঁলোকে ৰাইজৰ ধন আত্মসাৎ কৰিছে। ভাৰতৰ ফেডাৰেল ব্যৱস্থাত 
কৰৰ ভাগ-বাটোৱাৰা অযুক্তিকৰ, বিত্ত আয়োগৰ পৰামৰ্শও কেন্দ্ৰই উলংঘা 
কৰে। আনহাতে, আছে কৰ ব্যৱস্থাৰ অনেক সুৰুঙা- যাৰ মাজেৰে একাংশ 
ব্যৱসায়-প্রতিষ্ঠান উদ্যোগ আৰু বিষয়াই প্রচুৰ ক’লা টকা আহৰণ কৰে, 
বৃদ্ধি পায় আয়ৰ বৈষম্য। শ্ৰেণীবিন্যাস অধ্যয়নৰ সেয়েহে যথেষ্ট গুৰুত্ব 
আছে। শ্রমিক সংগঠনৰ লক্ষ্য আৰু দৃষ্টিভঙ্গী অনুধাৱন কৰিলে ওলাই 
পৰে যে সংগঠনবোৰৰ অনেকেই পক্ষপাতদুষ্ট, কোনো ৰাজনৈতিক দলৰ 
অনুগত, দৃষ্টিভংগী উৎপাদনশীলতা বৃদ্ধিৰ প্রতিকুল আৰু নেতাৰ 
স্বজনপ্ৰীতিৰ উদাহৰণো আছে। আচলতে সংগঠনবোৰ উন্নয়নৰ সহায়ক 
নহৈ স্থিতাৱস্থাৰ বাহক হোৱা দেখা যায়। 

ৰাজনৈতিক সদিচ্ছাৰ অভাৱ আৰু জঠৰতাই অসমৰ অর্থনৈতিক 
উন্নয়ন সাধনৰ বিপৰীতে কাম কৰিছে বুলিব পাৰি। দেখদেখকৈ অন্যকাৰকৰ 
লগতে ৰাজনৈতিক নেতৃত্বৰ জঠৰতাৰ বাবে অসমত পৰিকল্পনা কালত 
কেন্দ্ৰৰ বিনিয়োগ যথেষ্ট কম। একেদৰে আজিৰ অর্থনৈতিক ব্যৱস্থাত 
অসমত বিদেশী বিনিয়োগ একালৰ কলীয়াপানী আন্দামান দীপপুঞ্জতকৈও 
তাকৰ। মধ্যভোগী, প্রতিক্রিয়াশীল চক্ৰ আৰু স্বার্থান্বেষীৰ বাবেও অসমৰ 
উন্নয়ন ক্ষতিগ্রস্ত হৈছে। অসমৰ বাতৰি কাকতত মাজে সময়ে পৰিৱেশন 

কৰা “হতাধিকাৰী নিৰ্বাচনত অনিয়ম’ জাতীয় সংবাদে ন্যস্ত স্বাৰ্থৰ অস্তিত্বকে 
প্রতিপন্ন কৰে। 10810 ৰ উল্লিখিত কিতাপৰ ১১৭ পৃষ্ঠাৰ পৰা উদ্ধৃত 
কৰা হ'ল 1... failure of some developing countries to generate 
more rapid rates of economic growth inspite of heavy 
Investments in human and physical resources and the importation 
of sophisticated technological practices can be traced largely 
to the inflexibility of their social and political institutions and the 
reactionary of power of certain vested interested groups.’ অসমত 
গুৰু বিনিয়োগৰ প্ৰশ্নটো নাহিবই। 

১৯৬০-৬১ চনত দুই কৃষিভিত্তিক অৰ্থনীতি পঞ্জাৱ আৰু অসমৰ 
জনমূৰি আয়ৰ ব্যৱধান আছিল মাথোঁ ৩৪ টকা আৰু ১৯৯২-৯৩ চনত 
অনুৰূপ ব্যৱধান ৫৭৯৬ টকালৈ বৃদ্ধি পাইছে। নিঃসন্দেহে এয়া অসমৰ 
অর্থনৈতিক উন্নয়নৰ উজ্জ্বল প্রতিচ্ছবি হ’ব নোৱাৰে। কিছুদিন ধৰি চকুত 
লগাকৈ অসমৰ অৰ্থনীতিৰ ওপৰত আলোচনা হোৱা পৰিলক্ষিত হৈছে। ই 
এক তাৎপর্যপূর্ণ কথা। ৰাজ্যখনৰ সামগ্ৰিক অনগ্ৰসৰতাই মাতি অনা দৰিদ্ৰতা 
নিবনুৱা সমস্যা, সন্ত্রাসবাদ আদিৰ শ্ৰীবৃদ্ধিত সাৰ-পানী যোগোৱা প্ৰক্ৰিয়াই 
হয়তো চিন্তাশীল মহলক ভবাই তুলিছে। অর্থনৈতিক কাৰক আৰু সমলৰ 
লগতে আমি গভীৰভাৱে বিশ্লেষণ কৰিব লগা হৈছে। ওপৰত আলোচিত 
অনা-অর্থনৈতিক কাৰকসমূহ ৷ শু 


আমাৰ অসম, ১২ মাৰ্চ ১৯৯৮ চন 

পৰিৱেশ অৰ্থনীতিৰ আদিপাঠ 


আজিৰ বিশ্বৰ এক বহু চচিত বিষয় হ’ল পৰিৱেশ সংৰক্ষণ । প্ৰকৃতিৰ 
অকৃপণ দান বিশ্ব-চৰাচৰ, গছ-গছনিয়ে পৃথিৱীখনক চানি আছে। এই জীৱ, 
গছ-গছনি সকলো মিলি এক সমতুল অৱস্থাৰ সৃষ্টি কৰে, প্রতিটো বস্তুৰ 
কিবা এটা গুৰুত্ব বা মহত্ব আছে, এটা আন কোনোবা এটাৰ অস্তিত্ব বজাই 
ৰখাত সহায়ক হয়। ইয়াতেই জৈৱ-বৈচিত্ৰ সংৰক্ষণৰ তাৎপৰ্য নিহিত আছে। 
পিছে ভোগ-লালসাৰ বাবে মানুহে নিৰবধি চলাই যোৱা প্ৰকৃতিৰ ধ্বংস 
যজ্ঞই মানুহৰ নিজৰেই অস্তিত্ব বিপন্ন কৰে। আজি সেই উপলব্ধি উদয় 
হৈছে একাংশ মানুহৰ মনত। পৰিৱেশ সজাগতাই ক্ৰমশঃ এক আন্দোলনৰ 
পর্যায় লাভ কৰিছে। মানুহৰ ভোগ লালসাই ক্ৰমবৰ্ধমান ৰূপত নিঃশেষ 
কৰি আনিছে বহুতো আপুৰুগীয়া চৰাই, চিৰিকটি, জীৱ, গছ-গছনি আৰু 
চকুৰে মনিব নোৱাৰা জীৱ বা কীটানু। এনেদৰে মানুহৰ ভোগ লালসা 
পূৰণৰ উৎস প্রকৃতিৰ দানসমূহ নিঃশেষ হ’লে মানুহৰ অস্তিত্বই বিপন্ন হ'ব। 

গছ-গছনি, বৰষুণ ৰহিত পৃথিৱীৰ কথা কল্পনা কৰিব পাৰিনে ? এনে শংকাও 
নুই কৰা নাযায় যে আমি নৈসৰ্গিক সৌন্দৰ্য-সুধা বিচাৰি একালত চলাথ 
কৰিবলগীয়া হ'ব। 

ভাবিবলৈকো ভয়লগা অবস্থা যে বিশ্বত হেনো এশ-আশীটা প্রজাতি 
বিলুপ্ত হয় আৰু এক একৰ মাটিৰ গছ-গছনি উৎখাত হয় চেকেণ্ডে প্রতি 
হাবি-বননি উৎখাত হোৱা বাবে জীৱৰ আৱাস নাইকীয়া হৈছে। মাটিৰ 
স্বাভাৱিক উৎপাদনশীলতাই ক্ৰমহাসমান আৰু ই সর্বাধিক সমাজৰ দুৰ্বল 
শ্ৰেণীৰ মানুহৰ ক্ষতি সাধন কৰিছে। দৰিদ্ৰতা-নিৰক্ষৰতাৰ সম্পৰ্ক আছে 
পৰিৱেশৰ লগত কিয়নো আটাইতকৈ নিঃকিন মানুহখিনিৰ আজিও প্ৰকৃতিৰ 
লগত সম্পৰ্ক অতি নিবিড়। প্ৰকৃতিৰ পৰাই তেওঁলোকে বহুলাংশে খাদ্য- 
বাসস্থান-কাপোৰৰ সমল আহৰণ কৰে। 

পৰিৱেশৰ কথা আহিলে আমি স্বাভাৱিক বস্তু বিষয়ক আৰু জৈৱিক 
পৰিৱেশৰ কথাকেই বুজৌ। আকৌ প্ৰদূষণৰ সমস্যা মূলতঃ ওঁদ্যোগিকৰণৰ 
লগত জড়িত যদিও তাৰ অন্য মাত্ৰাও নথকা নহয়। বায়ু, পানী, মাটি 
আৰু তাপ বিচ্ছুৰণজনিত প্ৰদূষণ হ’ব পাৰে। উৎপাদন আৰু ভোগ কাৰ্যৰ 
বাবেই মূলতঃ পৰিৱেশ সম্পর্কিত সমস্যা আৰু চিন্তাচর্চাৰ উদ্ভৱ। 

উৎপাদন আৰু ভোগ একেটা মুদ্ৰাৰ ইপিঠি-সিপিঠিৰ লেখীয়া। 
ভোগ অবিহনে কোনেও উৎপাদন নকৰে, তেনেদৰে উৎপাদন অবিহনে 
ভোগ-কাৰ্য প্রায় অসম্ভৱ। উৎপাদন কৰিবলৈ প্রকৃতিৰ পৰা সমল আহৰণ 
কৰা হয়। শিল্প বিপ্লৰৰ পিছত এই সমল আহৰণৰ মাত্রা ক্রমবর্ধমান আৰু 
ই বর্তমান এক বিশেষ আয়তন লাভ কৰিছে। সেয়েহে প্ৰদূষণৰ ব্যাপ্তি 

যথেষ্ট। অতীত ভৱিষ্যত নুগুনি ধাহিমুহি ভূ-পৃষ্ঠৰ সম্পদ আজুৰি অনা 
হয় বিলাস-বৈভৱৰ পিৰামিড গঢ়িবলৈ ৷ ৰুচি-অভিৰুচিৰ ভিন্নতা অনুসৰি 
অলেখ চাহিদাৰ উদ্ভৱ হয়, ক্ৰয় ক্ষমতা থাকিলেই সামগ্রী পাব পাৰি, 
অর্থাৎ চাহিদা থাকিলে যোগান প্রায় নিশ্চিত। চাহিদাৰ জোৰা মাৰিবলৈ 
উৎপাদনৰ সমল আহৰণ কাৰ্যত প্রকৃতিৰ ওপৰত এক প্রকাৰৰ দৌৰাত্মই 
চলিব। তেনেদৰে উৎপাদন প্রক্ৰিয়াত পেলনীয়া সামগ্ৰীৰ উদ্ভৱ হয়, নির্গত 
হয় ক্ষতিকৰ গেছ, পানী আদি। যথাযথ ব্যৱস্থা নোলোৱা বাবেই এইবোৰে 
পৰিৱেশ বিঘ্নিত কৰে আৰু প্ৰদূষণজনিত সমস্যাৰ উদ্ভৱ হয়। ক'ব পাৰি 
যে উদ্যোগ নিঃসৃত পানীয়ে পবিত্র গংগাক এক বিষমভাৱে প্ৰদূষিত 
নদীলৈ ৰূপান্তৰিত কৰিছে। জাগীৰোড কাগজকলৰ প্ৰদূষিত পানীয়ে বিস্তীৰ্ণ 
শস্যক্ষেত্রৰ ক্ষতিসাধন কৰিছে। উদ্যোগ উদ্ভুত কাৰ্বন, ছালফাৰ আদিয়ে 
বায়ু প্ৰদূষিত কৰিছে। গ্লাইউদৰ দৰে ফেক্টৰীয়ে উত্তৰ-পূৰ্বাঞ্চলৰ হৰিৎ অৰণ্যৰ 
অশেষ ক্ষতিসাধন কৰিছে। এই অঞ্চলত আদিম ঝুম খেতিৰ প্রাধান্যৰ 
বাবে পাহাৰৰ বননিৰ ধ্বংস চলিছে আৰু ভূমিক্ষয় জনিত সমস্যাৰ বাবে 
ভৈয়ামত বানপানীৰ প্ৰাৱল্য বৃদ্ধি পাইছে। 

উন্নয়নশীল দেশসমূহে কৃষি উৎপাদনশীলতা বৃদ্ধি কৰিবলৈ 
ৰাসায়নিক সাৰ আৰু কীটনাশক দৰৱ প্ৰয়োগৰ ওপৰত গুৰুত্ব প্রদান 
কৰাত মাটিৰ সছিদ্রতা বৃদ্ধি পোৱাৰ লগতে ই অধিক অন্নযুক্ত হোৱা দেখা 
যায়। আনহে নালাগে দক্ষিণ পুর এছিয়াত কেন্দ্রীভূত বহুতো চাহ বাগিছাত 
কীটনাশক প্রয়োগে চাহৰ গুণগত মান বিনষ্ট কৰা অভিযোগ আছে। 
জলবিদ্যুৎ প্রকল্প আৰু জলসিঞ্চন প্রকল্পৰ অপৰিহাৰ্যতা স্বীকাৰ কৰিও 


ক'ব লাগিব যে এনে প্ৰকল্পই বস্তি অঞ্চলত জলমগ্নতাৰ সৃষ্টি কৰি আৱাসিক 
ক্ষেত্ৰৰ উচ্ছেদ সাধন কৰিব পাৰে। লগতে বহু বৰ্ণাঢ্য সংস্কৃতি কালৰ গৰ্ভত 
জাহ যোৱাৰ সম্ভাৱনীয়তা উন্মুখ হয়। 

সহস্ৰাধিক পৃথিৱীৰ ধ্বংস কৰিব পৰা আণৱিক পৰীক্ষা-নিৰীক্ষা 
আদিৰ বাবে তাপ বিচ্ছুৰণ আৰু তেজস্ক্ৰিয় পদাৰ্থৰ নিৰ্গমণৰ বাবে ভয়াবহ 
প্ৰদূষণ সমস্যাৰ উদ্ভৱ হৈছে। পাৰমাণৱিক কুচকাৱাজ ক্ষমতা, আধিপত্য, 
বজাৰ তথা ভোগ-লালসা সম্প্ৰসাৰণৰ লগত সম্পর্কিত। ই হাড় আৰু 
তেজৰ কৰ্কট ৰোগৰ ব্যাপকতা লাভ কৰাত সহায়ক হৈছে। এইখিনিতে 
আমি অবিভক্ত ৰুচিয়াৰক চাৰ্ণভিল আণৱিক দুর্ঘটনা আৰু ভূপাল গেছ 
দুৰ্ঘটনাৰ কথা মনত পেলাব পাৰোঁ। 

ভোগ কার্য যেনে যানবাহনৰ বর্ধিত চলাচলে বায়ু প্ৰদূষণৰ লগতে 
শব্দ প্রদূষণজনিত সমস্যা বৃদ্ধি কৰিছে। শেষ বিচাৰত দেখা যাব উৎপাদন 
আৰু ভোগ কাৰ্যই পৰিৱেশৰ সমস্যা সৃষ্টি কৰিছে। পৰিৱেশ বোলতে 
আমাক পৰিৱেষ্টিত কৰি ৰখা জীৱ আৰু জড়ৰ হুস্ব বা দীৰ্ঘ কালত প্রত্যক্ষ 
বা পৰোক্ষ প্রভাৱ আৰু প্ৰতিক্ৰিয়া আৰু আমি এই জীৱ আৰু জড়ৰ 
ওপৰত বিস্তাৰ কৰা প্রভাৱক সামৰি লোৱা হৈছে। আমাৰ অন্তর্গত 
প্রভাৱান্বিত কৰা জীৱ-জড়ও এই পৰিৱেশৰ আৱৰ্তত পৰে কিয়নো, ই 
আমাৰ মনৰ জগতখনক আলোকিত কৰে। আকৌ পলিথিনৰ ব্যৱহাৰ 
বিষয়ক সমস্যা, দৰিদ্ৰতা, নিৰক্ষৰতা, জন-জীৱনৰ দুর্বিনীত, দুৰ্নীতি, 
মূল্যবোধৰ অবক্ষয়, ৰাজনীতিৰ দুবৃত্তায়ন, শিক্ষা ব্যৱস্থাৰ আঁসোৱাহ, ক'লা 
টকা পুষ্ট সমান্তৰাল অর্থনীতি, দুৰ্বলীৰ অৱদমন আদি সৃজনশীলতাৰ 

পৰিপন্থী সর্বত্র সামগ্ৰীক পৰিৱেশৰ প্রশ্ন জড়িত। 

অনগ্ৰসৰ দেশত সকলো কথাই অনগ্ৰসৰ, বিষুৱীয় অঞ্চলত এই 
সমস্যা ক্ৰমবৰ্ধমান। আকৌ সমস্যাৰ প্রতি সজাগ হ’লেও নিৰাময় বৰ 
সহজ নহয়। পশ্চিমীয়া দেশত আইনে বহু কাম প্রতিৰোধ কৰিব পাৰে 
যদিও আমাৰ দেশত ভোকৰ ভাত মুঠিৰ বাবে খৰি লুৰিবলৈ যোৱা মানুহক 
আইনে ৰোধ কৰিবলৈ সমর্থ হ’বনে? আনহে নালাগে পশ্চিমীয়া দেশতো 
অর্থনৈতিক বৃদ্ধিজনিত সমস্যাই মানুহক গান্ধীৰ দৰে বৈষয়িক অভাৱ 
সীমিতকৰণৰ দৰে কথা ভাবিবলৈ শিকাইছে। ভোগ কাৰ্যত সংযত নহ’লে 
স্বাৰ্থত প্ৰকৃতিৰ ওপৰত যথাসম্ভৱ কম আঁচোৰ পেলাবলৈ অলপীয়া খাদ্য 
আৰু সেৱাত সন্তুষ্ট হ’বলৈ শিকিব লাগিব। পশ্চিমত ইতিমধ্যে ব্যয়বহুল 
পৰিৱেশ সংৰক্ষণ কাৰ্যসূচী আৰু প্ৰদূষণ ৰোধ আঁচনি ৰূপায়ণ কাৰ হৈছে। 
তথাপি সেইবোৰ ব্যৱস্থাই যেন পর্যাপ্ত নহয় এয়া হ'ল নৱলৰ্ধ উপলব্ধি । 

আগতেই উনুকিয়াই থোৱা হৈছে যে সমস্যাৰ গতিগোত্র আৰু 
সমাধান পশ্চিমীয়া দেশৰ লগত অনগ্ৰসৰ দেশৰ ভিন্ন। বিশ্ববেংকৰ 
প্রতিবেদন মতে বর্ধিত জনসংখ্যা আৰু অর্থনৈতিক উন্নয়নৰ মাজত কোনো 
নেতিবাচক সম্পর্ক নাই। পিছে পবিরেশবিদসকলে এই কথা স্বীকাৰ কৰা 
নাই। অনগ্ৰসৰ দেশত দ্ৰুতগতিত জনসংখ্যা বৃদ্ধি পোৱাৰ অর্থ হ'ব অধিক 
উৎপাদন, অধিক ভোগ, আবাসিক অঞ্চলৰ সম্প্ৰসাৰণ বা অধিক মানুহক 
খুবাব-পিন্ধাব লগা দায়িত্ব সেয়েহে ই পৰিৱেশ অৰ্থনীতিৰ ওপৰত প্রভার 
বিস্তাৰ নকৰাকৈ থাকিব নোবাৰে। আমেৰিকাৰ মেৰিলেগু বিশ্ববিদ্যালয়ৰ 

অধ্যাপক Jullian L 91010) - এ ১৯৯৭ চনৰ ৫ মাৰ্চত আহমেদাবাদৰ 
এক বক্তৃতানুষ্ঠানত প্রকাশ কৰিছে "About pollution now : Survey 


Show that the public belives that our air and water have been 


getting more polluted in recent years. The environment with 
respect to air indicates that pollutants have been declining, 
especially the main pollutants perticulares with respect to water 
the proportion of monitoring sites in the U.S. with date of good 
drinkability has increased since the date began in 1961." সন্দেহ 
নাই এইবোৰ পশ্চিমীয়া দেশৰ পৰিপ্ৰেক্ষিতত প্রযোজ্য কথা৷‘ 

বিশ্বায়ন ৪ তত্ব আৰু প্রভার 


চিন্তাবিদ সকলৰ মাজত বহুলভাৱে আজি আলোচ্য বিষয় এটা হ’ল 
LPG অর্থাৎ উদাৰীকৰণ (Liberalisation), ব্যক্তিগত কৰণ (Privatisation) 
আৰু বিশ্বায়ন (Globalisation), তৃতীয় বিশ্বৰ দেশবোৰে এই প্ৰক্ৰিয়াক 
এক প্রত্যাহান ৰূপেই গ্রহণ কৰিছে। নির্ঘাত সত্য যে এই প্ৰক্ৰিয়াক 
যথাযথভাৱে গ্রহণ কৰিব পৰা দুবদর্শিতাৰ ওপৰতে বহুলাংশে নিৰ্ভৰ কৰিব 
এই দেশসমূহৰ অর্থনৈতিক তথা সাংস্কৃতিক ভবিষ্যত। কৈ থোৱা ভাল এই 
প্রক্রিয়া এক ৰূঢ় বাস্তৱ কিয়নো ছোভিয়েত ইউনিয়ন, চীন, পুর ইউৰোপ, 
দক্ষিণ আফ্রিকা আৰু পেলেষ্টাইনৰ দৰে দেশেও বিশ্বায়ন ব্যবস্থা গ্রহণ 
কৰিছে। কবি, সমালোচক নলিনীধৰ ভট্টাচাৰ্যই এক লেখাত (১৭ ফেব্ৰুৱাৰী 
২০০৫) সৰলভারে এনেদৰে কৈছে ‘বিশ্বায়নৰ অর্থ হ'ল, বিশ্বৰ প্ৰেক্ষাপটত 
অর্থনৈতিক, সাংস্কৃতিক ব্যৱস্থাৰ একত্ৰী কৰণ, বিশ্ববাণিজ্য চক্ৰৰ আধিপত্য, 

জনসাধাৰণৰ বৃহৎ অংশক একাষৰীয়া কৰণৰ প্ৰচেষ্টা ৷ এই এটা বাক্যতে 
বহুকথাই পৰিস্ফুট হৈছে যদিওবা বিশ্বায়নৰ প্ৰেক্ষাপট, পুঁজিবাদৰ ক্ৰমবিকাশ 
আদিৰ সম্যক ধাৰণা দিয়াটো এটা বাক্যত কাৰো বাবে সম্ভৱ নহয়। 
জনসাধাৰণ বা সাধাৰণ মানুহ এই প্রক্ৰিয়াত বৈষম্যৰ বলি হ’ব বুলি সন্দেহ 
প্রকাশ কৰা হৈছে সঠিকভাৱেই ৷ আনহাতে পুঁজিবাদৰ অৱধাৰিত বাণিজ্য 
চক্র সংকটে সমগ্র বিশ্বকে স্পৰ্শ কৰাৰ সন্দেহ কেতিয়াও অমূলক হ’ব 
নোৱাৰে। তেনেদৰে দেশৰ অর্থনৈতিক স্থিতিয়ে সাংস্কৃতিক গতিপথৰ 
নির্ণায়ক। অর্থনৈতিক ব্যৱস্থাৰ একত্ৰীকৰণে পুঁজি, প্রযুক্তি আৰু ব্যৱস্থাপনাত 
প্রবল প্ৰতাপী দেশ বা Transnational Corporation সমূহক আধিপত্য 
বিস্তাৰ কৰাৰ পথ সুগম কৰি দিব। অত্যাধুনিক প্রযুক্তি আহিলে তাৰ লগত 
জড়িত সংস্কৃতি আন ঠাইলৈ সংক্রমিত হ'ব। একপ্রকাৰ সাংস্কৃতিক 
আগ্রাসনেই চলিব। অপ্রতিদ্বন্দী শক্তিসমূহে চলোৱা বাণিজ্যই অনগ্ৰসৰ 
দেশসমূহৰ অর্থনীতি নিয়ন্ত্রণ কৰিব নিজৰ স্বার্থত। এই শক্তিৰ আঙুলি 
নিৰ্দেশত তচ্নচ্‌ হৈ পৰিব থলুৱা অর্থনৈতিক উদ্যম আৰু সাংস্কৃতিক বৈচিত্ৰ্য। 
সম্প্ৰচাৰ মাধ্যমৰ চাবি-কাঠিৰ মালিকসমূহে চলাই থকা অহৰ্নিশ প্ৰচেষ্টাত 
মানুহ হ’ব মাতাল। তেও কি কিনিব, কি পিন্ধিব, কি গাব, কি নাচিব ক’ব 
নোরাবাকৈয়ে ঠাৱৰ কৰি দিব এই মালিকসমূহে। নক'লেও হ’ব যে এই 
মালিকসমূহৰ দর্শন পুঁজিবাদ। গতিকে বিশ্বায়নক সন্দেহৰ চকুৰে চোরাটো 
তেনেই স্বাভাবিক। যি ব্যবস্থাই Consumer is the King বুলি অভিহিত 

কৰে তাত মানবীয় প্রমূল্যৰ স্থান নাইকিয়া হ’ব, Humanities ৰ চৰ্চা ব্যাহত 
হ'ব। আমেৰিকাই ইতিমধ্যে 17018110195 ৰ অধ্যয়নত ধন আৱণ্টন অবিশ্বাস্য 
ধৰণে হাস কৰিছে। মানুহৰ অনিশ্চয়তা ([]0966001109), শংকা, হতাশা বৃদ্ধি 
পাব। মানুহ হ’ব ধন অর্জন কৰা যন্ত্ৰতুল্য। চূড়ান্ত আত্মকেন্দ্রিকতাই সিদ্ধান্ত 
গ্ৰহণত নিৰ্ণায়ক ভূমিকা ল'ব। ‘যোগ্য ভোগ্য বসুন্ধৰা’ (Survival of the 
11950) ৰ অর্থ হ’ল প্রতিযোগিতা হ’ব অসম, য’ত সম্পত্তিৰ উত্তৰাধিকাৰ 
হ’ল ন্যায়সংগত অধিকাৰ। তাৰ অৰ্থ ‘ৰাৱণ ৰথত যুঁজে ৰাঘৱ ভুমিত’ৰ 
দৰেই হোৱাটো স্বাভাৱিক। পুঁজিবাদী দেশসমূহত এই ব্যৱস্থা বিদ্যমান। বহু 
দশক ধৰি বৈদেশিক সাহায্য, ৰাজসাহায্যপুষ্ট তৃতীয় বিশ্বৰ দেশৰ মানুহে 
দিক্‌-বিদিক হেৰুৱাই পেলাব এই নতুন ব্যৱস্থাত। তাৰ শুভাৰম্ভ ঘটিছেই 
সজোৰে। আনহাতে নতুন ব্যৱস্থাৰ প্ৰৱক্তাসকলে বিশ্বায়নে অনগ্ৰসৰ 
দেশসমূহৰ দ্ৰুত অর্থনৈতিক উন্নয়ন সাধন কৰিব বুলি সজোৰে ক'ব খোজে। 

উল্লিখিত প্ৰেক্ষাপটত এইখিনিতে সাম্যত বিশ্বাস কৰা আৰু নকৰা 
দুই এক কবি শিল্পী, দ্রষ্টাৰ বক্তব্য আমি লাভ কৰা ধৰণে আগবঢ়ালোঁ। 
ব্যাধিগ্রস্ত নগৰে এদিন আকাশলৈ মূৰ তুলি চাব দীঘলকৈ উশাহ লৈ ক'ব, 
আকাশ ইমান বহল, বতাহ ইমান কোমল ।” __ বুলি কোৱা হীৰেণ ভট্টাচাৰ্যই 
আমাৰ প্রশ্নৰ সমিধানত কৈছিল তেওঁ আজিও আগৰ দৰেই সাম্যত বিশ্বাস 
কৰে। তেনেদৰে শিল্পী সাহিত্যিক বীৰেন্দ্ৰ নাথ দত্তই কোৱা মনত পৰে = 
বিশ্বৰ সকলো মানুহে যদি একে ধৰণে গায়, নাচে, জীৱন যাত্ৰা একেধৰণৰ 

হয় পৃথিৱীৰ আকৰ্ষণ আৰু সৌন্দৰ্য অটুট থাকিবনে? ৰাহুল সংকৃতায়নৰ 
পুত্ৰ জেটা সংকৃতায়ন এজন অৰ্থনীতিৰ শিক্ষক আৰু পশ্চিমবঙ্গ পৰিকল্পনা 
বোৰ্ডৰ সদস্য। ২০০৩ চনত আমি লগ পাওঁতে তেওঁ কৈছিল বিশ্বায়নৰ 
পৰা লাভ কৰিব পৰা বিনিয়োগ আদি বর্তমান অৱস্থাত গ্রহণ কৰা হয় 
যদিও বৈজ্ঞানিক সমাজবাদ এদিন আহিব বুলি তেওঁৰ গভীৰ আস্থা আছে। 

এটা সময়ত পুঁজিবাদী ৰাষ্ট্ৰসমূহৰ নতুনকৈ উপলব্ধি হ’ল যে - 
ৰাজনৈতিক ক্ষমতা দখল কৰাতকৈ তাকে নকৰি অর্থনৈতিক ভাৱে দমন 
আৰু অধিকাৰ সাব্যস্ত কৰিলে সুবিধাও বেছি, প্ৰতিৰোধ কম। পোনপটীয়াকৈ 
ইয়ে নৱ্য-উপনিৱেশবাদ ৷ নৱ্য-উপনিৱেশবাদৰ আগতে পুঁজিবাদে অতিক্রম 
কৰিছে এক দীৰ্ঘ পথ পৰিক্ৰমা। ১৮ শ শতিকাৰ মাজভাগত ইংলেণ্ডত 
সম্পন্ন হোৱা শিল্প বিপ্লৱে পুঁজি গঠন প্রক্ৰিয়া দ্ৰুত কৰিছিল। সামাজিক, 
ৰাজনৈতিক, অর্থনৈতিক, উৎপাদন প্রক্রিয়া, উৎপাদন সম্পর্ক ইত্যাদি 
বিষয়ক বৈপ্লৱিক পৰিৱৰ্তন সাধন হৈছিল। পুঁজিবাদত ৰাষ্ট্ৰৰ হস্তক্ষেপহীনতা 
(Laissez faire economy) ৰ অন্ত পৰিছিল কুৰি শতিকাৰ প্ৰথম ভাগত। 
প্রথম মহাযুদ্ধ, ১৯১৭ চনত সমাজবাদী দেশৰূপে ৰুচিয়াৰ আত্মপ্ৰকাশ, 
১৯২৯ চনৰ বৃহৎ মন্দাৱস্থাৰ অভিজ্ঞতাই কেইনছৰ দৰে অর্থনীতিবিদক 
"The End of the Laissez faire' পুথি লিখিবলৈ একপ্ৰকাৰ বাধ্য কৰিছিল 
পুঁজিবাদৰ স্বার্থত। পুঁজিবাদ সময়ত ৰূপান্তৰিত হৈছিল Welfare State 
লৈ। বৃহৎ মন্দাৱস্থাই প্ৰভাৱান্বিত কৰিব নোৱাৰা ছোভিয়েট সমাজবাদৰ 

অর্থনৈতিক পৰিকল্পনা পুঁজিবাদী ৰাষ্ট্ৰসমূহে গ্রহণ কৰিছিল। ভাৰতবৰ্ষৰ 
স্বাধীনতাই তেনেদৰে এছিয়া আৰু আফ্ৰিকাৰ বহু দেশৰ স্বাধীনতা সংগ্ৰামত 
উৎসাহ দিছিল আৰু এই স্বাধীনতাই ওপনিৱেশিক বৃটিছসকলক চিন্তিত 
কৰি তুলিছিল। ক্ৰমাগতভাৱে বাঢ়িছিল সমাজবাদী ৰাষ্ট্ৰৰ সংখ্যা। মাৰ্শ্বাল 
টিটোরে পশ্চিম ইউৰোপৰ আন সমাজবাদী ৰাষ্ট্ৰৰ আহিৰ পৰিৱৰ্তে সমাজবাদী 
বজাৰ অৰ্থনীতিৰ সুচনা কৰিলে। বিশ্বৰ দেশসমূহ ৰুছিয়া আৰু আমেৰিকাৰ 
অধীনত দুটা Power Block অত বন্দী হ'ল। নিজৰ আধিপত্য বিস্তাৰৰ 
খাটিৰত বহু দেশলৈ বৈদেশিক সাহায্যৰ বানপানী আহিল দুই Super 
Power ৰ পৰা। বহু দেশে আজিও তাৰ মূল্য দি আছে নিজৰ সার্বভৌমত্বক 
পণ কৰি। কুৰি শতিকাৰ পঞ্চাশৰ নে যীঠিৰ দশকত অমলেন্দু গুহই লিখা 
‘আফগানিস্তানত এভুমুকি’ত এঠাইত উল্লেখ আছে যে তেতিয়া কাবুল 
এৰ'ড্ৰমৰ দৰে অত্যাধুনিক বিমানঘাটি দুই বৃহৎ শক্তিৰো নাছিল। দুই বৃহৎ 
শক্তিয়ে আধিপত্যৰ স্বাৰ্থত ধনৰ বন্যা নমাইছিল আৰু আজিলৈকে 
আফগানিস্তানত গৃহযুদ্ধ, সন্ত্রাস, অস্থিৰতাৰ প্রবাহ চলি থাকিল। এটা সময়ত 
বিভিন্ন কাৰণত ছোভিয়েট দেশৰ সমাজবাদত সংকট ঘনীভূত হ’ল। 
Consumer Goods ৰ ঠাইত Capital Goods উৎপাদনত অত্যাধিক 
গুৰুত্ব প্ৰদান আছিল সংকটৰ এটা কাৰক। গর্বাশ্থেভ প্রেচিডেন্ট হৈ 
পেৰিষ্ট'ইকা বা অর্থনৈতিক উদৰীকৰণ আৰু প্লাচনস্ট বা ৰাজনৈতিক 
উদাৰীকৰণৰ নীতি গ্ৰহণ কৰিলে। সময়ত সুবিশাল ৰুছিয়া ভাগি ঠান বান 

হ’ল। বিশ্বত Per Block বুলিবলৈ থাকিল আমেৰিকা। দীৰ্ঘদিনীয়া 
শীতল যুদ্ধৰ অবসান হ’ল যদিও পুঁজিবাদে আগ্রাসী ভূমিকা গ্রহণ কৰিলে। 
আনহে নালাগে আগশাৰীৰ বিভিন্ন সমাজবাদী ৰাষ্ট্ৰই LPG ত ক্ৰমাগত 
খোজ পেলালে। GATT ৰ পুনর্বিন্যাস হ’ল। ডাংকেলৰ গৱেষণা প্রসূত 
প্রস্তাৱ হ’ল এই বিন্যাসৰ ভেটি। ১৯৯৫ চনৰ ১ জানুৱাৰীত ৬170 ৰ 
আত্মপ্রকাশ ঘটিল। এনেদৰে স্তৰে স্তৰে আহি ক্ৰমবিকাশৰ মাধ্যমত বিশ্বায়ন 
প্রক্ৰিয়াৰ সূচনা হ’ল। অতি সংক্ষেপে পুঁজিবাদৰ স্বৰূপ আৰু ক্ৰমবিকাশ 
লিখিবলৈ যাওঁতে যদি আসোৱাহ থাকি গ’ল পাঠকে সেইখিনি উদাৰভাৱে 
গ্ৰহণ কৰিব বুলিয়ে আমাৰ বিশ্বাস। সৰলীকৰণৰ দোষেও চুব পাৰে। 
কলকাতাৰ Indian Institute of Management ৰ ফেকাল্টী Dr. 


Anup Sinha ই Globalization, Features and Possibilities শীৰ্ষক 


লেখাত উল্লেখ কৰিছে 'The most Common mental image of 
globilisation 19 the internationalisation of the economic system, 
more specifically about the integration of markets for goods 
and services; an integration that transcends geographical and 
Political boarders. In other words, the image 19 one of an 
increasingly Commmon, homogeneous economic system the 
world over. It may be tempting to argue that market integration 


though trade and exchange has been known to human society 

for a very long time. Indeed, the discovery of the world and 
extension of exchange have always gone hand in hand বহুতেই 
ক’ব খোজে যে পুঁজিবাদী ব্যৱস্থা সদায় এক গোলকীয় ব্যৱস্থা, তেনেহ’লে 
বিশ্বায়নত কি নতুনত্ব আছে। অনুপ সিনহাই এঠাইত লিখিছে "০9, 


however, tend to agree that while globilisation is not something 


entirely new, there are several distingushing features of change 
that are new, and worth some reflection in terms of the ways 
they affect the economy, global Power Politics and the Patterns 
of daily living.’ আকৌ Dr. Sinha ক টানিছোঁ "To many Protagonist 
of globilation the changes are inentable, and generally contribute 
towards economic and social prosperiety and progress. To 
those who are wary about the consequences of changes in the 
world economy, globalisation is viewed as a Process that 
facilitates the rich and powerful nations toincrease their 
domination of the world interest of greater profits and power.’ 

বিশ্বায়নৰ বৈশিষ্ট্য (Characteristrics) বুলিলে আন্তর্জাতিক বাণিজ্যৰ 
নতুনধাৰা, অত্যাধুনিক প্ৰযুক্তিৰ চমক, গোলকীয় বিত্তীয় পদ্ধতি (Finance 
৫'৪[)081) আৰু উদ্ভূত বাণিজ্যিক সাংগঠনিক প্রক্ৰিয়াৰ কথাকে মুখ্যতঃ 
স্থান দিব লাগিব। বিগত শতিকাৰ সত্তৰৰ দশকত আৰম্ভ হয় আন্তৰ্জাতিক 

বাণিজ্যৰ এক লক্ষণীয় বৃদ্ধি। Financ 08118] বা পুঁজিৰ বিপুল প্রবাহ 
আন্তর্জাতিকভাবে সম্ভৱপৰ হয়। যোগাযোগ আৰু ইনফৰ্মেশ্যন প্ৰযুক্তিয়ে 
অনা বৈপ্লবিক পৰিৱৰ্তনে স্থান আৰু সময়ৰ ধাৰণাকে সলনি কৰি দিয়ে। 
দ্রব্যৰ বজাৰত উভৈনদী হৈ পৰা দ্রব্যভিন্নতাই কিন্ত একচেতিয়া নিয়ন্ত্রণ 
কাৰ্যকৰী কৰি তোলে। ছয়-সাতটা বহুজাতিক সংস্থাই বিশ্বৰ বজাৰৰ অর্ধেক 
কার্যতঃ নিয়ন্ত্রণ কৰে। এনে একোটা সংস্থা আনকি বিত্তীয়ভারে কিছুমান 
বাষ্্রতকৈও সবল হৈ উঠে। আন্তর্জাতিক বাণিজ্যৰ বৃদ্ধি মুখ্যতঃ সীমাবদ্ধ 
থাকে উন্নত ওদ্যোগীক ৰাষ্ট্ৰৰ মাজত। আকৌ বিগত দুটা দশকত তৃতীয় 
বিশ্বৰ উন্নয়নশীল ৰাষ্ট্ৰসমূহৰ গোলকীয় বাণিজ্য বৃদ্ধি পায়। লগতে উৎপাদন 
প্রক্ৰিয়াৰ আন্তর্জাতিককৰণৰ বৃদ্ধি পায়। 04ধ]শা' আৰু WT0 ৰ প্রভাৱত 
ৰাষ্ট্ৰৰ বাণিজ্যিক নীতি সন্দৰ্ভত নতুনকৈ চিন্তা কৰাৰ সময় সমাগত হয়। 
বিশ্ব বাণিজ্য সংস্থাৰ দ্বাৰা গ্যেট চুক্তিৰ সকলো দফা কাৰ্যকৰী হ’লে 
গোলকীয় বাণিজ্য অধিক সংহত হ’ব বুলি কোৱা হৈছে। 


তালিকা - ১ 


১৯৯৮ চনত আন্তর্জাতিক বাণিজ্যৰ ভাগ-বটোরাৰা ঃ 


অঞ্চল অংশ শতকৰা হিচাবত 
উদ্যোগীক ৰাষ্ট্ৰমণ্ডল 7.0 

পূৱ এচিয়া 

দক্ষিণ এচিয়া 

ইউৰোপ আৰু মধ্য এচিয়া 

মধ্য প্রাচ্য 

প্রান্তীয় আফ্রিকা 

লেটিন আমেৰিকা 

ঘৰুৱা উৎপাদনত শতাংশ হিচাপত দ্ৰব্য আৰু সেৱাৰ ৰপ্তানি 

পূৱ এছিয়া আৰু প্রশান্ত 21 
মহাসাগৰীয় অঞ্চল 

কেৰিবিয়ান অঞ্চল 12 
দক্ষিণ এছিয়া ৪ 
প্রান্তীয় আফ্রিকা 33 
উৎস ঃ বিশ্ববেংক (২০০০) 

১৯৯৮ 
25 
24 
34 

13 
30 


বিশ্বায়নৰ প্ৰেক্ষাপটত আন্তর্জাতিক পুঁজিৰ প্রবাহ আৰু দ্ৰুতি সন্দৰ্ভত 
JNU ৰ Centre for Economic studies and Planning ৰ ফেকাণ্টি ড*' 
চি.পি চন্দ্ৰশেখৰে 'New financial structure, Transmission 
Mechanisms and Deflation in the Global Economy" শীৰ্ষক লেখাত 
উল্লেখ কৰিছে "The past two decades have witnessed a 
transformation of the world's financial system. The period has 
been characterised by an increase in the mobility of financial 
capital and agents across borders and unprecedented build up 
of liquidity in the world economy. Substantially enhanced 
flexibility of financial firms to undertake diverse operations across 
financial of new avenues for speculative investment in areas 
Such as foreign exchange and derivatives markets. 

The transformation, resulting in large part from the 
accumulation of huge volumes of liquidity, has been faciliated 
by a process of financial liberalisation or deregularisation in 
developed and developing countries. The process of liberalisation 
has (1) reduced the control and supervision exercised by 
governments and central banks over the financial system; (11) 
Consolidated and 'globalised' the world's financial system so 
that national financial agents no more dominate the financial 


structure of many, if not most, economies, and (111) transformed 

financial systems outside the US and the UK in ways in which 
they increasingly by resemble the 'American Model’. চন্দ্ৰশেখৰৰ 
লেখাত ৰাষ্ট্ৰ আৰু কেন্দ্ৰীয় বেংকৰ ভূমিকা হাস পোৱা আৰু দেশীয় বিত্তীয় 
পদ্ধতিয়ে আমেৰিকান আৰ্হি পৰিপ্রহ কৰাটো পৰিষ্ফুট হৈছে। এই ব্যৱস্থাত 
ফটকা বজাৰে (5peculation) এক বিয়াগোম মাত্রা লাভ কৰিছে। ড’ 
চন্দ্রশেখৰৰ কথাৰ অনুকৰণ আমি শুনিবলৈ পাওঁ ড” অনুপ সিনহাৰ লেখাত 


‘Over the last three decades or so, there has been an astonishing 


growth in the volume of daily international financial transactions 
along with volatile mobility across international borders. Once 
again, like trade, international capital flows are not something 
new. What is new is the rapidity of its growth, especially for 
purely speculative and arbitrage purpose. The movements of 
international capital are largely unregulated.' আমি আৰু নিজস্ব 
অভিমত দিয়াৰ প্রয়োজন অনুভৱ নকৰোঁ আৰু বিষয়বস্তলৈ লক্ষ্য ৰাখি 
পুঁজিৰ প্রবাহ আৰু দ্ৰুতি সন্দৰ্ভত আলোচনা সামৰিলোঁ। কেৱল কৈ থোৱা 
ভাল এই প্রবাহ আৰু দ্ৰুতিয়ে পুঁজিৰ মালিকক তৎকালীনভারে মুনাফা 
প্রদান কৰে যদিও এই পুঁজিৰ অনিশ্চয়তাৰ প্ৰকৃতিয়ে অস্থিৰতা আৰু বিত্তীয় 
সংকটৰ বীজ কঢ়িয়াব পাৰে। 

যোগাযোগ আৰু ইনফৰ্মেশ্যন প্ৰযুক্তিৰ ব্যাপক বিকাশ আৰু ব্যাপ্তিয়ে 
অনা বৈপ্লবিক পৰিৱৰ্তনে বাণিজ্য, জৈৱ প্রযুক্তি, চিকিৎসা বিজ্ঞান, কৃষি, 
যাতায়াত, মহাকাশ বিজ্ঞান আৰু সমৰসজ্জাৰ দৰে ক্ষেত্ৰক বিটোত কৰিছে। 

প্রযুক্তিৰ বৈপ্লৱিক পৰিৱৰ্তনে নিশ্চিতভাৱে সামাজিক উদ্বেগ আৰু শংকা 
বৃদ্ধিৰ সহায়ক হৈছে। প্রযুক্তিগত উন্নয়নে নিঃসন্দেহে বহু লাভজনক দিশ 
উন্মোচিত কৰিলেও তাৰ লগত সংলগ্ন সাংস্কৃতিক দিশ হৃদয়ঙ্গম কৰিবলৈ 
কিছু সময়ৰ প্রয়োজন। যি নহওঁক নতুন প্রযুক্তি ব্যয়বহুল হোৱাই স্বাভাৱিক। 
সেয়েহে প্রযুক্তি আহৰণ কৰিব পৰা আৰু নোৱাৰা দুই সম্প্ৰদায়ৰ মাজত 
সংঘাত অনিবাৰ্য। প্রযুক্তিৰ দুত উন্নয়ন প্রতিফলিত হৈছে উৎপাদন 
প্রক্রিয়াত। প্রাথমিক আৰু সম্পদভিত্তিক দ্ৰব্যতকৈ প্রযুক্তি নিৰ্ভৰ দ্রব্যৰ 
উৎপাদন বেছি হাৰত বৃদ্ধি পাইছে। তাতোকৈ গুৰুত্বপূৰ্ণ কথাটো হ’ল উচ্চ 
প্রযুক্তি নিৰ্ভৰ (Hightech manufacturers) উৎপাদন আটাইতকৈ বেছি 
হাৰত বৃদ্ধি পাইছে। প্রতিযোগিতা আৰু উদ্‌গনি (Incentive) য়ে বিশ্বায়নৰ 
প্ৰেক্ষাপটত বজাৰত অনা পৰিৱৰ্তন সন্দৰ্ভত ড? সিনহাৰ উক্তি '01068] 


markets are technology based, and competetion is driven by 


new technologies. Production process have rapidly become 
Significantly more efficient, costs of production and transmission 
of knowledge have dropped dramatically and speed and 
accuracy, of manufacturing have increased to degrees never 
witnessed before’ ......... ' The wonders of new technologies, 
however, have gone hand in hand with the concentration of 
market power. ............ A few giant corportaion in almost every 
major industry of the world economy are increasingly dominating 


markets. 

আকৌ চাকৰি আৰু আন্তর্জাতিক প্রব্রজনৰ ক্ষেত্ৰত নতুন দিশ 
উন্মোচিত কৰিছে বিশ্বায়নে। নতুন প্ৰযুক্তিয়ে দাবী কৰে কম শ্রমিক আৰু 
নতুন কৌশলী শ্রমিক। তাৰ বাবে কৰ্মক্ষেত্ৰত সংশয় আৰু উদ্বিগ্নতাৰ উদ্ভৱ 
স্বাভাৱিক। 

বিশ্বায়নৰ প্রভাৱত বৈষম্য হাস পোৱা নাই। আয় আৰু সম্পদৰ 
বিতৰণত বৈষম্য বৃদ্ধিহে পাইছে। দৰিদ্ৰতা হাসকৰণ আৰু দুখীয়া মানুহৰ 
ক্রয় ক্ষমতা উন্নত কৰাৰ গুৰুত্ব আজিও লাঘৱ হোৱা নাই। UNDP ৰ 
1996 চনৰ প্ৰতিবেদনত প্রকাশ পাইছে যে বিশ্বৰ সবাতকৈ ধনী 20 
শতাংশ মানুহে 70% শক্তি সম্পদ, 75% ধাতু, 85% কাঠ আৰু 60% 
খাদ্য ভোগ কৰে। আকৌ 5.5 বিলিয়ন মানুহৰ 1.5 বিলিয়ন দৰিদ্ৰতা 
সীমাৰেখাৰ তলত বাস কৰে, 800 নিযুত মানুহ পুষ্টিহীনতাত ভোগে। 


তালিকা ৩ 

গোলকীয় বৈষম্য (শতাংশত) 
জাতীয় আৰু বিশ্ববাণিজ্য সঞ্চয় 
সবাতকৈ ধনী 
20 শতাংশ 
মানুহ 84.7 84.2 65.5 
সবাতকৈ দুখীয়া 
20 শতাংশ 
মানুহ 1.4 0.9 0.7 


উৎস £ UNDP 1996 

তালিকা ৩ ৰ মাধ্যমত উন্মোচিত হয় যে সবাতকৈ ধনী 20 শতাংশ 
মানুহে 84.7 শতাংশ জাতীয় আয়, 84.2 শতাংশ বৈদেশীক বাণিজ্য 
আৰু 65.5 শতাংশ সঞ্চয় নিয়ন্ত্রণ কৰে। আনহাতে সবাতকৈ দুখীয়া 20 
শতাংশ মানুহে মাথো 1.4 শতাংশ জাতীয় আয় 0.9 শতাংশ বৈদেশীক 
বাণিজ্য আৰু 0.7 শতাংশ সঞ্চয় নিয়ন্ত্ৰণ কৰে। 1993 চনৰ এই প্রতিচ্ছবিয়ে 
নিঃসন্দেহে এক ভয়াবহ গোলকীয় বৈষম্যক প্রতিভাত কৰে। কিন্তু 
স্পষ্টভাৱে এই বৈষম্যৰ বাবে অকল বিশ্বায়নক দোষাৰোপ কৰিব নোৱাৰি। 
স্বাধীনতালন্ধ ৰাষ্ট্ৰৰূপে আত্মপ্ৰকাশ কৰাত ব্যৰ্থ হৈছে। সেই ৰাষ্ট্ৰসমূহ উদ্ভুট 
গোলকীয় সুযোগ গ্রহণ কৰিবলৈ অপাৰগ বুলি দৌহৰাৰ প্রয়োজন নাই। 

কৃষিপ্রধান দেশ ভাৰতত গ্যেট চুক্তিয়ে কি ধৰণৰ প্রভাৱ পেলাইছে 
বা পেলাব তাক অনুধাৱন কৰাৰ গুৰুত্ব যথেষ্ট আছে। প্ৰথমতে অহা 
যাওক ৰাজসাহায্যৰ কথালৈ। আমেৰিকাকে ধৰি আন পশ্চিমীয়া দেশত 
কৃষি ক্ষেত্ৰত ৰাজসাহায্য যথেষ্ট বেছি। চুক্তি অনুসৰি পাঁচ বছৰত ১০ 
শতাংশ কর্তন বা সময়ত ৰাজসাহায্যৰ বিলুপ্তি সাধনে সেইদেশবোৰৰ কৃষকৰ 
ওপৰত বিশেষ প্রভাৱ নেপেলায়। চুক্তিৰ আগেয়ে তেনে দেশবোৰে 
ৰাজসাহায্য যথেষ্ট বেছি কৰি লোৱাৰ অভিযোগ আছে যাতে হাসকৰণেও 
বিশেষ প্রভাৱ পেলাব নোৱাৰে। আকৌ আমেৰিকাত ৰাজসাহায্য কর্তন 
কৰা নাই বুলি অভিযোগ আছে। ভাৰতত দৰিদ্ৰ কৃষকে লাভ কৰা সাহায্য 
কর্তনে এনে পৰ্য্যায় পাইছে যে ইতিমধ্যে কৃষকে ৰাসায়নিক সাৰৰ নিচিনা 

সমল (00200) কিনাটো কঠিন হৈ পৰিছে। ৰাজসাহায্যৰ সম্পূৰ্ণ কর্তনে 
পৰিস্থিতি অধিক জটিল কৰি তুলিব। কৃষি ক্ষেত্ৰলৈ TRIMS (The 
Extension 10091901009] of Property Right) ৰ সম্প্ৰসাৰণে ভাৰতৰ 
বাবে অভাৱনীয় দুৰ্ভাগ্য কঢ়িয়াই আনিছে। বিভিন্ন শস্যৰ ওপৰত পেটেণ্ট 
অধিকাৰ সাব্যস্ত কৰাৰ কুফল ভুগিবলগীয়া হৈছে। ইতিমধ্যে বহু থলুৱা 
শস্যৰ জাত বিলুপ্তিৰ গৰাহত আগবাঢ়িছে। আনকি অনুজীৱলৈ TRIMS 
সম্প্ৰসাৰিত কৰা হৈছে। আকৌ কিছুমান শস্য উৎপাদনৰ ওপৰত অত্যাধিক 
গুৰুত্ব আৰোপ কৰাৰ ফলত মাটিৰ গুণাগুণ নষ্ট পাইছে লগতে পৰিৱেশৰ 
ওপৰত বিৰূপ প্রভাৱ পৰিছে। মুক্ত বাণিজ্যই শস্যৰ বজাৰ মূল্যত তৎকালীন 
প্রভাৱ পেলাইছে। কৃষি পামৰ আয়ৰ উত্থান-পতন সঘনাই ঘটিছে। বিগত 
শতিকাৰ কুৰিৰ দশকলৈ দেশৰ ৰপ্তানি বাণিজ্য কেইবিধ মান বাণিজ্যিক 
শস্যতে সীমাবদ্ধ আছিল। 2000 চনলৈ 700 বিধ ভিন্ন শস্যৰ ওপৰত 
পৰিমাণগত বাধা-নিষেধ আমদানী-বপ্তানিৰ ক্ষেত্ৰত অব্যাহত আছিল, কিন্তু 
2000-2001 চনৰ আমদানী-ৰপ্তানি নীতিয়ে 228 বিধ শস্যৰ ওপৰত 
আৰোপিত পৰিমাণগত বাধা-নিষেধ উঠাই লয়। নতুন অর্থনৈতিক নীতিয়ে 
দেশৰ বিত্তীয় ক্ষেত্র (Financial 5০০60) ত পেলোৱা প্রভাৱবোৰ 
সংক্ষেপতে দাঙি ধৰা হ’ল ঃ 

(ক) অর্থনৈতিক সংস্কাৰৰ এটা দশকৰ পাছত দেখা যায় বেংক 
ব্যৱস্থাই বিশেষকৈ ৰাজহুৱা খণ্ডৰ বেংকে বিত্তীয় ব্যৱস্থাত গভীৰ প্রভাৱ 

বিস্তাৰ কৰি আছে। 

(খ) ৰাজহুৱা খণ্ডৰ বেংকৰ জমা বৃদ্ধিৰ হাৰ হাস পাইছে। 

(গ) ব্যক্তিগত খণ্ডৰ বেংকৰ জমা বৃদ্ধিৰ হাৰ বৃদ্ধি পাইছে। 

(ঘ) বিদেশী বেংকৰ জমা হাস পাইছে। 

(ঘ) ৰাজহুৱা খণ্ডৰ বেংকে আগবঢ়োৱা খণৰ পৰিমাণ হাস পাইছে। 

(চ) ব্যক্তিগত আৰু বিদেশী বেংকৰ বিনিয়োগ বৃদ্ধি পাইছে। 

তেনেদৰে NPA বা Non Performing Assests ৰ পৰিমাণ বৃদ্ধি 
পালেও শতাংশ হাৰত ই হাস পাইছে (12.4%)। লোকচানৰ পৰিমাণ 
কমিছে। ণ-জমা অনুপাত (Credit-deposit ratio) হাস পাইছে। বেংক 
ব্যতিৰেক অন্য বিত্তীয় প্রতিষ্ঠান (3775) ৰ লগত বেংকৰ প্রতিযোগিতা 
বৃদ্ধি পাইছে। বেংকৰ খণ বৃদ্ধিৰ ফলত ভোগ বৃদ্ধি পাইছে সামগ্রীকভারে। 

বিশ্বায়নে ৰাষ্ট্ৰ নীতি প্ৰভাৱান্বিত কৰিছে বিপুলভারে। নতুন প্রযুক্তি 
আৰু নতুন বজাৰ ব্যৱস্থা সংহত হৈ পৰাৰ ফলত ৰাষ্ট্ৰৰ সাৰ্বভৌমত্ব 
আপেক্ষিকভাৱে হাস পাইছে। প্রযুক্তি আৰু বজাৰৰ ক্ৰমবৰ্দ্ধমান আন্তর্জাতিক 
চৰিত্ৰই ৰাষ্ট্ৰ আৰু ৰাজনীতি প্ৰভাৱান্বিত কৰাটোৱে স্বাভাৱিক। ১৯৯৪ 
চনৰ ১৫ এপ্ৰিলত GATT চুক্তিত ভাৰতে চহী কৰাৰ পাছত দেশৰ চৰকাৰে 
আন্তর্জাতিক বাণিজ্য, বিনিয়োগ নীতিৰ ক্ষেত্ৰত আপোচ কৰাৰ গত্যন্তৰ 
নাথাকিল। মুদ্ৰা যোগান আৰু সুদৰ হাৰ, বৈদেশিক বিনিময় মুদ্ৰাৰ হাৰৰ 
সুস্থিৰতাৰ স্বাৰ্থত আন্তর্জাতিক বিত্ত ব্যৱস্থাৰ চলমানতা (mobility)কে 

নীতি হিচাপে ল'ব লগা হ’ল। ফিচক্যাল নীতি (Fil Policy) ৰাষ্ট্ৰই 
যুগুতাব লগা হ'ল আন্তর্জাতিক বাধ্য-বাধকতাত। 

বিশ্বায়নে মানবীয় দিশটোক জোঁকাৰি গৈছে। ই ব্যক্তি, বাণিজ্যিক 
সংগঠন তথা ৰাষ্ট্ৰ অনিশ্চয়তা বর্ধন কৰিছে। শংকা আৰু অনিশ্চয়তা 
ঘনীভূত হৈছে মুখ্যত বজাৰ ব্যবস্থাই তুলি ধৰা বিত্তীয় অস্থিৰতা আৰু 
অর্থনৈতিক সংকোচনৰ আধাৰত। মূলধন প্রধান আৰু শ্রম সংকোচন কৰা 
্রযুক্তিয়ে অরধাৰিত ভাবে নিয়োগৰ সম্ভাৱনাৰ ক্ষেত্ৰত মানবীয় শংকা 
বৃদ্ধিৰ সহায়ক হৈছে। মন্দাবস্থাতে নহয়, স্বাভাবিক আনকি ব্যবসায়িক 
শ্ৰীবৃদ্ধি (১০০17) অৱস্থাতো কর্মসংস্থানৰ সুযোগ হাস কৰিছে মূলধন নিবিড় 
্রযুক্তিয়ে। নতুন নতুন কৌশলী শ্রমিকৰ প্রয়োজন হোৱা বাবে উৎপাদন 
ক্ষেত্ৰত নিয়োজিত শ্রমিকৰ কৌশলগত অৰ্হতা ঢাপে ঢাপে সলনি আৰু 
উন্নত কৰাৰ প্রয়োজন হৈছে। সেইবাবে মালিক পক্ষই শ্রমিকক ঠিকা ভিত্তিত 
নিয়োজিত কৰাৰ প্রবণতা বৃদ্ধি পাইছে। ফলত এনেয়ে সংস্থান সীমিত, 
সংস্থাপন হোৱা সকলেও অহৰহ অনিশ্চয়তা বহন কৰিব লাগে। "09০ 
and 0710৬ নীতিয়ে মানবীয় প্রমূল্যৰ ওপৰত আঘাত হানিছে। আয় বা 
জীবন যাত্রাকে নহয় মানুহৰ সাংস্কৃতিক জীৱনক বাৰুকৈয়ে প্ৰভাৱান্বিত 
কৰিছে বিশ্বীয়নে। নতুন জীবনযাত্রাই প্রাচীন পৰম্পৰা আৰু সংস্কৃতিৰ 
প্রতি প্রত্যাহান আনিছে। নতুন দ্রব্য, নতুন সেবা, আজৰি সময় কটোৱাৰ 
অভিনব উপায় আদিয়ে মানুহৰ চিন্তাজগত প্ৰভাৱান্বিত কৰিছে। বৈদ্যুতিক 

মাধ্যমৰ অহৰহ সম্প্ৰচাৰ বিজ্ঞাপন আদিয়ে মানুহৰ ৰুচি-অভিৰুচি দ্ৰুতভাৱে 
সলনি কৰিছে। বৈষয়িক সাফল্য আৰু ভোগবাদৰ জয় জয়াকাৰেৰে 
প্রভাৱান্বিত হৈছে সংস্কৃতি ৷ প্রাচীন সংস্কৃতি আৰু পৰম্পৰা বিলুপ্ত হোৱাৰ 
শংকা ঘনীভূত হৈছে। এক প্ৰতিবেদনত প্রকাশ যে আমেৰিকাবাসীৰ সমানে 
ভোগ কৰিব লাগিলে সেইখিনি সামগ্রী উৎপাদন কৰিবলৈ দহখন পৃথিৱীৰ 
প্রয়োজন হ’ব। ভোগ্য সামগ্রীৰ উৎপাদন বৃদ্ধি কৰি গৈ থাকিলে কম 
সময়তে প্রাকৃতিক সম্পদ নিঃশেষ হ'ব। পাৰিপাৰ্শ্বিক ভাৰসাম্য বিনষ্ট 
পৃথিৱীখন বাসোপযোগী হৈ নাথাকিব। গৱেষণা আৰু বিকাশে 0২ & 
D) উদ্ভাৱন কৰা প্ৰযুক্তিয়ে পৰিৱেশৰ ওপৰত নেতিবাচক প্রভার পেলাবই। 

আনহে নালাগে শংকা-সন্দেহ ঘনীভূত পৃথিৱীত অপৰাধেও নতুন 
মোৰ লৈছে। নতুন ধৰণৰ হিংসা, সন্ত্রাস আৰু অপৰাধৰ ঘটনা ঘটিব 
লাগিছে। ২০০১ চনৰ ১১ ছেপ্তেম্বৰত WT0 ৰ অট্টালিকা চূৰ্ণীকৃত 
কৰাটোৱে তাৰ এক উদাহৰণ। ইৰাক-আমেৰিকাৰ যুদ্ধই প্রমাণ কৰিছে যুদ্ধ 
কিমান বিধ্বংসী হ’ব পাৰে আৰু নতুন বিশ্ব ব্যৱস্থাও যুদ্ধ মুক্ত নহয়। 
ইৰাকত কিমান হাজাৰ টন বোমাবৰ্ষণ হ’ল বিশ্বৰ পৰিৱেশৰ ওপৰত তাৰ 
প্রভাবে কেনে মাত্রা লাভ কৰিব আদি বিষয়ত আচৰিতভাৱে পৰিৱেশবিদ 
সকলে মৌনতা অৱলম্বন কৰিছে। আমেৰিকাৰ ইৰাক আক্রমণে সন্মিলিত 
ৰাষ্ট্ৰসংঘৰ স্বৰূপ আৰু ক্ষমতা উদঙাই দিছে। ব্যক্তিক যেনেকৈ অতি বেছি 
আত্মকেন্দ্ৰিকতাই অনিশ্চয়তাৰ গৰাহলৈ ঠেলি দিয়ে ঠিক তেনেদৰে নতুন 

ব্যৱস্থাত ৰাষ্ট্ৰ আৰু ব্যৱসায়িক সংগঠন সমূহেও আগবাঢ়িব লগা হৈছে 
অনিশ্চয়তাৰ মাজত। এই ব্যৱস্থাত কোনো স্থায়ী শত্ৰু-মিত্ৰ নাই, সাময়িক 
সম্পৰ্কৰ মাধ্যমত চলি থকা যায়। 

আমাৰ লেখাত বহু কথা কোৱা হ’ল, বহু কথা মাথো চুই গ’লোঁ 
; বিশ্লেষণ আগবঢ়োৱা নহ’ল। আমি সামৰিব খুজিছো ড’ অনুপ সিনহাৰ 
কথাৰে = 


"The most important driver of change in the twenty-first 
Century global economy is likely to be technology. The Power 
of global finance, along with the institutional arrangements that 
create access to resources and market opportunities will be 
important too. Together, these forces have tremendious potential 
to improve the quality of life around the world for everybody. 
However, there are several complex problems that will have to 
be resolved before that can actually happen. It depends on 
how the important issues of economic inequality, instability and 
environmental sustainability are tackled on a global scale. A 
more equitable and secure sharing of fruits of change, not 
onlybetween people living today, but also between the present 


generation and the future, 19 certainly Possible. New institutions 

and initiatives are needed. In this Context the nation states are 
likely to undergo substantial Political alterations, and changes 
in their social fabric. The Power to manage rapid change requires 
a forward-looking, inclusive vision. The architecture of that 
power is determined by human choices. There 19 nothing 
inevitable about is.' 

(২০০৫ চনলৈকে উপলব্ধ তথ্যৰ আধাৰত পৰ্যালোচনাটি 
আগবঢ়োৱা হৈছে। ইতিমধ্যে আমি গৰকি আহিলোঁ ১৮ টিকৈ বছৰ 
(২০২৩)। কোৱা হৈছে ভাৰতবৰ্ষ এতিয়া তিনি ত্ৰিলিয়ন ডলাৰৰ অর্থনীতি। 
এই সময়ছোৱাত চীনৰ অৰ্থনীতিৰ উত্থান বিশেষভাৱে লক্ষ্যণীয়। 

আকৌ কিছুমান দেশৰ অর্থনৈতিক সংকটে তীব্ৰৰূপে ধাৰণ কৰিছে 
যোৱা দুটা দশকত। এইবোৰ আলোচনাৰ বাবে সুকিয়াকৈ বিস্তৰ অধ্যয়নৰ 
প্রয়োজন হ'ব।*% ** 

লেংষ্টন হিউজৰ কবিতা 


আমেৰিকাৰ নিপ্রোকবি লেংষ্টন হিউজৰ কবিতাত আছে = 
মানৱতাবাদ, সুক্ষৰসবোধ, স্বজাতিকলৈ অনুভৱ কৰা কবিৰ গর্ববোধৰ 
অনুকৰণন লগতে আমেৰিকাৰ আধুনিক নিপ্রোজীবনৰ আদর্শবাদ, দৈনন্দিন 
সুখ-দুঃখৰ ডায়েৰী আৰু আশা-আকাঙ্থাৰ মিঠা প্ৰকাশৰ ব্যাপকব্যঞ্জনা। 
কিছুমান কবিতা সুন্দৰৰ আৰাধনা আৰু অভিযান লিন্দাৰ উদ্দীপনাৰে 
সমুজ্জল। উঠি অহা চামৰ বাবে সুকীয়াকৈ সংকলিত তেওঁৰ কবিতা 
সংকলনৰ পৰা দুটামান কবিতাৰ অনুবাদ আগবঢ়োৱা হ’ল। 

মইও 

মইও গাওঁ আমেৰিকাৰ জয়গান। 

মই হ’লো কৃষ্ণবৰ্ণ ভ্ৰাতৃ, আমেৰিকান। 

লগৰীয়া সব আহিলে সিহঁতে মোক পঠায় 

ৰান্ধনীশালত খাবলৈ 

কিন্তু মই হাঁহিৰে উৰুৱাও এই দুঃখ, এই লাঞ্চনা আৰু 

তৃপ্তিৰে খাই-বই হৈ আছোঁ সুন্দৰ-সুঠাম। 

কাইলৈ, 

লগৰীয়া সবৰলগত খোৱামেজত বহিম একেলগে। 

তেতিয়া, কোনেও মোক ক’বলৈ সাহস নাপাব - 

‘যা ৰান্ধনীশালত খাগৈ’। 

তদুপৰি, 

মোৰ সুঠাম আটিল দেহত্ৰী দেখি সিহঁতে লাজ পাব। 

মইও আমেৰিকান। 

গান 


হে ! অকলশৰীয়া শ্রীময় সুহৃদ, কৃষ্ণকায় 
ভাস্কৰ অভিমুখে কৰা উন্মুক্ত তোমাৰ হৃদয়। 
আলোক নকৰি ভয়, হোৱা আলোকধন্য, জ্যোতিষ্মান 
যদিওবা হোৱা তুমি অগাধ এন্ধাৰৰ সম্ভান। 
হে বন্ধু! 
যদিওবা আছে দুঃখবেদনা আৰু দ্বন্দৰ অখণ্ড প্ৰতাপ 
তথাপি জীৱন অভিমুখে প্রসাৰিত কৰা 
তোমাৰ দুহাত। 
তিমিৰ ৰুদ্ধ পদুলিৰে হোৱা সমুখীন-প্রতিবদ্ধক অগ্রগতিৰ 
কৰা আঘাত তোমাৰ উন্মুক্ত তামবৰণীয়া মুঠিৰে - 
প্রতিৰোধ প্রাচীৰ। 


আৰু হোৱা প্রতীক্ষাৰত। 

নিগ্রো 


মই নিগ্রোঃ 

তমসাময় ৰাতিৰ দৰে, 

আফ্ৰিকাৰ গভীবতাসম কৃষ্ণকায়। 

মই দাস? 

চিজাৰৰ দুৱাৰ-ডলি নিকা কৰি ৰাখিবলৈ হৈছিলোঁ নিয়োজিত। 
ৱাচিংটনৰ বুট ময়েই পলিচ কৰিছিলোঁ। 

মই শ্রমিক ঃ 

কাষ চাপিলে পাবা পিৰামিডৰ গাত মোৰ তেজ-ঘামবেই নিৰ্য্যাস। 
উলবার্থ অট্টালিকাৰ বাবে মাল-মছলা ময়েই সানিছিলৌ। 

মই গায়ক £ 

আফ্ৰিকাৰ পৰা জর্জিয়ালৈ এই সুদীর্ঘ পথ 

মোৰ দুখৰ গানেৰে হৈছিল সৰব, 

মুখৰ হৈছিল লোকসঙ্গীতৰ সুবেবে। 

মই অত্যাচাৰিত ঃ 

বেলজিয়ান সকলে চিঙি দিছিল কঙ্গোত মোৰ সুঠাম দুহাত। 
এতিয়া সিহঁতে মোক টেক্সাচত মেলিছে। 

মই নিগ্রোঃ 

তমসাময় ৰাতিৰ দৰে 

আফ্রিকাৰ গভীৰতম কৃষ্ণকায়। 

কাৰণ নুসুধিবা 


“তোমাক ভাল পাওঁ” 
- মাথো এয়েই কাৰণ, এয়েই মাথো যুক্তি, 


মোৰ হৃদয় ভবে বাবেবৰণীয়া ৰঙেৰে 

যেন বন্ুবর্ণ প্রজাপতিৰ পাখি। 

“তোমাক ভাল পাওঁ” 

- মাথো এয়েই কাৰণ, এয়েই মাথো যুক্তি, 


স্পন্দনৰত আ্যচপেনলিফৰ দৰে 
থৌকিবাখৌ মোৰ হৃদয়, 
যেতিয়া কাষৰেৰে যোৱা তুমি। 

নিগ্ৰো জীৱনৰ অখ্যাত গান এজন বুঢ়া নাবিকৰ মৃত্যু 


হাঁহিভৰা মোৰ মুখ, 
সঙ্গীতদীপ্ত মোৰ কণ্ঠ আমি তেওঁক কবৰস্থ কৰিছিলোঁ ধুমুহাধুসৰ পাহাৰত 
আৰু সেইবাবে হয়তো কিন্তু তেওঁৰ সত্বা হ’ল সমুদ্ৰত বিলীন। 
তুমি ভাবিব নোৱাৰা যে অতদিনৰ কষ্টত মই জানো, কাৰণ মই শুনিছিলো যেতিয়া সকলো আছিল নৈশব্দত মলিন, 
মই বিপৰ্য্যস্ত হৈছোঁ। তেওঁৰ আত্মাই মোক কৈছিল £ 

অনুৰোধ মোৰ এয়ে মোৰ হাবিয়াস 
হাহিভৰা মোৰ মুখ, কবৰত মোৰ নৰচিবা সৌধ নিলিখিবা ইতিহাস। 
আৰু সেইবাবে তুমি নুশুনা নছটিয়াবা নছটিয়াবা ফুল মোৰ কবৰত, 
মোৰ মৌন ক্রন্দন। নেপেলাবা নেপেলাবা চকুপানী মোৰ সোঁৱৰণত, 
নাচোনত উচ্চল মিলি গ’লো মিলি গ’লো মই এয়া আকৌ মহাসমুদ্রত। 
মোৰ পদযুগল, মই মোৰ সমুদ্ৰক লৈয়ে সুখী ।*%* + 
আৰু সেইবাবে 
তুমি নাজানা 
মোৰ মৃত্যু। 

অৰুণাচলৰ সাধু 
টানি আৰু চিবেং 


বহুকাল আগতে অৰুণাচলৰ আদি জনগোষ্ঠীৰ টানি আৰু বান্দৰৰ 
পূৰ্বপুৰুষ চিবেঙে একেলগে বাস কৰিছিল। চিবেং আছিল বৰ চতুৰ আৰু 
যুদ্ধ পটু। বহুবাৰ তেওঁ টানিৰ বুদ্ধি পৰীক্ষা ল’বলৈ বিভিন্ন প্ৰতিযোগিতাৰ 
আয়োজন কৰিছিল। 

এদিনাখন টানিয়ে চিবেঙৰ ধনু কীড় চলোৱা কৌশল পৰীক্ষা 
কৰিবলৈ মন মেলিলে। চিবেঙক এক লক্ষ্যভেদ প্রতিযোগিতাৰ আয়োজন 
কৰিবলৈ পৰামৰ্শ দিলে। প্রতিযোগিতাৰ ক্ষেত্রৰপে স্বাভাৱিকতে চিয়াং 
নদীৰ পাৰকে বাছি লোৱা হয়। টানিয়ে বাঁহৰ ভেলত খৰস্ৰোতা নদীখন 
পাৰহৈ গৈ আনটো পাৰত লক্ষ্য এটা বান্ধি থৈ আকৌ নদী পাৰ হৈ 
আহিল। লক্ষ্যভেদ পৰীক্ষা আৰম্ভ হ’ল। প্ৰথমতে, টানিৰ দল লক্ষ্যভেদ 

কৰিবলৈ আগবাঢ়িল কিন্তু তেওঁলোক সকলো ব্যৰ্থ হ’ল। আনকি টানিয়েও 
যৎপৰোনাত্তি চেষ্টা চলাই লক্ষ্যভেদ কৰিব নোৱাৰিলে। 

টানিয়ে মনত বৰ বেজাৰ পালে। তথাপি সাম্বনা লভিলে যে মই 
নোৱাৰিলোঁ যেতিয়া চিবেঙেও নিশ্চয় লক্ষ্যভেদ কৰিব নোৱাৰিব। চিবেং 
আগবাটিল। হাতত ধনু (নে) আৰু কীড় (অপুক) লৈ আৰু লক্ষ্যস্থিৰ 
কৰিলে। কিন্তু টানিক আচৰিত কৰি চিবেঙে লক্ষ্যৰ মধ্যস্থলত কীড় নিক্ষেপ 
কৰিবলৈ সমর্থ হ’ল। টানি বৰ ঈর্ষান্িত হ’ল আৰু ভাবিলে যে ভৱিষ্যতলৈ 
চিবেং আৰু আন বান্দৰসকল মানৱ জাতিৰ বাবে ডাঙৰ বিপদ স্বৰূপ হ'ব। 
সিহঁতে মানুহক যদি ধ্বংস কৰি পেলায়? সেয়েহে কলিতে বিপদৰ বীজ 
ধ্বংস কৰিবলৈ টানিয়ে মনতে পাঙিলে। 

টানিয়ে চিবেং আৰু অন্য বান্দৰসকল নিঃশেষ কৰিবলৈ সুযোগৰ 
অপেক্ষাত থাকিল। চিবেং আৰু সহযোগীসকল গছৰ খোৰোঙাত থাকিবলৈ 
ভাল পায়। এদিনাখন টানি আৰু চিবেং সহচৰসকলৰ সৈতে এডাল ডাঙৰ 
বৃক্ষৰ তলত মিলিত হ’ল। গছজোপাত এটা বৃহৎ খোৰোং আছে। টানিয়ে 
খোৰোঙালৈ আঙুলিয়াই চিবেঙক ক’লে যে সেই খোৰোঙত সিহঁতে মহাসুখে 
থাকিব পাৰে। 

টানিৰ কু-বুদ্ধি চিবেঙে নুবুজিলে সি সহচৰসকলক লৈ খোৰোঙত 
সোমাল। টানিয়ে লগে লগে খোৰোঙৰ মুখখন বন্ধ কৰি দিলে আৰু 

সিহঁতক জীয়াই পুৰি মাৰিবলৈ গছডালত জুই লগাই দিলে৷ চিবেঙ আৰু 
সহচৰসকল অগ্নিদদ্ধ হৈ খোৰোঙতে মৃত্যুমুখত পতিত হ'ল। মাথোঁ এজনী 
বান্দৰী কথমপি জীৱন্তে খোৰোঙৰ পৰা ওলাব পাৰিলে। তাই এতিয়া বৰ 
অকলশৰীয়া। 

এদিনাখন তাই বাঁহ এজোপাৰ তলত বেজাৰত আকাশলৈ মুখ কৰি 
শুই আছিল। হঠাৎ এটা বাহপাত বতাহত উৰি আহি তাইৰ শৰীৰ স্পর্শ 
কৰিলে। ফলত তাই গৰ্ভৱতী হ’ল। সময়ত তাই এটি মতা বান্দৰ পোৱালি 
জন্ম দিলে। পোৱালিটো ডাঙৰ হ’লত তাই প্রজাতি ৰক্ষাৰ স্বাৰ্থত নিজ 
সম্ভানক বিয়াৰ প্রস্তাৱ দিলে। কিন্তু সি নিজৰ মাকক বিয়া কেনেকৈ কৰে? 
কিন্তু মাকে বিয়া কৰাবলৈ জোৰ দিয়ে থাকিল। 

উপায়হীন হৈ মতা বান্দৰটোৱে শেষত মঙ্গল চাবলৈ পুৰোহিতৰ 
ওচৰ চাপিল আৰু নিজ সমস্যা বেকত কৰিলে। পুৰোহিতে গণিপিটি চাই 
ক’লে যে মাকক বিয়া কৰিব নোৱাৰি। সি মাকক পুৰোহিতৰ গণনাৰ ফল 
জনালে। মাকে সন্তুষ্ট নহ’ল আৰু নিজেই পুৰোহিতক লগ কৰিবলৈ মন 
কৰিলে। তাইৰ অনুৰোধত পুৰোহিতে পুনৰাই মঙ্গল চাই জনালে যে কোনো 
অশুভ ফল গণনাত দেখা নগ'ল। সিহঁতে বিয়া পাতিব পাৰে। পিছত 
সিহঁত দুয়ো বিয়া পাতিলে আৰু বহু সতি-সম্ততিৰ জন্ম হ’ল। আকৌ 
বান্দৰৰ সংখ্যা বাঢ়িল। টানি আৰু সঙ্গীসকলে বান্দৰকুল ধ্বংস কৰিব 

বিচাৰিছিল। আজিও বান্দৰ আৰু টানিৰ বংশধৰসকলৰ মাজত শত্ৰুতা 
থাকি গ’ল। সেয়েহে সুযোগ পালেই টানিৰ বংশধৰসকলে বান্দৰ নিধন 
কৰে। সিহঁতে বান্দৰৰ মাংস খায়। বান্দৰৰ বংশ কমাবলৈ টানিৰ 
বংশধৰসকলে আদ্যবধি এই কাম চলায়ে আছে।% ৭ 


আমাৰ অসম, ১১ আগষ্ট ১৯৯৮ চন 

